

L-HAJJA f'Għawdex

Nru. 879

LEHEN L-GHAWDXIN

Ġunju - Lulju 2006



Għal turizmu aktar sod... u festi aktar insara



*Suppliment
Speċjali*

**IŻ-ŻJARA
TA' L-ISQOF
MARIO GRECH
FL-AMERIKA**

Lumen Christi Bookshop

Special Bargain!

ROHS

minn 25% sa 50%

fuq

KOTBA MILL-ISBAH

*bhala rigali ghat-tfal
fil-“Party” tal-
Preċett jew Grizma.*









*Din l-offerta speċjali hija miftuħa
sa meta jispicċa ‘stock’
ta’ kotba li akkwistajna b’irħis,
minn 25c sa Lm3 kull ktieb.*

**VARJETÀ KBIRA
MNEJN TAGHŻEL!**

LUMEN CHRISTI BOOKSHOP

Triq Fortunato Mizzi, Victoria, Ghawdex

Tel: 21560496 Fax: 21561860



IL-ĦAJJA f'Għawdex

Imwaqqfa f' Ġunju 1945
Harga nru. 879
Ġunju - Lulju 2006
Mahruġa mid-
Djoċesi ta' Għawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:
www.gozodirect.com/lumenchristi
Abbonament: Lm3 Sostenuitur: Lm 5

Issettjata u Stampata:
"Gozo Press" Tel.21551534

Il-fehmiet li jistgħaru l-kittieba
m'hum iex neċessarjament daww
tal-Bord Editorjali.

f'din il-ħarġa

Editorjal	• 3
Il-Ħajja fid-Djoċesi	• 4
Fehmet il-Qarrejja	• 11
X'għadda minn għalina	• 12
Kummentarju (1)	• 20
Kummentarju (2)	• 22
Versi Riflessivi	• 23
Riflessjonijiet ta' ACM	• 24
Ktieb x'Taqra	• 26
SUPPLIMENT SPEĊJALI	
Għawdex 300 sena ilu (145)	• 27
Il-Misteru tal-Ewkaristija (11)	• 28
Il-Biedja f'Għawdex (46)	• 30
Għawdex fil-Media Lokali	• 32
Passiġġata Biblika (17)	• 34
Mill-Kunsilli Lokali Għawdxin:	
San Lawrenz	• 36
Xhieda Nisranija: P. Ġużep Portelli (1)	• 38
Mill-Knisja fid-Dinja	• 39
Iż-Żjara tal-Kummissarju ta' l-UE	• 49
Għawdxin li għandna niftakru (34)	• 42
Apprezzament	• 45
L-Istorja tal-Medicina (5)	• 46
Kummentarju Sportiv	• 48
L-Irħula Għawdxin (5): Ta' Kerċem	• 50

Ritratti: Hajr lil Joe Zammit, Stella Galea, Albert Vella, Mike Azzopardi, Dun Anton Sultana, Kunsilli Lokali ta' Għawdex u diversi parroċċi Għawdxin għal diversi ritratti li jidhru f'din il-ħarġa.



Lejn festi aktar nsara...

Illum se nieħu spunt mill-istqarrija tal-Kulleġġ tal-Kappillani tad-Djoċesi ta' Għawdex, li kienet approvata fis-7 ta' Ġunju 2006 waqt laqgħa taħt il-presidenza ta' l-Isqof Mario Grech, dwar il-Jum tal-Festa Titulari, biex naqsam magħkom xi rilfessjonijiet dwar il-festi għawdxin.

Il-festi tagħna jiffurmaw parti integrali fil-ħajja tas-soċjetà tagħna. Kull briedem minnu nnifsu u b'mod naturali jħoss il-ħtieġa li jikkommemora mumentu speċjali, li f'xi waqtiet f'ħajtu jew f'kull tant żmien jgħix b'mod differenti, li johroġ b'xi mod minn l-ordinarjetà tal-ħajja u jidhol fl-ambitu ta' l-istraordinarju. U naħseb li f'dan l-ambitu antropologiku rridu ninkwadraw iċ-ċelebrazzjoni tal-festi tagħna – **ċelebrazzjoni ta' fidi, ċelebrazzjoni soċjali, u ċelebrazzjoni kulturali.**

Issib min il-festa hi kollox għalih. Infatti huma ħafna daww il-persuni li huma involuti b'xi mod jew iehor, min ftit u min ħafna fl-organizzazzjoni tal-festi tagħna. Issib iżda oħrajn li l-festi jarawhom b'lenti kemxejn negattiva: hemm min jarahom bħala aljenazzjoni, tberbiq spostjat ta' flus u ħela kbira ta' enerġija; hemm min jara fihom element qawwi ta' pika jew okkazjonijiet ta' xalar. Iżda jekk wieħed jifli bir-reqqa l-pakkett kollu ta' x'inhil-festa, aktarx li jirnexxielu japprezza u jifhem li fil-festi tagħna, minkejja xi elementi l'hawn u l'hemm li jistgħu jiġu ppurifikati, jeżisti ħafna pożittiv. **Imma x'ifisser sew "festi stil nisrani"?**

Nemmen li dan kien il-bazi tal-ħsieb wara l-imsemmija stqarrija. Fil-fatt l-istess stqarrija, wara li tafferma li l-Knisja f'Għawdex tghożż il-festi titulari, tikkwota siltiet rilevanti mid-Dokument Pastorali: **Is-Sens Nisrani tal-Festi, tat-Tieni Sinodu ta' Għawdex**, li fost l-oħrajn jishaq li **l-festi fuq kollox għandhom iwasslu biex il-poplu nisrani permezz tal-qima tiegħu lejn il-qaddisin ikollu esperjenza privileġġjata ta' Alla.** Is-Sinodu jfakkar ukoll li minkejja li "l-festi huma karatteristika ta' pajjiżna u għandhom ħafna aspetti u skopijiet tajbin, fosthom: skop soċjali, artistiku, kummerċjali u kulturali, biex il-festa tibqa' awtentikament nisranija, m'għandux jiġri li l-iskopijiet sekondarji msemmija hawn fuq, ixejnu jew jgħaddu **l-iskop ewlieni tal-festa, li hu l-iskop spiritwali**, jiġifieri l-qdusija u l-qawmien spiritwali tal-poplu ta' Alla" (n.12/832).

L-istqarrija tkompli b'appell imqanqal lil daww kollha li jgħinu fl-organizzazzjoni tal-festi esterni, biex jikkollaboraw ma' l-arċiprietu u l-kappillani halli **l-jiem tal-festa jkun verament jiem ta' esperjenza qawwija l-ewwel u qabel kollox fil-fidi**, li jwasslu lil komunità parrokkjali titlob flimkien u tiċċelebra flimkien, meġġuna minn liturgija sabiħa, mifhuma u ippartecipata.

Dan kollu jseħħ meta jkun hemm rieda tajba min-naħa ta' kulħadd. Kulħadd jeħtieġ li jifhem li jekk irridu nibqgħu niċċelebraw il-festi tagħna **hemm bżonn li neliminaw daww l-elementi li m'hum iex kompatibbli ma' ċelebrazzjoni nisranija.** B'hekk biss dak kollu li jsir madwar il-festa nisranija jkun sabiħ u jkollu sens. Din hi l-garanzija tal-futur tal-festi tagħna!

Dun Ruben Micallef

www.gozodiocese.org

Il-Hajja fid-Djoċesi



Mis-Seminarista Maximillian Grech

Għeluq il-Kungress tax-Xirka ta' l-Isem Imqaddes t'Alla




Wara ġimgħa ta' attivitajiet, nhar il-Hadd 30 t'April, ġewwa r-rahhal tax-Xaghra ntemm it-43 Kungress Djoċesan tax-Xirka ta' l-Isem Imqaddes

t'Alla, presedut mill-E.T. Mons Mario Grech, Isqof ta' Ghawdex. Fil-ghodu sar Pontifikal fil-Bażilika ta' Marija Bambina u fil-5.30 ta' filghaxija, sar *defile* matul Vjal it-8 ta' Settembru. Mexxa l-E.T. Mons Isqof Mario Grech u hadu sehem il-Kumitat Nazzjonali u dak Djoċesan tax-Xirka, Kapitlu u Kleru tax-Xaghra, Reliġjużi, u l-Parroċċi kollha t'Ghawdex. Il-Victoria Scout Group imxew quddiem l-istatwa tar-Raghaj it-Tajjeb u wara mxiet il-Banda "Victory" iddoqq innijiet u marċi reliġjużi. Fi Pjazza il-Vitorja, saret manifestazzjoni li fiha ttellgħet mima dwar ir-Raghaj it-Tajjeb mit-tfal ta' l-Iskola Patri Mattew Sultana waqt li żgħażaġh mill-Grupp "The Guiding Light" tan-

Nazzarenu taw messaġġ djalogat dwar il-vizzju tad-dagħa. Il-Kor Djoċesan taż-Żgħażaġh anima il-kant. Fid-diskors tiegħu, l-Arċipriet tax-Xaghra Mons Carmelo Refalo tkellem fuq il-bżonn u l-htieġa urġenti li nibnu l-fidi tagħna fuq tagħlim sod u mhux fuq hrejjeff li jridu jiehdu post il-verità u li jpingu l-verità bhala hrafa. "L-isfida tagħna llum hija li nġhadu mit-tradizzjoni għall-konvinzjoni, mis-superfiċjal għall-essenzjal u mill-ghidut u hrejjeff għall-verità", sahaq Mons Refalo. L-E.T. Mons. Isqof Grech heġġeġ lis-semmiegħa biex jagħmlu esperjenza ta' Ġesù Rxuxtat bis-smiġħ tal-Kelma t'Alla kif imxandra lilna mill-Appostli, xhieda awtentiċi tal-Vanġelu u l-Kelma. Lilhom biss Kristu deher wara li qam mill-imwiet, huma li kielu u xorbu Mieghu. Biex it-twemmin u x-xhieda tagħna jkunu awtentiċi, jehtieġ li nitilqu minn



Ġerusalem, jiġifieri nzommu shih mat-tagħlim ta' l-Appostli u nġixu f'komunjoni mal-Knisja ta' Kristu, enfasizza Mons. Isqof. Tkellem ukoll iċ-*Chaplain* Nazzjonali P. Joseph Vassallo O.P. waqt li l-Għannej tal-Mulej, Ġorġ Agius, qabbel erba' kelmiet. Fl-ahħar inġhatat il-Barka Sagramentali minn Mons Ewkaristiku Sultana, *Chaplain* Djoċesan tax-Xirka. Is-Sur Joseph Refalo, President Djoċesan habbar li l-Kungress li jmiss fis-sena 2007 se jsir ġewwa Ghajnsielem, il-Hadd 22 t'April.



Mons. Isqof iżur il-Bank HSBC


Mons. Isqof, nhar it-Tlieta, 2 ta' Mejju żar il-fergħa Ċentrali tal-Bank HSBC fi Triq ir-Repubblika, Victoria. Barra li tkellem mal-haddiema tal-Bank, Mons. Isqof għamel it-tberik ta' l-Għid fl-istess lokal.

Mons. Isqof iżur il-fergħa ta' l-ETC f'Ghawdex

Nhar il-Ġimgħa 5 ta' Mejju, l-E.T. Mons. Mario Grech, għamel żjara fil-fergħa ta' l-ETC ta' Ghawdex, fix-Xewkija. Mons. Isqof gie milqugħ mid-direttur tal-ETC f'Ghawdex Marcell Bonnici u mis-CEO Sue Vella, u magħhom tkellem dwar il-htieġa ta' opportunitajiet godda ta' xogħol fil-gżira tagħna. Fi tmiem din iż-żjara saret ikla ta' l-okkażjoni mal-*management* tal-ETC fl-*Arka Respite Centre*, Ghajnsielem.

Żjara Pastorali mill-E.T. Mons Mario Grech, Isqof ta' Ghawdex ġewwa Dar Stella Maris

Il-Festa ta' *Stella Maris* giet iċċelebrata nhar il-Ġimgħa 5 ta' Mejju 2006 ġewwa *Dar Stella Maris*, iż-Żebbuġ. Kien mument ta' ferħ speċjali għal din il-komunità għax magħha kien hemm l-E.T. Mons Mario Grech, l-Isqof ta' Ghawdex, fl-ewwel żjara pastorali tiegħu. Għal din l-okkażjoni Mons. Isqof Mario Grech mexxa konċelebrazzjoni flimkien ma' Fr. Silvio Bezzina MSSP, Viġarju tas-Sočjetà f'Malta, Fr Alfred Farrugia MSSP, Fr Ignatius Micallef MSSP, Kan. Dun Noel Saliba, Arċipriet taż-Żebbuġ u Fr Eddie Zammit. Hadu hsieb janimaw din il-liturġija il-membri tal-grupp Lajċi MSSP. Qabel spiċċat il-quddiesa, Fr Alfred filwaqt li rringrazzja lill-Isqof talli



aċċetta l-isthedina tiegħu biex imexxi din iċ-ċelebrazzjoni, f'isem il-komunità offra lill-E.T. Mons. Isqof ikona tal-fidda bix-xbieha tal-Qaddej ta' Alla Mons

Ġuzeppi De Piro. Min-naha tiegħu l-Isqof tenna l-apprezzament għas-sehem li jagħtu r-religjużi fid-djoċesi ta' Ghawdex. Fi tmiem il-quddiesa, saret purċissjoni qasira għal hdejn l-istatwa ta' Marija Kewba tal-Bahar fejn Mons. Isqof wara mument ta' talb, poġġa l-ewwel xemgħa quddiem ix-xbieha tal-Madonna, b'tifkira ta' l-ewwel żjara tiegħu ġewwa *Dar Stella Maris*. Mons. Isqof imbagħad kien mistieden għar-riċeviment li sar f'*Dar Stella Maris* fejn kellu hin jtkellem ma' kull min kien preżenti, mument li ġie apprezzat hafna speċjalment mill-anzjani preżenti.

L-ġhoti tal-premjijiet tal-Festival Marjan




Mons. Isqof Mario Grech, nhar is-Sibt 6 ta' Mejju attenda għall-Festival Marjan organizzat ta' kull sena mill-Legġun ta' Marija ta' Ghawdex. Fi tmiem il-festival, li sar fis-sala ta' l-Oratorju Don Bosco, Mons. Isqof qassam il-premjijiet lir-rebbieha ta' kull kategorija.

Il-Kwaranturi Mqaddsa u l-Festi Ċinkwantenarji fil-Knisja Katidrali ta' Ghawdex

Nhar il-Hadd 7 ta' Mejju 2006, fil-Knisja Katidrali ta' Ghawdex, Mons. Isqof Mario Grech mexxa konċelebrazzjoni solenni flimkien mar-Rev. di Monsinjuri tal-Kapitlu tal-Knisja Katidrali fl-gheluq tal-Kwaranturi Imqaddsa u ta' l-ewwel parti miċ-ċelebrazzjonijiet li saru biex ifakkru l-hamsin anniversarju mill-ġhoti ta' l-istatwa ta' Santa Marija lill-Knisja Katidrali mis-Socjeta' Filarmonika *Leone*.

Pellegrinaġġ Djoċesan fuq il-qabar tal-Beatu Dun Ġorġ Preca

Bhala parti mill-programm taċ-ċelebrazzjonijiet marbuta mat-tifkira liturgika tal-Beatu Dun Ġorġ Preca, nhar it-Tnejn 8 ta' Mejju sar pelegrinaġġ djoċesan minn Ghawdex għad-Dar Ċentrali tal-MUSEUM, il-Blata l-Bajda. Dan il-pelegrinaġġ djoċesan tmexxa minn Mons. Isqof Mario Grech u fil-hadu sehem 'il fuq minn tlett mitt ruh. Fid-Dar Ċentrali tal-MUSEUM saret quddiesa konċelebrata mmexxija minn Mons. Isqof Mario Grech. Tul l-omelija Mons. Isqof tkellem dwar xi



aspetti tal-hajja ta' Dun Ġorġ Preca u l-heġġa li kellu għall-evangelizzazzjoni.

Iktar tard filgħaxija, Mons. Isqof ippresieda l-Ewkaristija mas-seminaristi tad-Djoċesi ta' Malta fis-Seminarju f'tal-Virtù, ir-Rabat. Wara l-quddiesa Mons. Isqof kien mistieden għaċ-ċena flimkien mas-seminaristi maltin.

Kampanja favur Ambjent Moralment Nadif

Nhar is-Sibt 13 ta' Mejju filgħaxija, Mons. Isqof Mario Grech mexxa konċelebrazzjoni fil-knisja tal-Madonna ta' Hamet fl-okkażjoni tat-tifkira liturgika ta' l-ewwel dehra tal-Madonna ta' Fatima u li fiha nfethet il-kampanja favur ambjent moralment nadif li ta' kull sena tiġi organizzata mill-Azzjoni Kattolika ta' Ghawdex.


Żjara Pastorali ta' Mons. Isqof fil-Parroċċa ta' Kerċem – Il-Pussess ta' Dun Nazju Borg bhala Kappillan

Nhar id-9 ta' Mejju Mons. Isqof beda l-ahħar żjara pastorali tiegħu fil-Parroċċa ta' Kerċem, marbuta ukoll mal-bidu tal-hidma pastorali ta' Dun Nazju Borg bhala Kappillan.



Il-poplu Kerċmiż attenda bi hġaru sabiex isellem lir-Raghaj tad-Djoċesi, li sena qabel kien qed iservi bhala Kappillan tal-parroċċa tagħhom. Tul dawn il-jiem ta' żjara pastorali Mons. Isqof iltaqa' mal-presbiterju parrokkjali, żar iċ-ċentri tad-duttrina tar-rahal, il-każini tal-banda, tal-futbol u tal-partiti politiċi, żar l-iskejjel primarji tal-gvern u tas-Sorijiet Karmelitani, kif ukoll iltaqa' mas-Sindku Joe Grima, u ma' shabu l-kunsilliera fil-Kunsill Lokali ta' Kerċem. Tul dawn il-jiem ma naqsux il-żjajjar ta' Mons. Isqof lill-morda u l-anzjani rikoverati fi djarhom. Tul din iż-żjara pastorali Mons. Isqof żar ukoll il-komunità

ta' Santa Luċija fejn hemmhekk iltaqa' mar-rettur tal-Knisja ta' Santa Luċija Dun Frankie Sultana. Din iż-żjara pastorali giet fi tmiemha nhar il-Hadd 14 ta' Mejju, waqt quddiesa konċelebrata fejn Mons. Isqof Mario Grech ta l-pussess lil Dun Nazju Borg bhala l-Kappillan il-ġdid tal-parroċċa ta' San Ġirgor u tas-Sokkors.



Mons. Isqof jiltaqa' ma' l-Istudenti ta' "Guardian Angels School"

Nhar l-Erbgħa 10 ta' Mejju, Mons. Isqof Mario Grech iltaqa' ma' grupp ta' studenti mill-*Guardian Angels School* akkumpanjati mid-direttur spiritwali tagħhom Fr. Raymond Cassar, fis-Sala tas-Seminarju tal-Qalb Qaddisa ta' Ġesù, Victoria.

Mons. Isqof iżur is-Seminarju Minuri tal-Qalb ta' Ġesù
Nhar il-Ġimgħa 12 ta' Mejju, Mons. Isqof għamel l-ewwel żjara tiegħu fis-Seminarju Minuri fejn hawnhekk iltaqa'


kemm ma' l-istudenti kif ukoll ma' l-ghalliema ta' din l-iskola sekondarja. Mons. Isqof ġie mdawwar mal-kumpless ta' din l-iskola mis-surmast Dun Manwel Magro. Aktar tard filghaxija Mons. Isqof ippresieda iċ-ċerimonja ta' Jum il-Premjazzjoni li saret fis-sala ta' l-istess Seminarju Minuri. F'diskors ta' l-okkażjoni Mons. Isqof tkellem dwar il-htieġa li l-istudenti jiehdu bis-serjetà il-formazzjoni nisranija tagħhom.

Mons. Isqof jiltaqa' mas-Socjeta' tal-"Cataeans"

Mons. Isqof nhar il-ġimgha 12 ta' Mejju kien mistieden għall-ikla mis-Socjeta' tal-*Cataeans*, f' lukanda f' Ghawdex. Is-socjeta' tal-*Cataeans* hija għaqda kattolika filantropika li tghin lil għaqdiet soċjali u reliġjużi.

Mons. Isqof imexxi il-funeral tal-Missjunarju Ghawdxi Ġigi Camilleri S. J.

Nhar is-Sibt 13 ta' Mejju, Mons. Isqof mexxa l-funeral tal-ġizwita Ghawdxi Ġigi Camilleri, fil-Bażilka ta' Marija Bambina, ix-Xagħra. Patri Ġigi Camilleri qatta' bosta snin minn hajtu jwettaq hidma missjunarja fl-Indja. L-omelija f'dan il-funeral saret mill-provincjal tal-ġizwiti Fr. Paul Chetcuti (*Ara apprezzament f'pagna 45*).



Mons. Isqof iżur is-Sorijiet tal-Klawsura f' San Ġiljan

Nhar it-Tnejn 15 ta' Mejju, l-E.T. Mons. Isqof Mario Grech żar lis-Sorijiet tal-Klawsura f' San Ġiljan. Mons. Isqof ġie milqugh u mdawwar mal-kunvent mill-Madre Rose Ellis, mir-Rabat Ghawdex. Ta' min jinnota li f'din il-komunità tas-sorijiet hemm għaxar reliġjużi Ghawdxin. F'nofsinhar Mons. Isqof kien mistieden għall-pranzu ma'

l-istess komunità klarissa. Iktar tard filghaxija Mons. Isqof iċċelebra l-Ewkaristija mal-membri tal-komunità tar-Raghaj it-Tajjeb, tal-Belt Victoria, li ukoll għamlu żjara lil dan il-kunvent f' San Ġiljan.

Mons. Isqof jiltaqa' ma' Patri Dijonisju Mintoff

Mons. Isqof nhar l-Erbgħa 17 ta' Mejju ltaqa' ma' Patri Dijonisju Mintoff, direttur tal-Laboratorju tal-Paċi, fil-Kurja Veskovili tad-Djoċesi ta' Ghawdex fi Triq ir-Repubblika. Tul din il-laqgħa Patri Dijonisju spjega lill-E.T. Mons. Isqof il-hidma u l-ghanijiet tal-Laboratorju tal-Paċi.

Mons. Isqof jiltaqa' mal-Koperaturi tal-MUSEUM

Nhar il-Hamis 18 ta' Mejju, Mons. Isqof Mario Grech iltaqa' mal-koperaturi tal-MUSEUM, fil-qasam tas-subien ta' l-istess soċjeta fil-Belt Victoria. Fi tmiem il-laqgħa kien hemm *light refreshments* għal dawk kollha preżenti.

Żjara ta' Kortesija mill-Uffiċjali tal-BOV

Nhar il-Ġimgha 19 ta' Mejju, Mr Chalmers, iċ-*chairman* tal-bord tad-diretturi tal-Bank BOV, akkumpanjat minn Mr. Jack Teuma, il-*manager* tal-fergħa tal-BOV f' Ghawdex, għamlu żjara ta' kortesija lill-Mons. Isqof Mario Grech fil-Kurja Veskovili ta' Ghawdex. F'din l-okkażjoni d-dirigenti tal-bank tkellmu dwar il-proġett ta' sponsorizzazzjoni tar-restawr ta' pitturi originali ta' Emvin Cremona li jinsabu fil-Bażilka tal-Madonna ta' Pinu. Mons. Isqof radd hajr f'ismu u f'isem id-Djoċesi għal din l-inizjattiva.

Mons. Isqof jattendi għal "Round Table Conference" dwar id-"Da Vinci Code"


Nhar is-Sibt 20 ta' Mejju is-Segretarjat Pastoral tal-Kurja tad-Djoċesi ta' Ghawdex b'kollaborazzjoni mal-Kunsill Pastoral ta' l-Arċidjoċesi ta' Malta organizzaw konferenza li fiha ttrattaw in-novella ta' Dan Brown 'The Da Vinci Code'. Għal din il-konferenza li saret fis-sala tas-Seminarju tal-Qalb Qaddisa ta' Ġesù kienu preżenti Mons. Isqof Mario Grech, il-Vigarju Ġenerali Mons. Giovanni B. Gauci, numru konsiderevoli ta' qassisin u reliġjużi, is-seminaristi, u għadd ġmielu ta' lajċi li mlew is-sala kollha. Għal din il-konferenza hadu sehem Rev. Dr. René Camilleri, mill-fakultà tat-teoloġija ta' l-Università ta' Malta; Sr Mari Scicluna, *lecturer* ta' l-istudji bibbliċi u ta' l-ispiritwalità Injazjana; u Dr George Gregory



David's Bakery Caterers

Il-Kwalità l-ewwel!

Tixtieq li jkollok ikla jew *party* mill-aqwa? Tixtieq li jkollok tieg li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Buttigieg, li barra li huwa tabib u *lecturer* fl-Università ta' Malta huwa wkoll awtur ta' diversi kotba kif ukoll ambaxxatur tal-Ordni Sovrana u Militari ta' Malta. Mexxa d-diskussjoni l-Arcipriet Mons. Gużepi Farrugia.

Tberik tat-tfal fl-okkażjoni tal-festa ta' Santa Rita

Aktar tard filgħaxija Mons Isqof mexxa quddiesa fil-knisja ta' Sant Wistin fil-Belt Victoria, u li fiha għamel it-tberik tat-tfal fl-okkażjoni tal-festa ta' Santa Rita, liema festa tiġi ċelebrata f'dan il-kunvent agostinjan.

Il-Pelegrinaġġ Djoċesan ta' Mons. Isqof ġewwa L-Istati Uniti

Bejn it-23 u 31 ta' Mejju, Mons. Isqof Mario Grech mexxa l-ewwel pellegrinaġġ tiegħu barra minn pajjiżna, lejn New York u Washington. Il-qofol ta' din il-mawra ntlahaq nhar il-Hadd 28 ta' Mejju fejn eluf ta' emigranti Maltin u Għawdxin li joqghodu l-Amerika, ingħaqdu ma' Mons. Isqof Mario Grech u attendew għall-quddiesa konċelebrata fil-Katidral ta' l-Immakolata Kuncizzjoni ġewwa Washington. Din kienet immexxija mill-Kardinal ta' din il-belt metropolita, l-Emm. Tiegħu l-Kardinal Theodore McCarrick u li fiha sar it-tberik tal-kappella ddedikata lil Madonna ta' Pinu. Din il-kappella bix-xbieha tal-Madonna ta' Pinu tinsab qalb kappelli ohra f'dan il-Katidral, u li lkoll jirrapreżentaw diversi nazzjonijiet minn madwar id-dinja kollha (*Ara Suppliment Speċjali*).

Mons. Isqof jiftaħ il-festi fl-okkażjoni tal-75 anniversarju mid-dedikazzjoni tal-Knisja tan-Nazzarenu, fix-Xagħra
Nhar il-Hamis, 1-1 ta' Ġunju Mons. Isqof mexxa konċelebrazzjoni fil-knisja tan-Nazzarenu, ix-Xagħra, fl-okkażjoni tal-ftuh taċ-ċelebrazzjonijiet li jfakkru l-75 anniversarju mid-dedikazzjoni tal-istess knisja.

Tberik tal-wirja annwali organizzata mill-Gozo Business Chamber

Mons. Isqof, nhar il-Ġimgha 2 ta' Ġunju bierek il-wirja li torganizza ta' kull sena l-Gozo Business Chamber, il-Gozo Trade Fair. Bhas-snin l-imghoddija il-Gozo Trade Fair saret fil-Kumpless Sportiv tal-Belt Victoria.

Gradwazzjoni tal-istudenti li jattendu l-Iskejjel Sekondarji tal-Istat

Nhar il-Ġimgha 2 ta' Ġunju Mons. Isqof iċċelebra l-Ewkaristija flimkien ma' l-istudenti ta' Form 5 li temmew b'suċċess l-istudju tagħhom fl-iskejjel sekondarji ta' l-istat; l-istudenti subien li għamlu l-istudji tagħhom fil-kumpless Ninu Cremona filwaqt li l-istudenti bniet fil-

Kumpless Aguis de Soldanis. Għal għoti tal-premjijiet u ta' l-*School Leaving Certificate* kienu preżenti wkoll il-Ministru għal Għawdex Giovanna Debono, il-kapijiet taż-żewġ skejjel sekondarji, kif ukoll il-ġenituri ta' l-istudenti.


Żjara ta' Mons. Isqof fl-Isptar Ġenerali ta' Għawdex

Nhar is-Sibt 3 ta' Ġunju, Mons. Isqof żar l-Isptar Ġenerali ta' Għawdex fejn iltaqa' ma' Dr. Joseph Pace, speċjalista tad-dermatoloġija, u Dr. Livori, supretendent tal-Isptar Ġenerali ta' Għawdex. Tul din il-mawra tiegħu fl-isptar Mons. Isqof ingħata tagħrif dwar il-prevenzjoni mill-marda tal-*melanomia* u dwar il-problema li qed tohloq din il-marda qalb il-popolazzjoni ta' gżiritna, permezz ta' *PowerPoint Presentation* ippreparata minn Dr. Pace. Mons. Isqof ġie infurmat li bħalissa f'Għawdex jinsab għaddej proġett pilota ta' prevenzjoni tal-*melanomia*. L-awtoritajiet ta' l-isptar heġġu lil Mons. Isqof sabiex il-Knisja tagħmel użu mill-mezzi li hija thaddan sabiex thajjar aktar lin-nies jieħdu sehem f'dan il-programm ta' prevenzjoni.

'L-Ispirtu s-Santu għajn tal-Ministeri fil-Knisja' - Velja Djoċesana ta' Pentecoste

Nhar is-Sibt 3 ta' Ġunju, is-Segretarjat Pastoral fi hdan il-Kurja Veskovili ta' Għawdex f'kollaborazzjoni ma' l-amministrazzjoni tal-Parroċċa tal-Katidral, organizzaw Velja Djoċesana fl-okkażjoni ta' Pentekoste. Originarjament ipplanata għall-Pjazza tal-Katidral ddominata mill-faċċata imponenti tal-Gafà, din kellha tiġi trasferita għal ġewwa l-knisja peress li t-temp ma kienx jippermetti. Il-velja kienet immexxija mill-E. T. Mons Mario Grech, Isqof ta' Għawdex, bil-partecipazzjoni ta' għadd kbir ta' saċerdoti djoċesani fosthom l-Arcipriet u l-Kappillani tal-parroċċi. L-animazzjoni tal-kant kienet f'idejn il-kor djoċesan taż-żgħażaġh immexxi minn Ms Dorienne Portelli.

Il-velja kellha l-forma ta' quddiesa - simili għall-velja li ssir f'Sibt il-Għid. Il-folla li honqot kull rokna tal-Katidral ingħatat ktejjeb ta' tifikira li permezz tiegħu setgħet isseġwi u tippartecipa b'mod mill-aktar attiv fil-liturġija. Il-Liturġija tal-Kelma kienet tikkonsisti f'erba' siltiet ta' qari mill-Antik Testament u salmi kantati. Wara tkantat il-Glorja waqt li ndaqqu l-qniepen mill-kampnar tal-Katidral għat-thabbira tal-glorja. Il-hames qari mbagħad kien ir-rakkont ta' Ghid il-Hamsin mill-Atti ta' l-Appostli segwit mis-sekwenza. Wara l-proklamazzjoni ta' l-evanġelju, Mons Isqof għamel l-omelija tiegħu.



Il-velja kienet tinkludi wkoll it-tigdid tal-weghdiet li saru nhar il-Grizma ta' l-Isqof. Att simboliku interessanti kien il-prezentazzjoni ta' l-ghelejjel tar-raba'. Dawn kienu offeriti miġbura mill-parroċi kollha ta' Għawdex matul l-ahħar ġimgħa, li mbagħad marru għall-karità li twestaq id-djoċesi.

L-ghada l-Hadd imbagħad, l-E.T. Mons Mario Grech flimkien mal-W.R. Monsinjuri tal-Kapitlu tal-Katidral mexxa l-Pontifikal tas-Sollenità ta' Pentekoste fid-9am.

Dan is-servizz kien animat mill-*Chorus Ecclesiae Cathedralis* li kien taħt id-direzzjoni ta' Mro Colin Attard.

Żjajjar fl-Iskejjel Primarji Arturo Mercieca, tal-Belt Victoria u Santa Tereza ta' Kerċem

Nhar it-Tlieta 6 ta' Ġunju Mons. Isqof għamel żjara pastorali fl-Iskola Primarja Arturo Mercieca tal-Belt Victoria. Għal din iż-żjara Mons. Isqof kien milqugh u mdawwar mal-kumpless ta' l-Iskola mill-Kap ta' l-Iskola Miss Antoinette Psaila. Tul din iż-żjara Mons. Isqof iltaqa' mill-viċin mal-ghalliema u ma' l-istudenti li jattendu f'din l-iskola.

Fl-istess ġurnata Mons. Isqof kien prezenti flimkien mal-President ta' Malta Dr. Edward Fenech Adami għal *Open Day* fl-Iskola Primarja Santa Tereza fir-rahall ta' Kerċem. Mons. Isqof Mario Grech bierek irhama li nkixfet mill-President ta' Malta, liema rhama tfakkar il-50 anniversarju mill-ftuħ ta' l-istess skola. F'kelmtejn ta' l-okkażjoni Mons. Isqof fakkar li għal xi żmien huwa wkoll kien jattendi f'din l-iskola primarja bhala student. Iktar tard filghaxija Mons. Isqof ippresieda Ewkaristija u fi tmiemha qassam l-*School Leaving Certificate* lill-istudenti ta' *Year 6* li temmew b'suċċess l-istudji tagħhom fl-iskola primarja.

Tqegħid ta' kuruni fiċ-ċerimonja ta' "Sette Giugno" fix-Xagħra

Nhar l-Erbgħa 7 ta' Ġunju, Mons. Isqof ha sehem fil-kommemorazzjoni uffiċjali f'Għawdex tal-Jum Nazzjonali tas-'*Sette Giugno*' li saret fix-Xagħra, Għawdex, quddiem ir-residenza ta' Ġużepp Bajada, wiehed mill-vittmi ta' l-irvellijiet ta' l-1919. Din is-sena il-kommemorazzjoni ta' dan l-avveniment saret bil-partecipazzjoni tal-*Banda Victory* u l-Kor *Voci Angeliche*, il-banda u l-kor tax-Xagħra. Dan kien possibbli bil-kollaborazzjoni tal-Kunsill Lokali tax-Xagħra u l-Kumitat tal-Kultura fi hdan il-Ministeru għal Għawdex.

Żjara uffiċjali ta' Mons. Isqof fl-Iskola tal-Konservatorju

Nhar il-Hamis 8 ta' Ġunju, Mons. Isqof żar għall-ewwel darba l-iskola tal-Konservatorju. Mons. Isqof gie milqugh u mdawwar mal-kumpless ta' l-iskola mill-Arċipriet Kamn Gauci, Kap ta' l-Iskola. Mons. Isqof ha l-okkażjoni sabiex jiltaqa' mill-viċin ma' l-ghalliema u l-istudenti li jattendu f'din l-iskola.

Żjara uffiċjali ta' Mons. Isqof fl-Iskola Sekondarja Ninu Cremona


Nhar il-Ġimgħa 9 ta' Ġunju, Mons. Isqof għamel l-ewwel żjara uffiċjali tiegħu fl-iskola sekondarja Ninu Cremona. Mons. Isqof kien milqugh mill-Kap ta' l-Iskola s-Sur

Pawlu Bezzina kif ukoll mill-istudenti kollha ta' *Form 2*. Mons. Isqof kellu ċans jiltaqa' mill-viċin ma' l-istudenti u ma' l-ghalliema li jwettqu il-hidma tagħhom f'din l-iskola. Aktar tard Mons. Isqof assista għal *play* u *PowerPoint Presentation* imtelligħa mill-istudenti ta' *Form 2* u *3* rispettivament fis-sala ta' l-istess skola bil-kollaborazzjoni tal-ghalliema tar-religjon, ta' l-ghalliema tad-drama, u ta' l-I.T. Aktar tard Mons. Isqof kiteb messaggġ ta' l-okkażjoni fil-ktieb tal-vizitaturi li jmur lura għas-sena 1918. Mons. Isqof sab il-hin sabiex jiltaqa' b'mod formali mal-ghalliema tar-religjon li jgħallmu f'din l-iskola. Din iż-żjara giet fi tmiemha b'rittatt ta' l-okkażjoni mal-ghalliema kollha li jgħallmu f'din l-iskola u wara b'riċeviment ad unur Mons. Isqof fl-*Entrance Hall* ta' l-istess skola. Waqt ir-riċeviment, li għalih kienu mistednin *ex-heads* u *ex-ghalliema* li għallmu lill-E.T. Mons. Isqof, l-istess Mons. Isqof kixef lapida li tfakkar din il-ġrajja filwaqt li gie pprezentat b'*self-portrait* impitter mill-artista għawdxi Mark Sagona, għalliem ta' l-arti fl-istess skola.



Mons. Isqof ibierek il-Qniepen il-godda tal-Knisja Rotunda tax-Xewkija

Nhar is-Sibt 10 ta' Ġunju kienet ġurnata li tibqa' mnaqqxa fil-qalb ta' kull Xewki għax kien il-jum li fih Mons. Isqof Mario Grech bierek it-tliet qniepen godda għar-Rotunda tax-Xewkija magħmula fil-funderija *John Taylor Bellfounders* biex jakkumpanjaw żewġ qniepen oħra ġa eżistenti li għal din l-okkażjoni ġew restawrati. Mons. Isqof ingħata merbħa mis-Sindku, kunsilliera u mill-poplu Xewki fil-bidu ta' Triq Indipendenza. Il-Banda Prekursur akkumpanjat lil Mons. Isqof sa Pjazza San Ġwann Battista. Il-funzjoni kienet tikkonsisti f'żewġ partijiet prinċipali. L-ewwel parti kienet tikkonsisti f'qari ta' poeziji u



interventi muzikali mill-Banda Prekursur tax-Xewkija. F'din l-ewwel parti spikkat l-poema "Qniepen Imbierka" ta' l-E.T. Mons. Nikol Ġ. Cauchi, Isqof Emeritus ta' Għawdex. Imbagħad fit-tieni parti sar it-tberik propju tal-qniepen. Wara l-qari mill-Kelma ta' Alla,

Mons. Isqof ghamel omelija ta' l-okkażjoni. Hekk kif temm l-omelija tiegħu Mons. Isqof raxx l-ilma imbierek u incensa il-qniepen il-godda. Hekk kif temm ir-rit tat-berik Mons. Isqof flimkien ma' l-Arcipriet Karm Mercieca daqqew għall-ewwel darba kull qanpiena.

Mons. Isqof iżur il-Kunsill Lokali t'Għajnsielem u jiltaqa' mal-kapijiet ta' l-Iskejjel Sekondarji ta' Għawdex



Nhar it-Tnejn 12 ta' Ġunju, Mons. Isqof Mario Grech ghamel żjara ta' kortesija fil-bini tal-Kunsill Lokali ta' Għajnsielem, fejn iltaqa' mas-sindku Francis Cauchi u l-kunsilliera tar-rahal. Aktar tard huwa ghamel żjajjar lill-morda li jinsabu rikoverati għewwa l-Isptar Ġenerali ta' Għawdex.

Aktar tard Mons. Isqof iċċelebra quddiesa fil-knisja tal-Madonna tal-Karmnu għewwa l-bajja tax-Xlendi organizzata mill-Assistent Direttur tal-Iskejjel f'Għawdex is-sur Carmel Attard. Għal din il-quddiesa kienu mistiedna l-Heads u l-Ex-Heads tal-iskejjel sekondarji ta' Għawdex. Wara Mons. Isqof kien mistieden għall-ikla flimkien ma' dawn l-uffiċjali edukattivi.

Mons. Isqof jattendi għall-għoti tal-Midalja Ġwanni XXIII lil Riona Attard

Fil-Palazz Presidenzjali fil-Belt Valletta, nhar l-Erbgħa 14 ta' Ġunju kien jum speċjali għal Riona Attard, studenta ta' tmien snin li tattendi l-iskola primarja tax-Xagħra, Għawdex, meta kienet l-ewwel tifla għawdxija li nghatat il-midalja tad-deheb bi xbieha tal-Papa Ġwanni XXIII fuqha, bhala l-Premju tat-Tjubija 2006. Dan il-premju nghata mill-President tar-Repubblika Dr Eddie Fenech Adami fil-preżenza ta' l-E.T. Mons. Mario Grech, Isqof ta' Għawdex, u ta' Patri Dijonisju Mintoff, Direttur tal-Laboratorju tal-Paċi. Riona Attard qiegħda fir-raba' klassi ta' l-iskola Primarja Patri Matthew Sultana u ilha tagħti l-



għajnuna tagħha lil Ġużepina Galea għal dawn l-ahhar erba' snin. Bl-għajnuna li qiegħda tirċievi minghand Riona, illum Ġużepina tista' tikkomunika u tiehu sehem f'diversi attivitajiet ta' l-iskola. Minkejja li Riona għaddiet minn hafna esperjenzi diffiċli fil-hajja personali tagħha, fosthom it-telfa ta' missierha, ma naqset qatt milli ddur bil-habiba tagħha Ġużepina, u dan tagħmlu minghajr ma tistenna xejn lura.

Mons. Isqof iqaddes għall-istudenti ta' Year 6

Nhar il-Ġimgħa 16 ta' Ġunju, Mons. Isqof iċċelebra l-Ewkaristija fil-knisja ta' Marsalforn għall-istudenti ta' Year 6 ta' l-iskejjel kollha ta' Għawdex, liema studenti għadhom kemm temmew l-istudji tagħhom fl-iskejjel primarji rispettivi tagħhom. Mons. Isqof kellu kliem ta' tifhir u apprezzament għall-għalliema li b'sagrifiċju u dedikazzjoni taw l-edukazzjoni u l-formazzjoni lil dawn l-istudenti.

Tigi fi tmiemha sena oħra ta' formazzjoni fis-Seminarju Maġġuri ta' Għawdex


Mons. Isqof Mario Grech, nhar il-Ġimgħa 16 ta' Ġunju, filgħaxija ppresieda ċelebrazzjoni ta' l-Ewkaristija flimkien mas-superjuri tas-Seminarju Maġġuri fi tmiem tas-sena formattiva 2005-2006. Għal din il-quddiesa kienu mistiedna l-ġenituri tas-seminaristi u d-dami tas-seminarju. Fi tmiem il-quddiesa Mons. Isqof kellu ċans jiltaqa' mal-ġenituri tas-seminaristi f'riċeviment ta' l-okkażjoni li sar fil-bitha ta' l-istess seminarju, madwar l-istatwa ċentrali ta' San Pawl.



Mons. Isqof ibierek Tabernaklu ġdid fil-Knisja Parrokkjali ta' San Lawrenz

Nhar il-Hadd 18 ta' Ġunju, Mons. Isqof Mario Grech mexxa quddiesa solenni fis-Sollenità tal-Ġisem u d-Demm ta' Kristu u li fiha bierek it-tabernaklu l-ġdid tal-fidda, xogħol ta' l-artist Għawdxij Austin Camilleri Cauchi. Tul





din il-quddiesa sollenni Mons. Isqof ghamel ukoll ir-rit ta' l-ammissjoni liż-żewġ seminaristi Michael Curmi (Xaghra) u Joshua Muscat (Nadur) li aktar tard dan ix-xahar ser jirċievu l-Ordinazzjoni tad-Djkonat minn idejn Mons. Isqof fil-Knisja Katidrali ta' Ghawdex. Fi tmiem il-quddiesa Mons.

Isqof mexxa l-purċissjoni b'Ġesù Ewkaristija mat-toroq prinċipali tal-parroċċa ta' San Lawrenz.

Intant, aktar kmieni tul in-nofs ta' nhar ta' filghodu Mons. Isqof kellu intervista għal *Super 1 TV* mal-ġurnalista Melanie Magri dwar il-htigijiet tal-persuni b'diżabilità u l-Knisja f'Ghawdex.

Mons. Isqof jagħmel żjara pastorali fuq il-gżira ta' Kemmuna

Nhar it-Tnejn 19 ta' Ġunju Mons. Isqof Mario Grech ghamel l-ewwel żjara pastorali tiegħu fuq il-gżira ta' Kemmuna. Tul din iż-żjara Mons. Isqof żar iż-żewġ familji residenti fuq din il-gżira, il-familja ta' Marija Said u n-

nepputija Evangelista, u l-familja ta' l-ahwa Salvu u Anġlu Vella. Maria Said kellha kliem ta' apprezzament għas-sacerdoti li ta' kull ġimgha jiċċelebraw l-Ewkaristija fil-kappella ta' Kemmuna. L-ahwa Salvu u Anġlu Vella hadu hsieb idawwru lill-E.T. Mons. Isqof mad-diversi siti storiċi li wiehed isib imxerrdin ma' Kemmuna kif ukoll mad-diversi proġetti agricoli li huma għandhom fil-Wied ta' Kemmuna. Mons. Isqof matul din iż-żjara kien akkumpanjat mir-rettur tal-knisja ta' Kemmuna Dun Karm Xerri, minn huh Mons. Lawrenz Xerri u mill-assistent personali ta' Mons. Isqof Dun Eddie Zammit. Mons. Isqof iċċelebra l-Ewkaristija flimkien ma' dawn iż-żewġ familji fil-kappella ta' Kemmuna. Għall-hin ta' nofsinhar Mons. Isqof kien mistieden għall-pranzu fil-Lukanda Comino.

Aktar tard filghaxija Mons. Isqof mexxa l-funeral ta' Mons. M'Ang Apap, Dekan tal-Kollegġjata tal-Bażilka ta' Marija Bambina, fir-rahhal tax-Xaghra.

ALX Custom Computers

Students' Card Accepted

- Computer Systems & Laptops
- Upgrades
- Components & Servicing
- Internet Connection
- Web Design & Flyers

Contact: Alexander Saliba 64, Ta' Said Street Nadur Gozo NDR 103
 Mobile: 99864262 Tel: 21553358 Fax: 21556363
 Email: alexandersaliba@gmail.com Vat No: 1725 7014

Xerri l-Bukkett



Bar

Restaurant Pizzeria


Dine while enjoying the best view in the Maltese islands

Triq iz-Zewwieqa Qala

Tel. 21553500

**RAYMOND CEFAL
 TAL-KELBA LTD.**

- BUILDING CONTRACTOR
- CRANE & GENERATOR HIRE



"RayRita", Triq it-Tempju, Qala, Gozo.

Tel: 2155 7847, 2156 2532

Mob: 9949 3169

FEHMET IL-QARREJJA

Lourdes Home - kif nafha jien

Inhossu dmir tiegħi u wara li hadt parir, li permezz tar-rivista tagħkom, insemmi hidmet is-Sorijiet Dumnikani li għal hafna snin ilhom imexxu d-Dar ta' Lourdes ta' l-Ingarr Għawdex. Dan l-aħħar ixxandru abbużi, li allegatament saru minnhom, għall-attenzjoni tal-pubbliku permezz tal-programm Bondi+ ta' nhar it-Tlieta, 25 ta' April.

Ili naf qrib lis-sorijiet Dumnikani tad-Dar ta' Lourdes mill-1963 meta kellhom bħala superjura lil Sr. Celina Hili. Wara, naturalment, kien hemm oħrajn. Kien għad hemm biss il-parti l-qadima tad-Dar li fiha s-sorijiet kienu jorqdu f'kuridur twil maqsum f' 'celel' permezz ta' purtiera. F' iehor kien hemm it-tfal, abbandunati minn ommijiethom xebbiet. Id-dhul finanzjarju tad-Dar kien jiġi minn gbir ta' xebbiet adulti kull filgħodu f' Bieb il-Belt, minn għotjiet ta' nies ta' qalb tajba u minn hlas lit-tfal imfarfrin li jakkumpanjaw waqt xi funeral. Jista' jkun li kien hemm xi għotjiet oħra- l-aktar ta' frott u f'xejjex – minn bdiewa għawdxin.

Kien ilu jberren f' moħħ is-superjura Hili li trid tkabbar id-dar ta' Lourdes. Il-problema dejjem kienet il-finanzi. Izda hi qatt ma qatgħet qalbha u erhilha tibgħat l-appelli 'l hawn u 'l hinn, anke barra xutna, għall-għajnuna. Hija riedet, akkost ta' kull saġrificċju, tagħti hajja u ambjent aħjar lit-tfal abbandunati li kienu taħt il-harsien tas-sorijiet. Meta fis-sena 1963, ir-raġel tiegħi Arthur (illum mejjet), u jiena, għamilna konnoxxenza ta' din id-Dar, u l-istat li fih – sorijiet u tfal – kienu jgħixu, Arthur, li kien dejjem jgħidli: 'Jiena fil-batut nara wiċċ Kristu', offra l-għajnuna tiegħu lill-Madre li mill-ewwel aċċettat. Billi dak iż-żmien kienet iżżur Malta s-Sixth Fleet Amerikana, huwa għamel kuntatt ma' Ambaxxata Amerikana f' Malta u mbagħad mal-Kappillan Kattoliku tagħhom, u tassew infetaħ bieb is-sema bil-providenza kbira li bdiet tintbagħat lid-Dar ta' Lourdes ma' kull zjara f' Malta. Arthur waqqaf ir-Rose Society b' nies maġhrufa Għawdxin, Maltin u barranin residenti f' Għawdex bil-ħsieb li torganizza attivitajiet u tistieden nies membri tagħha biex jgħinu finanzjarjament. U l-gid malajr beda jidher.

Il-wing il-gdid tad-Dar ta' Lourdes tlesta u beda jitmexxa fuq linji moderni. Inqata' il-gbir f' Bieb il-Belt u t-tfal mill-funerali u bdiet diehla wkoll l-għajnuna finanzjarja anke mill-Istat. Kienet għadha skarsa l-idea li s-single mothers iżommu t-tarbija tagħhom u x'aktarx, trabi bħal dawn kienu jingħataw għall-adozzjoni. Billi t-talba għalihom kienet kbira, ir-Rose Society, bl-approvazzjoni tas-superjura waqqfet kumitat biex jieħu ħsieb it-talbiet għall-adozzjoni. Għall-grazzja ta' Alla minn dak maġhruf u mill-feedback li kellna, it-tfal mogħtija għall-adozzjoni sabu xortihom ma' koppji li ma setgħux ikollhom tfal naturali tagħhom.


Iż-żmien jgħaddi u ma jistenna lil hadd. It-tfal li għal ċerti raġunijiet ma ngħataw għall-adozzjoni, kibru u wħud mit-tfalijiet iżżewġu wkoll. It-tigijiet saru fil-kappella ta' l-istess Dar bl-Isqof Nikol Cauchi jamministra s-Sagrament, u r-Rose Society flimkien mas-sorijiet, jaħsbu

għar-riċeviment tat-tiegħ u għall-honeymoon. Dan kollu bil-għajnuna ta' hafna benefatturi ġenerużi.

Għaliex qed insemmi dan kollu? Żgur li mhux għal xi 'prosit' personali mingħand xi hadd. Qatt ma stennejn. Qed insemmih biex, flimkien ma' nies oħra sinciera u onesti, nagħti stampa differenti minn dik murija fil-programm Bondi+ li semmejt aktar il-fuq. Tul dan iż-żmien ukoll, Arthur u jiena kellna 5 iftal li riedu jitrabbew minkejja n-negozju privat li kellna u l-ħidma li dhalna għalija tar-Rose Society. Tul il-hafna snin ta' din il-ħidma konna mmorru Għawdex kull weekend u nqatgħu l-parti l-kbira mix-xhur tas-sajf. Kif wieħed jista' jifhem, ebda ħidma ma ssir billi tfaqqgħa subgħajk. It-tfal tagħna, hekk kif nirfsu l-Lourdes Home, ma konniex narawhom aktar; ġirja waħda għal hdejn it-tfal ta' din id-dar li kienu jistennewhom. Kienu jieklu u jorqdu magħhom, iqumu għall-quddiesa u jitolbu magħhom; u aħna naturalment, għaddejnin bil-ħidma tagħna bil-kwiet. Nista' ngħid, li tul dawn is-snin kollha, hadd u qatt, u nirrepeti, hadd u qatt, ma qalulna b'xi haġa li ma kenitx flokha u li kienet tigri f'dik id-Dar. Anzi kienu ma jarawx il-mument li jmorru d-Dar ta' Lourdes. Tant it-tfal tagħna kienu jithalltu kuntenti mat-tfal tad-Dar ta' Lourdes li darba kien hemm koppja (jekk niftakar tajjeb minn xi Ambaxxata) li kienet interessata f' adozzjoni. Dawn xehu għajnejhom fuq waħda mit-tfal tagħna, imma s-soru qaltihom bi tbbissima: 'Mela ma jagħtihilkomx is-Sur Barbaro Sant'. Li tkun thobb it-tfal ma jfissirx li thallihom jagħmlu li jridu - kif jaf tajjeb kull ġenitur. It-tfal tagħna ma kienux iħobbu s-sorijiet tad-Dar ta' Lourdes għax kienu jhalluhom jagħmlu li jridu. Altru li mhux hekk! Anzi konna ninsistu li jkollhom l-istess trattament. Kienu jħobbuhom għax is-sorijiet kienu jużaw id-dixxiplina magħhom, b'imħabba kbira bħalma kienu jużaw mat-tfal l-oħra ta' l-istess Dar ta' Lourdes. Din hi r-realtà tal-hajja tad-Dar ta' Lourdes kif esperjenzajniha aħna għal hafna snin. Naqbel ma' Mons. Isqof Mario Grech u mat-twaqqif tal-kummissjoni biex tanalizza l-allegati akkużi kontra s-sorijiet Dumnikani li mexxew u għadhom imexxu d-Dar ta' Lourdes. Jidhirli, li jekk wieħed ried ikun ġust ma' kulhadd fil-programm Bondi+ ma kellux jintwera biss re-enactment negattiv b'tali mod li d-Dar ta' Lourdes setgħet tat l-impressjoni li kienet xi kamp ta' koncentrament. Kellha tintwera l-imġieba u l-imħabba tas-sorijiet lejn it-tfal. Jiena u nikteb dan qed ingib quddiem għajnejja sorijiet bid-dmugħ f'għajnejhom kull meta tigi adottata tarbija. Altru li s-sorijiet ma kienux terroristi kif gew deskritti!

Emily Barbaro Sant
(Mosta)

X'għadda minn għalina



Kronaka Għawdxija minn Charles Spiteri

Harga għall-anzjani f' Malta organizzata mill-Kunsill tal-Fontana



Fir-ritratt jidher il-grupp fl-Imtahleb. Is-Sindku ta' Fontana, Saviour Borg jidher is-sitt wiehed mix-xellug, waqt li l-Viċi-Sindku Victor Cefai jidher id-disa' wiehed.

Il-Kunsill Lokali Fontana, il-Hamis, 16 ta' Marzu, organizza harga soċjo-kulturali għall-anzjani f' Malta. Fost il-postijiet li żaru kien hemm is-Santwarju ta' San Ġużepp fil-knisja ta' Ġiezu fir-Rabat fejn hadu sehem f'celebrazzjoni ta' quddiesa, il-Monti taż-Żurrieq kif ukoll id-*Day Centre* tal-lokal fejn gew offruti mill-Kunsill taż-Żurrieq kafè u *snack*. Il-Grupp żar ukoll Wied iż-Żurrieq kif ukoll il-kampanja ta' l-inhawwi tar-Rabat fosthom l-Imtahleb, il-Kuncizzjoni, l-Bahrija, l-Buskett u l-irdumijiet ta' Had-Dingli.

Marco Masini fit-Teatru Aurora

Il-kantant rinomat Taljan Marco Masini halla mpatt qawwi ma' dawk kollha li kienu prezenti għaż-żewġ kuncerti li ta dan l-aħhar ġewwa t-Teatru Aurora, nhar il-Ġimgħa 31 ta' Marzu u s-Sibt 1 t' April.

Fir-ritorn tiegħu fi gżiritna wara tnax-il sena, din id-darba ġewwa Għawdex, Marco Masini interpreta diversi kanzunetti mir-ripertorju vast tiegħu, fosthom dawk l-aktar popolari bħal *T'Innamorerai*, *Vai con Lui*, *Le Ragazze Serie*, *Celerentola Innamorata*, *Malinconioia*, *Ti vorrei*, *Ci Vorrebbe il Mare* u *Bella Stronza*. Masini interpreta



wkoll kanzunetti mill-aħhar album tiegħu *Il Giardino delle Api* li huwa wkoll l-isem tat-*tour*. Masini kien ukoll kunfidenti mal-pubbliku u deher jiehu pjaċir jaqsam il-hsibijiet tiegħu ma' dawk prezenti. Masini stqarr li l-kanzunetti li qed jikteb bħalissa jirriflettu l-hajja tiegħu rikorrenti li hija differenti minn meta kien għadu aktar żagħżuġ. Huwa kompla stqarr mal-pubbliku li sab il-paċi miegħu nnifsu u b'hekk il-kanzunetti li qed jikteb bħalissa jirriflettu dan l-element. Għalhekk il-kantant ma naqasx li jinterpreta kanzunetti riċenti bħal *L'Uomo Volante* li biha kiseb suċċess fil-festival taljan San Remo u *Raccontami di te*.

Il-kantant kien akkumpanjat minn erba' mużiċisti oħra li flimkien ma' dawl mill-isbaħ taw spettaklu ta' sagħtejn ta' mużika taljana li niżlet għasel ma dawk kollha prezenti. Il-pubbliku prezenti wkoll ta s-sehem tiegħu fejn ma qagħadx lura milli jkanta kull meta Masini pponta l-mikrofonu lejn l-udjenza. Masini interpreta ukoll diversi kanzunetti waħdu fuq il-pjanu bħal *Dall' Buio*, *Caro Babbo* u *Malinconioia*.

Il-kantant innifsu rringrazzja lin-numru kbir ta' voluntiera li hadmu bla heda sabiex dan il-kuncert seta' jkun suċċess. Josef Schembri, kelliem għat-Teatru Aurora qal lil '*il-Hajja f'Għawdex*' "... Il-koordinazzjoni fis-sigurtà, il-programm li kien rispettat sa l-inqas dettall u l-entuzjażmu li wera l-pubbliku prezenti kienu verament ta' min ifahharhom. Ta' min ifahhar ukoll il-prezentazzjoni ta' Ivan Filletti fejn flimkien mal-band tiegħu interpretà diversi kanzunetti mir-ripertorju tiegħu. Dan l-avveniment għandu jawgura tajjeb għal dan it-teatru li bir-rizorsi li għandu wera' li huwa kapaċi jtella' kuncerti ta' dan il-kalibru."



Jum il-Bizzilla ta' Għawdex

L-attività annwali "Jum il-Bizzilla" giet organizzata għall-ghaxar sena konsekuttiva. Din l-attività, li saret nhar il-Hadd 30 ta' April fiċ-Ċentru ta' Għawdex ta' l-Università ta' Malta, kienet tikkonsisti f'numru ta' esebizzjonijiet ta' xogħol tal-bizzilla, kif ukoll numru ta' diskorsi fuq materji relatati max-xogħol tal-bizzilla.

Prezenti kien hemm Anton Tabone, Speaker tal-Kamra tar-Rappreżentanti, l-Eċċellenza Tiegħu Mons. Isqof Emeritus Nikol Cauchi, kif ukoll is-Sinjura Consiglia Azzopardi, il-koordinatriċi tal-'*Lace Making Programme*'.

Fid-diskors tagħha, Consiglia Azzopardi tkellmet dwar il-korsijiet tal-bizzilla li qed jiġu offruti kull sena fl-istess ċentru. Hi stqarret li l-holma li l-Università toffri kors li jwassal għal diploma fl-istudju tal-bizzilla, issa saret realtà. Fil-fatt l-ewwel kors ta' dan it-tip beda f'Ottubru li għadda b'numru sabih ta' studenti. Hi qalet li dan il-kors qed ikopri suġġetti varji bħall-Istorja tal-Arti, l-Istorja tal-Bizzilla f'Malta u fl-Ewropa, l-Aspetti Ekonomiċi tal-Bizzilla, kif ukoll id-Disinn Modern fil-Bizzilla tal-Pajjiżi Ewropej.



Fuq: Wahda mill-partecipanti fil-ġurnata ddedikata lill-bizzilla t'Għawdex.

Xellug: Xogħol li kien jagħmel parti mill-wirja tal-bizzilla, mtella' mill-Koperattiva Għawdxija tal-Bizzilla u Artigjanat.

Taht: L-Isqof Emeritus Mons. Nikol Cauchi, jidher jitkellem waqt iċ-ċerimonja tal-prezentazzjoni taċ-ċertifikati. Jidhru wkoll mix-xellug għal-lemm Ms. Consiglia Azzopardi, l-iSpeaker Anton Tabone u Joseph Calleja, l-Uffiċjal Responsabbli mill-Amministrazzjoni taċ-Ċentru ta' l-Università, fix-Xewkija, Għawdex.



Fid-diskors tiegħu, Anton Tabone, fahhar l-inizjattiva tal-Università ta' Malta li tapprova kors li jwassal għal Diploma fl-istudju tal-bizzilla. Hu qal li jinsab kuntent li dan il-kors beda jiġi offrut is-sena l-oħra fiċ-Ċentru ta' Għawdex tal-Università ta' Malta. Hu rrifera għall-bizzilla bħala arti u qal li l-Għawdxin għandhom iħossuhom kburin li din is-senja ilha ssir

f'Għawdex għal hafna snin mingħajr interruzzjonijiet. Hu awgura li dan il-kors uniku jiġi mgħolli għall-livell ta' 'degree'. Fl-aħhar hu feraħ lil dawk l-istudenti kollha li matul is-sena akkademika rnexxielhom ikomplu b'suċċess il-kors fil-bizzilla u li għalih kienu ser jingħataw ċertifikat.

L-Eċċellenza Tiegħu Mons. Isqof Emeritus Nikol Cauchi għamel diskors interessanti hafna fuq l-istorja tax-Xirkiet fl-Ewropa kif ukoll fil-gzejjer maltin. Hu fisser kif ix-xirkiet oriġinaw u kif żviluppaw matul iż-żminijiet. Mons. Isqof Cauchi zied jgħid illi illum il-ġurnata l-post tax-xirkiet gie mehud mill-koperattivi, u ddeskriva l-kontribut siewi li l-koperattivi qed jagħtu lis-soċjetà tal-lum.



L-attività mbagħad kompliet bil-prezentazzjoni taċ-ċertifikati minn Consiglia Azzopardi. Wara, dawk prezenti kienu mistiedna biex iżuru u jippartecipaw fin-numru ta' esebizzjonijiet mwaqqfa mil-'*Lace Making Programme*', mill-'*International Organisation of Needle and Bobbin Lace*' (OIDFA) u mill-'*Malta Lace Guild*'. Numru ta' stands oħra kienu mtella' mill-Koperattiva Għawdxija tal-Bizzilla u Artigjanat.

Serata Mużiko-Letterarja f'Sannat



Nhar il-Hamis 6 t'April, is-Socjetà Mużikali Santa Margerita bil-kollaborazzjoni ta' l-Arcipriet u l-kleru tal-Parroċċa ta' Sannat ipprezentat lill-pubbliku, Serata Mużiko-Letterarja ġewwa l-knisja parrokkjali ta' l-istess raħal. Taht il-patroċinju ta' l-E.T. Mons Isqof Mario Grech, ġew esegwiti xogħlijiet mużikali ta' surmastrijiet u kompożituri diversi fosthom ta' A. Miruzzi (*In Amaratudine*), V. Caruana Spiteri (*Responsori per il Giovedì Santo*) kif ukoll tal-kompożitur ġermaniż G.F. Handel (*Largo*). Inqraw ukoll thiet poeziji miktuba mill-Papa Ġwanni Pawlu II, Joe Mifsud u Patri Remigio Galea. Indaqqu wkoll sett ta' erba' responsorji tal-Ġimġha Mqaddsa, kompożizzjoni ta' Vincenzo Caruana Spiteri, miktuba oriġinarjament għall-orgni li ġew strumentati għall-banda mis-Surmast attwali tal-Banda Santa Margerita Mro. Joseph Debrincat. Sa fejn huwa magħruf dawn ir-responsorji nstemghu għall-ewwel darba propju f'din is-serata. Flimkien mal-Banda hađu sehem ukoll is-sopran Georgina Gauci u l-Kor *Uljed Margerita*.

Imtejjeb is-servizz għall-pazjenti ta' l-Isptar Ġenerali



Waqf l-inawgurazzjoni tas-Sistema l-Ġdida ta' l-Ikel fl-Isptar Ġenerali t'Għawdex. Jidhru mix-xellug għal-lemin Dr Anthony Livori, 'Medical Superintendent', ta' l-Isptar Ġenerali t'Għawdex, il-Ministru Giovanna Debono u Joseph Micallef, Segretarju Permanenti fil-Ministeru għal Għawdex.

ikel bi kwalità oghla fit-toghma u fil-prezentazzjoni li jiġi ppreparat mill-kċina ta' l-istess sptar. Is-sistema l-ġdida tippermetti lill-haddiema tal-kċina biex jippreparaw l-ikel fi platti separati u ndividwali għal kull pazjent, li jitqieghdu fuq trays apposta li jiġu konservati fi trolleys speċjalizzati li jżommu l-ikel shun jew kiesaħ skond kif mehtieġ. It-trays imbagħad jitwasslu għand il-pazjenti ndividwali fis-swali, bl-ikel miżmum skond it-temperatura mehtieġa tal-platti separati. Il-proġett haseb ukoll għat-tahriġ tal-haddiema fi prattiċi moderni marbuta mal-preparazzjoni u d-distribuzzjoni ta' l-ikel fl-isptar. Il-Ministru Debono qalet li l-investment li wettaq il-Ministeru għal Għawdex matul dawn l-aħħar seba' snin sabiex jitjebu s-servizzi tas-saħħa u dawk anċillari qeghdin jinhasu ferm issa, wara li l-Ministeru nvesta fit-titjib tas-swali kollha ta' l-isptar, l-introduzzjoni ta' servizzi godda u t-titjib ta' servizzi eżistenti, għalkemm dejjem jibqgħu x'wiehed jagħmel. Il-Ministru Debono qalet li l-Ministeru tagħha huwa kommess li jkompli jtejjeb il-kwalità tal-hajja tal-pazjenti kollha li jagħmlu użu mill-Isptar Ġenerali t'Għawdex.

Il-Ministru Debono fakkret li din is-sistema l-ġdida hija l-unika wahda tat-tip tagħha li hi mifruxa fuq sptar shih tal-Gvern fil-gżejjer Maltin.

Għawdex ifakkar id-dhul ta' pajjiżna fl-Unjoni Ewropeja

Fl-okkażjoni tat-Tieni Anniversarju mid-Dhul ta' Malta fl-Unjoni Ewropeja, nhar it-Tnejn fil-għaxija, 1-l ta' Mejju 2006, il-Kumitat Organizzattiv Kultura fi hdan il-Ministeru għal Għawdex ipprezenta lill-Pubbliku Għawdexi, Programm Mużikali fi Pjazza Indipendenza (It-Tokk), Victoria mill-Banda Ċittadina *La Stella* taħt il-presidenza tal-Ministru għal Għawdex Giovanna Debono li għalih kienu prezenti fost l-ohrajn l-istess Ministru, l-i-Speaker u s-Sinjura Tabone, is-Sindku tal-Belt Victoria Robert Tabone, il-Membru Parlamentari Frederick Azzopardi u s-Sinjura tieghu, il-President tal-Festi Nazzjonali Nazju Abela u s-Sinjura tieghu, ic-Chairman tal-Kumitat Organizzattiv tal-Kultura Vincent Grech u s-Sinjura tieghu, Kumitat tal-Banda *La Stella* u bosta Għawdexin.



Il-programm fetah bl-Innu lil Għawdex, versi tal-poeta Ġorġ Pisani u mużika tal-Professur Mro Joseph Vella, direttur mużikali tal-Banda *La Stella* li wara għadda biex idderieġa l-Banda f'siltiet minn tliet *musicals*: '*Bossa Nuova*' ta' Harold L. Walters; *Memories from 'Cats*' ta' Andrew L. Weber; u '*Beauty and the Beast*' ta' Menken/Ashman. Wara, il-banda għaddiet biex iddoqq '*Marguerite de Bourgon*' ta' Francesco Gabutti; '*Pavane*' ta' G. Faure; '*Aria*' ta' Sebastian Bach; u '*Fanfares for an Occasion*' li Mro Vella kien ikkompona fl-okkażjoni ta' għeluq l-ghoxrin sena tieghu bhala Direttur Mużikali tal-Banda Konti Ruggieru tar-Rabat Malta. Dan il-Programm ta' tifikira għalaq bl-Innu tal-Banda *La Stella*, Innu lill-Ewropa u l-Innu Nazzjonali.

Is-sistema tat-tqassim ta' l-ikel fis-swali ta' l-Isptar Ġenerali t'Għawdex ġiet mibdula kompletament. L-inawgurazzjoni ta' din is-sistema ġdida, maghrufa bhala '*pre-plating system*', saret mill-Ministru għal Għawdex, Giovanna Debono, nhar l-Erbgha 17 ta' Mejju.

Il-Ministru Debono fahhret lill-amministrazzjoni ta' l-isptar għall-implimentazzjoni ta' diversi tibdiliet necessarji fl-Isptar Ġenerali t'Għawdex, li jinkludu titjib u modernizzar ta' facilitajiet u servizzi offruti. Is-sistema l-ġdida ta' tqassim ta' l-ikel issegwi l-inawgurazzjoni riċenti ta' sala ġdida għall-każijiet ġinekologiċi u l-immodernizzar tas-sala tal-Maternità u tal-Kwartieri tat-Tobba.

Is-sistema l-ġdida tat-tqassim ta' l-ikel twassal għal mod iktar iġjeniku fil-preparazzjoni u l-prezentazzjoni ta' l-ikel, b'rizultat ta'



Il-Ministru Giovanna Debono u Dr Anthony Livori jitkellmu ma' pazjenti wara l-inawgurazzjoni tas-sistema l-ġdida ta' l-ikel fl-Isptar Ġenerali t'Għawdex.




Wirja ta' Mark Sagona





Wirja ta' pittura astratta bit-titlu *Visions of Light* ta' l-artist żagħżuġ għawdxi Mark Sagona, giet ospitata mill-*art..e gallery* fi Triq il-Librerija, Victoria, bejn il-Ġimgha 5 u s-26 ta' Mejju. Il-wirja, ir-raba' waħda ta' dan l-artist, kienet tinkludi kwadri maħduma biż-żejt, bl-akrilika jew b'teknika mħallta, li ġew prodotti bejn l-2005 u l-2006. Mal-wirja, l-artist ippubblika katalogu bil-kulur b'kumment kritiku minn Dennis Vella, Kuratur fil-Mużew Nazzjonali ta' l-Arti, *Heritage Malta*.

Xellug: L-Artist, Mark Sagona waqt ix-xogħol tiegħu. **Lemin:**

Xoghlijiet ta' pittura ta' Mark Sagona li ġew esebiti., u uħud minn dawġ prezenti waqt il-fteħ tal-Wirja ta' Mark Sagona.





Ix-Xelter tal-Pjazza tax-Xagħra reġa' nfetaħ




Għaddew sittin sena minn meta x-xelters kollha u dak ta' Pjazza l-Vitorja x-Xagħra Għawdex kienu jintużaw fl-ewwel snin tat-Tieni Gwerra Dinjija ta' l-1941-1943. Għaż-żgħażaġ u t-ftal tal-lum ix-xelter hu biss parti mill-istorja, fil-waqt li għall-anzjani kien il-kenn imħaffer fil-blat taħt l-art biex jilqa' għall-attakki qawwija bil-bombi ta' l-għadu. Mons. Carmelo Refalo Arcipriet tal-Parroċċa tax-Xagħra gietu l-idea sabiha u originali li jiżviluppa dan ix-xelter li fuq medda ta' 80 metru fih labirint b'mogħdijiet doġoq u kmamar żgħar fil-ġnub imħaffra fil-blat. Il-festi ta' l-Għid (2006) kienu fil-qrib u xtaq li tintrama wirja ta' l-okkażjoni propju hemm. Bdew l-ewwel kuntatti mal-Kunsill Lokali tax-Xagħra u s-Sindku Joe Spiteri offrielu appoġġ sħiħ u kienu lesti jibdeu ix-xogħol malli d-Dipartiment ta' l-Artijiet johroġ il-permessi meħtieġa.

F'qasir żmien beda x-xogħol b'hegġa kbira u entużjażmu liema bħalu mis-sagristan Ġanni Attard u l-grupp ta' żgħażaġ li jahdmu miegħu. Sar it-tindif meħtieġ u x-xelter gie mdawwal kif jitolbu ż-żminijiet tal-lum u wkoll b'xi msiebah biex inholqot atmosfera ta' dwal u kuluri li tpxxi l-għajn. Dun Joseph Bajada mżejjen b'sens kbir artistiku ha hsieb jiddisinja u jqassam il-wirja, fil-waqt li l-Kanonku Dun Anton Refalo flimkien ma' xi żgħażaġ ikkoordinata x-xogħol ta' simboli tal-Passjoni b'materjal addattat u arrangamenti bil-fjuri. Haġa ta' l-għageb fi żmien ġimghatejn ittelligħet wirja straordinarja ta' 14 il-kwadru u xeni mill-Passjoni u l-Qawmien ta' Ġesù Kristu.

Natalina Sultana, l-Uffiċjal għar-Relazzjonijiet Pubbliċi tal-Parroċċa Marija Bambina, qalet lil '*il-Hajja f'Għawdex*' “.Ix-xelter tal-Pjazza l-Vitorja reġa' ha l-hajja. Sar attrazzjoni mill-aqwa mhux biss għan-nies tax-Xagħra imma wkoll għal madwar 3000 ruh inklużi turisti li niżlu jżuruh. Kulhadd kellu kliem ta' tifhir li għalkemm ma kienitx biċċa xogħol hafifa, l-għaqda u l-hegġa ssarrfu fi proġett li għamel unur lil kull min kien involut. Żgur li din l-attività mhux ser tkun l-ewwel u l-aħħar. Ix-xelter inbidel f'gawhra oħra biex iżid ma' dawġ l-attrazzjonijiet naturali u oħrajn frott idejn il-haddiem...”



Ritratti: Simboli tal-Passjoni ta' Sidna Ġesù Kristu, fil-wirja straordinarja, fix-Xelter ta' Pjazza l-Vitorja, ix-Xagħra (iddur skond l-arloġġ minn fuq nett): Il-kalċi tas-Sagrificċju; L-aħħar Ċena; Pietru jichad lil Ġesù; Effetti tad-dawl fix-xelter...Dehra ta' Kristu Haj; It-tgħalliq ta' Ġuda; Il-kolonna tal-flagellazzjoni; Id-Difna; It-Tislib.



Wirja Artistika "50 Sena fil-Katidral"



1.

"50 Sena fil-Katidral" hija t-tema ta' wirja artistika li ttellgħet mill-Knisja Katidrali t'Ghawdex, bejn il-Ġimgħa 21 t'April u l-Ġimgħa 5 ta' Mejju, fis-Sala ta' l-Esebizzjonijiet tal-Ministeru għal Ghawdex, fl-okkażjoni tal-50 anniversarju mill-ghoti ta' l-Istatwa ta' Santa Marija mis-Socjetà Filarmonika Leone lill-Katidral.

Il-wirja għet inawgurata mill-Ministru għal Ghawdex, Giovanna Debono u tbierket mill-Vigarju Ġenerali tad-Djoċesi Ghawdxija, l-Arcidjaknu Mons. Giovanni Bosco Gauci.

Fost ix-xogħol esebit, wieħed seta' jara skultura fl-injam taż-żebbuġ bi stil semi figurattiv, li jirrapprezenta t-tluġ fis-Sema ta' Marija Santissima, xogħol Mario Agius mix-Xagħra; Santa Marija, pintura biz-żejt fuq it-tila, li tinsab fil-każin tas-Socjetà Leone u buzzett għall-kupletta tal-Katidral li tirrapprezenta l-ghoti ta' l-istatwa ta' Santa Marija lil Katidral mis-Socjetà Filarmonika Leone fl-1956, xogħol


tal-magħruf pittur Ghawdxì l-Kavallier Paul Camilleri Cauchi; Nostrum Matris, pintura, żejt fuq it-tila, xogħol ta' Paul Falzon, pintura sempliċi u ċara li turi l-faċċata tal-Katidral

t'Ghawdex u fuqha tidher b'mod majestuz minn gos-shab l-Vergni Imbierka. Il-kompożizzjoni hija bilancjata minn żewġ forom ta' ċrieki opposti li jidhru fil-parti ta' fuq tal-faċċata tal-Katidral. Il-paletta hija karatterizzata minn hafna tonalitajiet ta' blu u kuluri ċari ohra. Paul Farrugia kellu għall-wiri Santa Marija u Kopja tal-kwadru titolari tal-

Katidral, xogħol ta' żejt fuq it-tila. John Grima esebixxa kwadru, żejt fuq it-tila, l-Assunta. Waqt li Anthony P. Vella esebixxa 'Maria Porta del Cielo' Basso riglievo, mixed media. Il-linji ta' fuq ix-xellug ta' din il-pittura ta' Vella, jirrapprezentaw it-taraġ tal-katidral u fl-istess hin it-taraġ tal-hajja tagħna. Il-kuluri jirrapprezentaw l-intervent divin u l-preżenza ta' Marija fostna li tidderigina fit-triq it-tajba. Il-vjola hu l-mistennija tat-

trasformazzjoni *terrene*. Il-parti tonda ta' fuq il-lemin isfel tirrapprezenta l-ġuf ta' Marija li reġgħet welldet id-dinja, lilna lkoll mill-ġdid. Marija hi l-omm tagħna u l-bieb tal-ġenna, liema bieb hu rrapprezentat bil-katidral fejn il-pubbliku jingabar. Xogħol iehor kien dak ta' Nicolette Vella mir-Rabat, Ghawdex, bl-isem ta' 'Mater Contemporanea', żejt fuq it-tila, b'tifsira ta' l-Assunzjoni ta' Marija pprezentata minn katina tad-divinità. Il-katina li hija ta' forma kwadrata tiffurma l-ġisem tal-Omm.

Wieħed seta' jifli wkoll Statwa ta' Santa Marija li ngabet mill-Fabbrica di Statue Religiose ta' Francesco Rosa f'Ruma, l-istess fabbrica mnejn ingabet l-istatwa ta' Santa Marija li tinsab fil-Katidral. Matthew Kassar esebixxa 'Ic-Cittadella u l-Katidral' 'acrylic u collage' ta' gazzetti u ġibs. Ġie esebit ukoll abbozz għall-kwadru titolari tal-Katidral (1791) ta' Michele Busuttil. Ma naqsux ukoll xogħlijiet ta' pittura ta' diversi personalitajiet magħrufa, fosthom ta' Henry Alamango; Victor Agius; Dunstan Hamilton; Patricia Hamilton; Louis Rengee'; Joseph Sagona u Mary Rose Saliba.



2.



3.



4.



5.



6.

- 1) L-Assunta ta' John Grima
- 2) L-Assunzjoni tal-Vergni Marija ta' Joseph Sagona
- 3) Maria Porta del Cielo ta' Anthony P. Vella
- 4) L-Istatwa ta' Santa Marija u Abbozz
- 5) Ic-Cittadella u l-Katidral, xogħol ta' Matthew Kassar
- 6) Kopja tal-Kwadru titolari tal-Katidral, xogħol ta' Paul Farrugia

Wirja Artistika dwar il-Festa ta' San Ġorġ

Bhala parti minn ċelebrazzjonijiet li saru fil-Belt Victoria fl-okkażjoni tal-festa ta' San Ġorġ Martri u li kienu jilhq u l-qofol tagħhom nhar it-Tnejn 24 t'April, fil-kumpless tal-każin u l-foyer spazjuż tat-Teatru Astra, f'Victoria, nhar il-Hamis 20 ta' April, għet inawgurata ufficjalment wirja artistika u dokumentattiva li l-fergħa tal-armar fi hdan is-Socjetà La Stella ppreparat.


Ic-ċerimonja fetħet b'messagg ta' l-okkażjoni mill-President tas-Socjetà l-Avukat Joseph Grech, fejn irringrazzja lil dawk kollha li kienu involuti fl-organizzazzjoni ta' din il-wirja. Huwa stqarr li l-oġġetti esebiti juru kemm verament is-Socjetà La Stella għandha sabiex tiftaħar u tkun kburiya b'dan il-patrimonju artistiku kollu. Mhux ta'



Waqt l-inawgurazzjoni tal-Wirja fit-Teatru Astra. Jidhru mix-xellug għal-lemin, il-President tas-Socjetà La Stella, l-Avukat Joseph Grech, Mons. Isqof Mario Grech, l-Arcipriet tal-Parrocča ta' San Ġorġ, Mons. Dr. Joseph Farrugia u d-Direttur Spiritwali tas-Socjetà, l-Arcipriet Emeritus Mons. Salv. Borg.

b'xejn, kompla jgħid il-President Dr Grech li l-festa ta' San Ġorġ tiġbed lejha eluf kbar ta' nies minn kull rokna tal-gżejjer Maltin sabiex dawn imbagħad jitpaxxew u jammiraw dak kollu li jkun armat fil-pjazze u t-triqat tal-Belt Victoria matul il-jiem tal-festa Ġorġjana f'Lulju. Wara dan id-diskors, l-Isqof Mario Grech għamel ukoll messaggġ qasir ta' l-okkażjoni u wara talba flimkien mal-mistednin bierek il-wirja.

Preżenti kien hemm ukoll l-Ispeaker tal-Kamra tar-Rappreżentanti, is-sur Anton Tabone, is-Sindku tal-Belt Victoria s-sur Robert Tabone, l-Arcipriet ta' San Ġorġ Mons. Dr. Joseph Farrugia, membri tal-Kumitat Ġenerali u bandisti fi hdan is-Socjetà La Stella u bosta mistednin, ammiraturi u partitarji tas-Socjetà La Stella. L-esebizzjoni baqgħet miftuha sa nhar is-Sibt 29 ta' April.




Strumenti wzati minn bandisti tas-Socjetà La Stella fi snin imghoddija, esebiti fil-Wirja.


L-Assoċjazzjoni ta' l-NGOs tiltaqa' ma' l-Isqof Grech

Il-Kunsill ta' l-Assoċjazzjoni ta' l-Organizzazzjonijiet mhux governattivi għawdxin kellu l-ewwel laqgħa uffiċjali ma' Mons Isqof Mario Grech fl-uffiċċju tiegħu l-Kurja Djocesana, nhar it-Tnejn 22 ta' Mejju, filgħodu. Spjegawlu l-oġġettivi ta' l-Assoċjazzjoni u l-varjetà ta' membri li hemm fiha. Inghata kopja ta' l-istatut u ta' xi materjal iehor. Saret diskussjoni fit-tul dwar is-servizzi mogħtija u x'tip ta' kollaborazzjoni jista' jkun hemm. Anki ssemmiet l-idea ta' "Jum il-Volontarjat".

It-8 membri tal-Kunsill li setghu jattendu (mit-tliet Gruppi ta' l-Assoċjazzjoni kienu (rispettivament): Mario Saliba (Viċi President), George Pace (Koordinatur Sports), Antoine Vassallo (President), Kevin Cutajar (PRO), (l-Isqof Grech), Giovanni Zammit (Kaxxier), Prof John Pace (Koordinatur Filantropija), Dun Ġorġ Borg (Segretarju) u Carmel Ballucci (Segretarju responsabbli mill-Membri).




Wirja ta' l-arti ta' Andrew Diacono



"Andrew Diacono: painting – sculptures" hija l-isem ta' wirja ta' arti li ttellgħet fil-gallerija art.e li tinsab fil-Belt Victoria, bejn is-Sibt 8 ta' April u l-Hamis 4 ta' Mejju. Ghalkemm din hija l-ewwel darba li Andrew Diacono wera x-xogħlijiet tiegħu f'Għawdex, nistgħu bil-kumdità ngħidu li Andrew Diacono huwa magħruf sewwa ma' dawk li jhobbu l-arti. Diacono jiġi t-tifel tal-artist Victor Diacono u għalhekk wiehed jahseb li Andrew huwa iktar miġbud lejn l-iskultura. Imma Andrew hu artist komplet u mix-xogħlijiet tiegħu juri li ma jsibx diffikultà li jesprimi ruħu kemm permezz ta' pittura kif ukoll ta' xogħlijiet ta' skultura. F'xi każi l-artist għandu l-habta li johloq ix-xogħlijiet tiegħu minn diversi oġġetti li jistgħu jkunu ntremew minn haddiehor, imma Diacono b'kapaċità jibdilhom f'oġġetti ta' l-arti.

L-idjoma li juża Diacono ntgħazlu minn artisti oħra billi kemm fix-xogħlijiet ta' skultura kif ukoll fil-kwadri tiegħu Diacono jagħtihom dik il-ħaġa partikulari li meta wiehed jarahom mill-ewwel jinduna li harġu minn id dan l-artist.

Bix-xogħlijiet tiegħu, Andrew Diacono jaf imiss is-sentimenti ta' dawk li jkunu jħarsu lejn il-kwadri jew l-iskultura tiegħu. Huwa diffiċli li wiehed jgħid taħt liema kategorija ta' arti jaqa' l-artist għax Andrew hu kapaċi li jkun satiriku, jew forsi naïve kif ukoll serju. Imma haġa waħda hi ċerta: ix-xogħlijiet tiegħu jintgħoġbu kważi minn kulhadd. L-artist hu kapaċi juża diversi medja differenti biex johloq ix-xogħlijiet tiegħu: stucco għall-'bas-relief', injam għal skultura, diversi tipi ta' metall biex jiwwejdjahom flimkien għal meta jkun irid johloq xi figura, kif ukoll xemgħa biex jagħmel forom li mbagħad fl-aħħar isiru bronż.



Fil-wirja, Andrew wera xogħlijiet godda li huwa għamel f'dawn l-aħħar xhur. F'dawn ix-xogħlijiet l-artist wera l-aħħar fażi tal-iżvilupp artistiku li huwa wasal fih. Fil-fatt, l-artist iktar iħossu komdu artistikament meta jikkreja x-xogħlijiet tiegħu mingħajr ir-restrizzjonijiet li jkunu mposti fuqu meta jinġhata xi kummissjoni.

Ix-xoghlijiet tiegħu, għalkemm magħmula fi stili differenti, għandhom xorta l-hila li jmissu r-ruħ ta' dawk li jarawhom u jkebbu fihom emozzjonijiet differenti. Dan għaliex ix-xoghlijiet ta' Diacono huma mimlija umanità u l-personaġġi tiegħu, l-iktar fil-biċċiet ta' skultura, jfakkruk b'mod umoristiku f'xi persuna l'inti tkun taf jew li tkun iltaqjt magħha. Għall-artist ma hemm xejn aktar li jagħtih gost milli meta jara li l-kreazzjonijiet tiegħu jidhlu fil-qalb ta' dawk li jhobbu l-arti. F'Malta Andrew diġà tella' diversi wirjiet, infatti dan l-artist dejjem intlaqa' tajjeb mill-pubbliku li jhobb l-arti u x-xoghlijiet tiegħu jinsabu f'kollezzjonijiet kemm f'Malta kif ukoll f'diversi pajjiżi barra minn Malta. Ta' min wiehed isemmi li dan l-aħhar Andrew Diacono kien imqabbad biex jagħmel skultura kbira għall-lukanda Le Meredien li fethet fil-bajja tal-Balluta.




art..e gallery tinsab 1, Triq il-Librerija, ir-Rabat, Għawdex, ftit passi 'l bogħod minn Pjazza Santu Wistin, kważi fil-qalba tar-Rabat.

Ktieb Ġdid dwar San Ġorġ Martri



Fl-okkażjoni ta' l-ewwel Hamis ta' San Ġorġ, nhar il-11 ta' Mejju, fil-Bażilika ddedikata lill-sar Pontifikal Sollenni mmexxi mill-Eċċ. Tiegħu Mons. Mario Grech, Isqof ta' Għawdex flimkien mal-Kapitlu Ġorġjan. Il-knisja kienet imżejna għal din l-okkażjoni fejn nies minn kull rokna tal-Belt Victoria honqu l-knisja ta' San Ġorġ għal din il-quddiesa. Wara l-Pontifikal Dun Guzepp Gauci offra ktieb ġdid lill-pubbliku preżenti, '*Il-Prinċep tal-Martri*,' xogħol letterarju li jittratta lil dan il-qaddis. Flimkien ma' din l-okkażjoni Dun Guzepp irregala kalċi li kien inġhata lill-stess mill-familjarji ta' l-Eċċ. Tiegħu



Fuq: Dun Guzepp Gauci jidher jippreżenta kopja tal-Ktieb tiegħu '*Il-Prinċep tal-Martri*' lill-Eċċ. Tiegħu Mons. Isqof Mario Grech. **Lemin:** Il-kopertina tal-Ktieb '*Il-Prinċep tal-Martri*'

l-Isqof Guzeppi Pace. Wara din il-preżentazzjoni l-Eċċ. Tiegħu l-Isqof Grech flimkien mal-kapitlu Ġorġjan u diversi uffiċjali fit-tmexxija tas-Socjetà *La Stella* ġew mistednin sabiex jattendu għal bibita ta' l-okkażjoni.

L-Awtorità Marittma ta' Malta tħabbar tmiem l-ewwel fażi tal-Proġett tat-Terminals




Waqt il-Konferenza ta' l-aħbarijiet fl-Imġarr.

L-Awtorità Marittma ta' Malta nhar l-Erbgħa 12 ta' April, 2006, habbret li Fażi A tal-proġett tat-*terminals* fl-Imġarr tlestiet fil-hin hekk li eluf ta' vetturi u passigġieri kienu mistennija jaqsmu bejn Malta u Għawdex matul il-festi ta' l-Għid. Waqt iżjara għall-gurnalisti fit-*terminal* ta' l-Imġarr, il-gurnalisti ġew indirizzati mill-Ministru għall-Kompetittività u l-Komunikazzjoni, il-Perit Ċensu Galea, mill-Ministru għal Għawdex, Giovanna Debono u miċ-Chairman ta' l-Awtorità Marittma ta' Malta, Dr Marc Bonello.

Huwa u jindirizza lill-gurnalisti, iċ-*Chairman* ta' l-MMA Dr Marc Bonello qal "aħna kuntenti li qed inhabbru li Fażi A ta' dan il-proġett tlestiet fiż-żmien kif kien ippjanat, u mal-grad is-serje ta' diffikultajiet li nqalghu matul ix-xoghlijiet ta' kostruzzjoni fil-port ta' l-Imġarr, b'mod partikolari minhabba l-kundizzjonijiet ħżiena fit-temp matul dawn l-aħhar xhur tax-xitwa. Dan wassal biex intilfu hafna granet ta' xogħol li għalihom kellhom ipattu kemm il-kuntrattur kif ukoll it-tim manigerjali ta' l-Awtorità Marittma ta' Malta".

Fażi A fl-Imġarr kienet tinvolvi l-bini ta' parkeġġ għall-vetturi taħt l-art, il-bini u t-tlestija (inklużi s-servizzi) tal-*marshalling area*, il-bini ta' rampi godda u ta' triq li minn ġol-vapur twassal għad-daħla tal-port, kif ukoll il-bini ta' *sub-station* u *switch room*. Dr Bonello habbar ukoll li fil-granet li ġejjin, il-*marshalling area* l-ġdida u l-parkeġġ il-ġdid se jgħaddu f'idejn il-*Gozo Channel*, u wara dan, ikunu jistgħu jibdew ix-xoghlijiet fuq Fażi B tal-proġett. Ix-xoghlijiet fuq Fażi B jinkludu l-bini ta' *gangways* fuq Moll numru 1 u Moll numru 2, il-bini tat-*Terminal* innifsu u x-xogħol fuq it-toroq relatati mat-*terminal*, kif ukoll ix-xoghlijiet finali fuq ir-rampa numru 2. Minn żmien l-Għid 2006, l-operat kollu tal-vapuri beda jithaddem minn *Berth 1*.

Fid-diskors tiegħu, il-Ministru Ċensu Galea esprima s-sodisfazzjon tiegħu għar-rata ta' progress li biha mexxa' x-xogħol ukoll meta kien hemm hafna problemi loġistiċi involuti. "Aħna konxji miċ-ċokon tal-port ta' l-Imġarr u minhabba n-natura tax-xoghlijiet li qed isiru, l-akbar sfida se tibqa' dik li nħarsu s-sigurtà fl-operat tas-servizz tal-vapuri fl-istess hin li jkun għaddej ix-xogħol ta' kostruzzjoni. Fil-fatt, il-proġett kollu kien ippjanat u qed ikun



Dehra ta' Fażi A tal-Proġett tat-Terminals fl-Imġarr.

Ghawdex issa jista' jiftahar b'terminal modern li se jkun kapaċi jilqa' għall-bżonnijiet varji tal-komunità għawdxija u ta' dawk kollha li jżuru l'Ghawdex, se jżid il-faċilitajiet li jkabbru l-aċċessibbiltà tal-gżira ma' Malta u b'hekk, lil hinn. Il-Ministru Debono qalet li t-tlestija ta' Fażi A tal-proġett fl-Imġarr u x-xogħlijiet li se jtkomplew bhala parti minn Fażi B jikkomplimentaw ix-xogħlijiet infrastrutturali li se jittwettqu f'Ghawdex f'diversi lokalitajiet fix-xhur li ġejjin sabiex itejbu lil Ghawdex bhala destinazzjoni turistika.

Il-Ministru Debono qalet li qed isir sforz kollettiv, immexxi mill-Ministru għal Ghawdex iżda li jinvolvi wkoll is-sehem ta' imsieħba differenti fosthom l-Awtorità Maltija għat-Turiżmu, l-Assoċjazzjoni tat-Turiżmu Għawdxija, l-Awtorità Marittma ta' Malta u oħrajn, sabiex ikunu mmoniterjati u mtejba s-servizzi u l-faċilitajiet li Ghawdex għandu x'joffri kemm lill-popolazzjoni lokali u dik barranija li jżur lil gżira. Il-Ministru Debono rreferiet għal għadd ta' proġetti ewlenin li qed isiru f'Ghawdex bħalissa u li għandhom effett dirett fuq l-industrija tat-turiżmu f'Ghawdex fosthom il-bini mill-ġdid tat-triq li mir-Rabat twassal għal San Lawrenz u li warajha se jsiru t-toroq ta' l-Imġarr, tax-Xlendi u tar-Ramla; il-proġett ta' d-decompression chamber għall-industrija tat-turiżmu ta' l-ghaddasa; u t-twaqqif ta' faċilità moderna għat-taħriġ fl-industrija tat-turiżmu.

Emigranti Kanadiżi ma' l-Isqof Grech

Fl-okkażjoni tal-10 anniversarju mit-twaqqif tal-Malta Canadian Association membri tal-Kumitat Eżekuttiv flimkien ma' membri oħra, immexxija mill-President tas-Socjetà Joe Zammit, nhar it-Tlieta 25 t'April, għamlu żjara ta' kortesija lill-Isqof Mario Grech, fil-Kurja Djoċesana, Victoria.

Joe Zammit f'kelmtejn ta' introduzzjoni semma l-hidma u l-għan ta' din l-assocjazzjoni fejn wiehed mill-punti li issemma kien il-hsieb li jibda l-proċess sabiex iwasslu lill-awtoritajiet kanadiżi għewwa Ottawa l-ghajta ta' dawk l-ulied ta' emigranti li fl-età ta' 18 il-sena kellhom jagħmlu għażla f'dik li hija ċittadinanza, u qabel ma f'Malta daħal l-att taċ-ċittadinanza doppja, hafna minn dawn l-istess ulied tilfu ċ-ċittadinanza ta' art twelidhom, il-Canada. F'kelmtejn, Mons. Isqof, fahhar lil dan il-grupp tal-MCA u awguralthom hidma kontinwa. Issuġġerilhom li jkunu eżemplari għal Emigranti l-oħra li jiġu lura jew biex jissetiljaw jew inkella bhala vista. Huwa wera x-xewqa li Ghawdex tinholoq bħal *hubb* ta' xi post li jiġbor fiha vizitaturi emigranti u oħrajn li jkunu jridu jattendu għal xi jiem jew granet ta' riflessjonijiet bħal irtiri.

Lejn tmiem il-laqgħa, is-segretarju tal-assocjazzjoni s-Sur Alfred Camilleri, ipprezenta rigal żgħir li kien jikkonsisti f'sett ta' muniti kanadiżi.





gozo press

Offset & Letterpress Printing
Graphic Design Studio

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

BOGLAUTO LTD

- Spare Parts
- Batteries
- Accessories


J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Kummentarju (1)

Għal turizmu iktar sod f'Għawdex

Int u jien x'nisgħu nagħmlu?

minn EUCHAR MIZZI



Mill-Indipendenza 'l hawn, l-ekonomija ta' pajjiżna kellha tiddiversifika ruhha, l-aktar wara l-gheluq tal-Baži Ingliza li b'mod dirett jew indirett kienet il-mezz ewlieni tal-ghixien ta' eluf ta' familji Maltin u anke Għawdxin. Barra minn hekk l-agrikultura li dak iż-żmien kienet ukoll pilastru iehor tal-ekonomija għawdxija, bdiet tidher anqas attraenti mal-ġenerazzjoni żagħżugħa li kienet tielgħa fostna. Dakinhar pajjiżna beda jiftaħ il-bibien tiegħu għall-industrija tat-turizmu li baqgħet dejjem tikber u żżid fil-potenzjal tagħha.

Ilkoll rajna l-iżviluppi kbar li saru f'din l-industrija sew mill-istat kif ukoll mill-privat u nafu wkoll x'hemm fil-*pipe line* sew mill-istat u xi ftit, nafu wkoll x'hemm fil-privat. Smajna anke bil-proġetti validi u ta' fejda li ser jitwettqu bil-ghajjnuna tal-Unjoni Ewropeja. **Veru li għad fadal hafna x'isir. Pero' jien u int ser noqogħdu gallerija, b'idejna fuq żaqqna, ngħidu x'għandu jagħmel haddiehor biss, mingħajr ma nbillu subghajna għall-ilma imbierek, fejn jidhlu dmirijietna?**


Biex inkompli ma' dak li kiteb tajjeb hafna l-Editor ta' din ir-rivista fl-aħħar editorjal tiegħu, ejjew naqsmu flimkien dawn il-ftit hsibijiet u naraw kemm għandna verament nagħtu s-sehem tagħna għal turizmu aktar promettenti u sod.

- Nibda bl-aktar haġa elementari u li għandha importanza enormi. L- indafa 'l barra mill-bibien tad-djar tagħna, (mill-bieb 'il ġewwa kulhadd nadif jew kważi). It-toroq tagħna, l-widien tagħna, l-kampanja u x-xtajtiet tagħna, qegħdin inżommuhom nodfa? **L-iskart li niġġeneraw int u jien, qegħdin niddepożitawh fil-kontenituri tal-iskart, jew fejn m'hemmx neħduh lura magħna d-dar biex narmuh mal-iskart l-iehor tad-dar tagħna? Jew wara l-BBQ, qed inhallu mizbla warajna fuq ix-xtajta?**
- **Ix-xufiera tal-buses u tat-taxis, qegħdin ikunu edukati biżżejjed fl-imġieba, liebsa pulit,**

professionali u jiċċarġjaw prezz ġust lit-turist li jżurna? Jew qed jilbsu hwejjeġ kultant aktar adattati għal ġor-raba' milli għal mat-turisti? Huma professjonali xejn fl-ispjega li jagħtu lit-turisti dwar il-postijiet li jehduhom jaraw? Inqis xejn li dawn meta jmorru lura jistgħu jibagħtulna aktar turisti, daqs kemm jistgħu jgerxulna nies milli jiġu fostna?

- **Il-bars u restaurants, qegħdin joffru servizz ta' kwalità skond il-klassifika ta' l-istabbiliment tagħhom, jew 'ejja suq u mexxi'? Il-prezzijiet huma l-istess għal kulhadd? Jew Għawdxin**





niċċarġjah mod (għax nafu u jafni), Malti mod iehor u frustier mod 'extra'?

- Għadna maghrufa bhala poplu dhuli u kumplimentuż, jew m'ghadx fadlilna hin u paċenzja? **Għadna nagħtu servizz bi tbissima, jew qisna 'sid il-kera'?** Meta xi hadd isaqsina xi domanda, qegħdin nuruh id-direzzjoni bl-aktar mod ċar u possibbilment faċli, jew naqtgħu fil-qasir, jekk ukoll ma nagħtuhx direzzjoni hażina?
- **Qegħdin nosservaw is-serenità u t-trankwillità għat-turist li jiġi fostna għall-mistrieħ?** Jew nibdew minn kmieni fil-ghodu naghmlu l-istorbju bid-daqq tal-moti, sparar tal-murtali, *horns* tal-*hawkers* fit-toroq, tal-gass jitfa' ċ-ċilindri b'tisbita minn u għal fuq it-trakk, tal-*jack hammer* li jibda jkissirlek rasek minn sbieħ il-jum? **Il-privatezza tat-turist qegħda tiġi rrispettata?** Jew 'innemsulu' fuq ix-xtajtiet u ndejquh bil-fittaġni tagħna?
- Anke **il-manjieri tagħna mat-turist** jilaghbu parti importanti u jistgħu jhallu mpatt pożittiv jew negattiv fuqu, skond kif naġixxu. Kliem żorr, pastaż jew doppju sens; ċajt goff u twerżiq bla sens; argumenti u għied fit-toroq jew fil-pjazez bejn ġirien... Storbu eżagerat fil-festi tagħna; għajjat,

tghajir jew hniżrijiet li xejn ma' jixirqu lil poplu nisrani; sokor jew ilbies imċerċer (kważi għarwenin) fil-marċijiet..... dawn jagħmlulna għieh u unur bhala poplu ċivilizzat?

Niftehmu, jien bl-ebda mod ma rrid niġġeneralizza, anzi naf hafna u hafna nies f'dan is-settur li verament huma serji, onesti u professjonali fil-veru sens tal-kelma. Pero' diżgrazzjatament, jeżistu anke oħrajn li l-imġieba tagħhom hija ta' detriment għal din l-industrija li hija, biex ngħid hekk, l-għixien ta' numru kbir ta' Għawdxin. Għax mat-turist igawdi kulhadd. Dan jghodd kemm għat-turist barrani, kif ukoll għat-turist Malti li ma naħsibx li nkun niżbalja jekk ngħid li dan huwa l-aħjar u l-aqwa turist għalina l-Għawdxin, almenu kummerċjalment żgur.

Mela jixraq u jaqbel li naghmlu l-almu tagħna kollu biex naghmlu l-parti tagħna bl-aħjar abiltà possibbli u nikkoreġu bil-kalma u l-karità kollha lil min narawh qed jiżbalja u nfehmuh li bl-aġir tiegħu qed jagħmel ħsara lil dan is-settur, fejn aktarx li uhud minn daww li ser ibatu l-konsegwenzi huwa hu stess jew familjari tiegħu jew tagħha. Niftakru x'jghid il-proverbju malti, "Iddardarx dik il-ghajn li trid tixrob minnha!!". Jekk il-koll inkunu responsabbli, nibqgħu ċerti li jkollna riżultati aħjar fl-industrija tat-turiżmu fi gżirietna.

John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108. ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt

Kummentarju (2)

Imdawrin bil-Qawwa tal-Media:

DMIRNA LEJN REALTAJIET IMMA B'VALURI KRISTJANI

minn Mons. Saly Grima

L-eżistenza umana tħaddan u tħabbat wiçċha ma' għadd kbir ta' realtajiet fosthom bhala eżempju, għandna l-istess hajja, is-sesswalità, il-karità, is-sofferenza u l-bqija.

Hu minnu li hafna realtajiet umani jistgħu jiġu meqjusa bhala valuri fihom infushom, irrispettivament mit-twemmin imħaddan jew mill-kulturi mtellghin fihom.

Dan ifisser li mhux kulhadd jarahom bl-istess nuçċali, għax għal x'uħud għandhom tifsira differenti, mil-lenti soċjali biss, b'fehmet opposti u jistgħu jkunu saħansitra negattivi. Mhux bilfors htija tagħhom u ta' kulhadd.

Fejn jiddomina l-egoizmu, l-intransiġenza u kull xorta ta' ebusija rigward il-verità, jekk mhux ukoll is-sens ta' ftahir, pika, paraguni, ilkoll elementi bogħod sewwa mill-ispirtu kristjan, dejjem irid jibqa' min għandu l-kuraġġ isemma' leħnu, 'il fuq minn kull lehen iehor, anki jekk mhux kulhadd lest li jagħthi widen għal dak li jingħad.

Ninsabu f'soċjetà li għadha fil-biçċa l-kbira tagħha tagħraf tagħmel għażla fejn hu ta' siwi u fejn mhux. Għalhekk jibqa' dmir pubbliku u kostanti li jitharsu dawn ir-realtajiet, iktar u iktar meta jitqiesu bhala valuri li għandhom rabta ma' trobbija u kultura nisranija, bħalma hi dik maltija.

Zewġ pubblikazzjonijiet reċenti ta' natura reliġjuża u li ngħataw ċerta pubbliċità huma l-Enċiklika "Alla hu Mħabba" tal-Papa Benedittu XVI u "Halluni Mmur" fejn diversi kittieba qasmu magħna l-esperjenzi li kellhom dwar is-sofferenza u t-tbatija li għadda minnhom il-Papa Ġwanni Pawlu II. Jitkellmu ċar kemm hemm bżonn li r-realtajiet fuq imsemmija għandhom jitwasslu msahhin fit-tifsira propja tagħhom.

Bhala temi u realtajiet umani, il-hajja u s-sesswalità, it-tbatija u l-opri ta' karità, għandhom hafna x'jitnaddaf fihom halli jitlibbsu l-valur li jixirqilhom anki fi hdan is-soċjetà tagħna.

Iktar minn kull xorta ta' raġunar iehor, huwa fid-

dawl ta' Kristu li niskopru l-oghla tifsira li tagħmel għieh lil kull kategorija. Fil-fatt huma suġġetti li l-mezzi tax-xandir spiss jitrattawhom u jesponuhom għar-riflessjoni u l-fehmiet tagħna. Hu servizz utli li jisthoqqlu l-apprezzament mixtieq.

Min-naħa l-oħra hija hasra li sezzjoni mill-medja bi programmi li jilhq u l-massa tat-tele spettaturi ma timpenjux ruhha dejjem u biżżejjed fid-direzzjoni t-tajba biex tesponi dawn il-valuri kif l-iktar jixirqu lill-bniedem li għad għandu l-għażla ta' Kristu f'hajtu.

Biex jiġu akkomodati l-aspettattivi ta' xi preżentaturi televiżivi b'tendenzi liberali, ftit jithalla spazju għal fehmet ta' xeħta u qawwa kristjana. Bl-iskuża tal-pluralizmu reliġjuż u ta' mentalità mħallta fost l-udjenza, qed ikun issagrifikat l-aqwa valur li l-messagg kristjan jibqagħlu dejjem x'joffri għall-ġid ta' kulhadd. F'isem il-libertà ta' l-espressjoni jew twemmin, interventi ta' natura kristjana min-naħa tal-lajċi qed jibqgħu lura bħallikieku jistgħu jiġu interpretati bhala mossi diskriminatorji jew b'xi forma ta' riha medjevali.

Hija hasra wkoll fejn issib xi sacerdoti / reliġjużi li għandhom għal qalbhom il-missjoni afdata f'idejhom imma jagħzlu li ma jishqux b'iktar qawwa l-aspett "kristjan" ta' tant valuri umani. Xhieda ta' dix-xorta taf toħloq dubju jew forma ta' indifferenza fost daww li għandhom kull dritt għad-dawl tas-sewwa.

Nafu kemm il-mezzi tax-xandir imħaddma bil-għaqal u bla tfixkil għandhom rwol importanti għall-umanità kollha u mhux biss għall-komunità nisranija. Għadu jidwi kliem Kristu meta qal lid-dixxipli tiegħu: "Dak li jien ngħidilkom fid-dlam għiduh fid-dawl, u dak li ngħidilkom f'widnejkom xandruh minn fuq il-bjut" (Mt 10, 27).

Jekk dawn il-mezzi moderni saru għodda għal kulhadd, xejn ma jnaqqsu mill-obbligu li jitwarrab irrispett uman biex iċedi postu dak li għandu valur kristjan għax "min jiċhad lili quddiem il-bnedmin, jien ukoll niċhad lilu quddiem Missieri li hu fis-smewwiet" (Mt 10, 33).

VERSI RIFLESSIVI

GĦAWDEX FL-ASSEDJU (1551)

*Bla kliem u bla sliem, qajl, qajl, mill-Imdina,
Torok neżlin, f' għaqda, għaqda, katina,
għax amar kien hareġ, li tined isorru,
kanuni w armar għax-xatt fis igorru.*

*Maz-żiffa hafifa u ħelwa tar-riħ
ittellgħu, infetħu bil-għagġla qatigħ,
il-qluġh ta' fuq l-igfna tat-Torok armati,
fi xtut tal-Mellieħa u San Pawl, ankrati.*

*Bejn Sinam u Dragut il-ftehim sar kien,
li jahbtu għal Għawdex bla xejn telf ta' żmien.
F'dil-gżira ċkejuna bla għodda u bla swar,
l-isbark hadd ma fixkel, tal-Mislem x'hin mar.*

*L-eghdewwa dlonk xterrdu bħal ġrati f'wiċċ l-art,
b'għemilhom qerriedi jnissslu fik bard,
kif tined dlonk waqqfu w għal qagħda thejjew,
taħt swar il-Kastell għat-taqbida tlestew.*

*Kienu ġa ħarbtu, serqu u garrew,
tar-raba, l-irziezet l-eghlejjel sarrew,
Stennew illi niesna jikilbu bil-ġuħ.
Jekk le jiftħu bwiebhom, ininu ruħ, ruħ.*

*De Sesse Galazjanu u miegħu kbarat,
raw kif f' dix-xibka jinstaram kulhadd.
Jibgħatu għalhekk minn ta' Santu Wistin,
lil dak Bonavia; f'kunjomu d-destin!*

*Wassallu lil Baxa: 'k iħalli l-kbarat
għal xogħ'lhom jitolqu, le jsiru ħsarat;
tal-Belt il-bieb jiftħu lill-Misilmin,
jara mbagħad x'jagħmel bl-imsejtna Għawdxin.*

*'Mma min iżomm lura dal-kiefra lpup?
Kollox ġie mkarkar, maħtut jew mahruq!
Min ħabat jeqfilhom jew iebes iżomm,
kien jisfa mbiċċer b'kefrija bla nom.*

*Wieħed tad-Dejma, Armando kien jismu,
qabel ma b'cejjeċ mqatta' ġie ġismu,
qatel lil martu u liż-żewġ uliedu,
għaliex ta' lsiera ma riedx illi jċiedu.*

*Biex bħal iżomm kelmtu u johroġ ta' raġel
x'erbgħin mix-xjuħ għakka, l-Baxa fis għażel.
Qal lil De Sesse: "Lil dawn ser nerħihom,
la dan aħna fteħ'mna, dis-setgħa nagħtihom."*

*Għawdxin f'purċissjoni, marbuta, misjuqa,
l-irjus kbar tal-Gżira, quddiem, flok mitluqa,
qasmu lil Għawdex għal fuq ġfien u xwieni,
ħdejn port dejjaq, kenni, marbuta minn kmieni.*

*Sama' Għawdex 'l uliedu, jixhru, jitniegħdu,
b'qalbhom maqsuma, jitolbu, iwiegħdu.
Sama' tat-Torok, il-half tgħajjir, dagħa,
jidwu mal-eku tal-wied, qalb dak l-għagħa.*

*Ra Għawdex lit-tfal u lin-nisa jitbeżżgħu,
kif minn hwejjigħom jitkarkru, jitneżżgħu.
Irgiel ra fil-ktajjen, idejhom marsusa,
b'ħarsithom mistħija u rashom baxxuta.*

*Beka Għawdex 'l uliedu, sitt elef, kif mewlu,
l-imrasi, l-istivi tat-Tork, kollha mlewlu.
"Ras in-Newwiela," lill-blat bqajna nsejħu,
u "Mgarr ix-Xini," il-port mnejn dawn trejħu.*

*D'Omedes fiit basar f'Għawdex x'kien ġara,
u x-xorti lil Tripli messet fiit wara,
u meta tarrfulu fuq da' ż-żewġ telfiet,
saħħtu dlonk niżlet, iddgħajfet, battiet.*

*Cubelles kien l-isqof li ġabar xi flus,
biex Għawdxin war' iehor, bil-mod ġie meħlus.
'Mma dawk li fil-jasar, ħajjithom temnew,
lil nieshom, lil Għawdex, min jaf kemm semmew!*

Francis Sultana

TISLIMA LIĊ-ĊITTADELLA

*Darba biss sħajt inti f'għomrok
meta t-Torok daħlu fik:
Lill-uliedek hađu rsiera
meta x-xorti lagħbet bik!....*

*Harqu l-karti ta' ġrajjetek
biex tintesa għal dejjem żgur:
Imma int għadek fostna
naħarqulek biss il-bhur!....*

*Għaliex int glorjuża tibqa'
sebhək jiddi, ma jmut qatt:
Kemmlil darba int harrabthom
Lill-eghdewwa? Dana fatt!....*

*Int benniena ta' l-istorja
ta' l-istorja ta' l-Għawdxin:
Swarek xhieda tal-qlubija
ta' l-Għawdxin il-qalbenin!....*

*Isellmulek l-uħud kollha
meta jiġu ħa jżuruk:
Għall-imghoddi kburi tiegħek
Cittadella,... Ifaħħruk!!!....*

Baruni K. Vella Haber

Wara l-ewwel sena mill-ħatra tal-Papa Benedittu XVI

MINN WOJTYLA GĦAL RATZIU


ŻEWĠ PAPIET BL-ISTESS MISSJONI IŻDA DIFFERENTI FL-ISTIL

L-Arċisqof Angelo Comastri Vigarju Ġenerali
għall-Belt tal-Vatikan.

Fl-irkejjien kollha tad-dinja, **L-ILMA HU DEJJEM
L-ISTESS** iżda fl-istess hin **DIFFERENTI**

- A) **I-istess**: għax l-ilma dejjem hu kompost mill-*hydrogen* u l-*oxygen*.
- B) **iżda differenti**: għaliex skond minn liema art jgħaddi, l-ilma jiġi nfiltrat u għalhekk l-ilma jiehu karatteristiċi diversi. **HEKK UKOLL JIĠRI GĦALL-PAPIET.**
- A) Il-papiet huma kollha l-istess għax qed jaqdu l-istess missjoni u jwieġbu għall-istess sejha ta' Kristu.
- B) Iżda fl-istess hin il-papiet huma differenti, għax kull wiehed għandu personalità u stil differenti, skond minn liema art u kultura ġie fformat.

Dan hu evidenti fiż-żewġ Papiet, Papa Ġwanni Pawlu II u Benedittu XVI.



ALLA MA JHOBBX JAGĦMEL FOTOKOPJI

Papa Benedittu mhux l-istess bħal Ġwanni Pawlu II, kif dan lanqas kien l-istess bħal ta' qablu. Alla ma jhobbx jirrepeti. Ma jhobbx jagħmel fotokopji, wiehed kopja ta' l-iehor. Alla dejjem ġdid.

B'danakollu, il-papiet għandhom **ħaġa komuni**

- habbew lil Kristu b'imħabba enormi
- u qdew lill-Knisja b'fedeltà kbira.

"Familia Cristiana"
16 April 2006

"VIVA KAROL", "FORZA JOSEPH"
hekk jgħajtu ż-żgħażaġh fi Pjazza San Pietru.

HEMM KONTINWITÀ BEJN IŻ-ŻEWĠ PAPIET

Ovvjament l-istili huma differenti, din hi ħaġa normali u sewwa,
iżda t-tnejn huma iż-żewġt uċuħ ta' l-istess midalja.

"L-ikbar tagħlima li tana l-Papa Benedittu hija din – biex ma ninnamrawx mal-'persuna' iżda mal-'Papa', jew ahjar **MA' KRISTU** mxandar mill-Papa.

Hemm min jgħid li dan il-Papa jolqtok aktar jekk taqrah milli jekk tisimghu jew tarah. Ma naqbilx.

Għandu ġesti differenti minn ta' qablu. Iżda għandu hafna sensibbiltà u kapacità li jikkomunika.

Marco Pappalardo, raġel ta' 30 sena.
"Famiglia Cristiana"
16 t'April 2006

IT-TFAL JIBGĦATU L-AWGURI LILL-PAPA

It-tfal tal-V klassi tal-Iskola Primarja minn Salerno bagħtu l-awguri lill-Papa permezz tar-Rivista *"Famiglia Cristiana"* (16 April 2006.)

Hekku xi siltiet minn dawn l-awguri.

1. "Għażiż Benedittu, nixtieq niftah qalbi mieghek kif nagħmel man-nannu tiegħi... Int tidher persuna simpatika u umli...Togħġobni. U nixtieq niltaqa' mieghek. **INHOBBOK U NIXTIEQ NGHANNQEK WAHDA KBIRA KBIRA. U NAGĦTIK BEWSA....**

Graziella

2. "Għażiż Papa, nittama li jkollok Pontifikat twil. Bħal dak ta' Ġwanni Pawlu II... Għall-ewwel stħajjiltek xi ftit riservat. Iżda qaluli li inti thobb il-qattus u għandek pjanu. Hadt gost b'dan u mill-ewwel għaraft li int

GER... KNISJA PROGRESSIVA

simpatiku. Nawguralek Pontifikat twil. Nixtieq inbusek.

PierGiorgio

3. "Għażiż Papa, minn xhin rajtek fuq it-TV mill-ewwel għidt li inti twajjeb u simpatiku bħan-nannu... Nawguralek li tkun Papa Qaddis u tagħmel hafna gid fid-dinja kollha. Inhobbok.

Morena

IL-PAPA TAL-KELMA

Andrea Riccardi, Fundatur tal-Komunità ta' Sant Egidju qal hekk:

- "Matul din is-sena, il-Papa ħabrek biex jiżra' fil-fond.
- Kien **Papa tal-kelma** u fittex li jikkomunika l-fidi f'kull okkażjoni.
- Hu **teologu** li għaraf ifisser ruhu b' semplicità kbira.
- Id-diskorsi tiegħu huma frott ta' hafna riflessjoni u preparazzjoni. Xhin tisimghu, mill-ewwel tifhem kif jaħsibha u x' irid jgħidlek il-Papa.

L-ISKRITTURA U L-LITURĠIJA

- Il-Papa Benedittu jridna niggustaw u nduqu il-Kelma t'Alla.
- Il-Papa stqarr li sa minn tfulitu żewġ hwejjeġ kienu hafna għal qalbu... **L-ISKRITTURA** u wkoll il-**LITURĠIJA**.

"Skoprejt is-sbuhija tal-Liturġija u dejjem habbejtha, għax fiha kont nilmaħ is-sbuhija divina..."


Il-prijorità tal-ministeru tiegħu ta' Papa hu dan : **JISTEDINNA NAGĦRFU LIL ALLA.**

L-IKBAR LEZZJONI LI TANA FL-ENĊIKLIKA "ALLA HUWA IMĦABBA"

Din l-enċiklika ma għandniex nerfghuha fl-arkivju mad-dokumenti l-oħra.

Iżda għandna nimmeditawha biex nitgħallmu kif għandha tkun il-Hajja Nisraniya.

L-IMĦABBA HI S-SUSTANZA U S-SBUHIJA TAL-HAJJA NISRANIJA..., dik is-sbuhija li sikwit isemmi il-Papa.



L-ISFIDI TA' LLUM • L-ATEJIŻMU • U S-SEKOLARIŻMU

ALBERTO BOBBIO

EDITUR TAL-FAMIGLIA CRISTIANA
KITEB FIL-HARĠA TAT-23 TA' APRIL 2006

- "Kemmi il darba il-Papa Benedittu sahaq li l-ikbar sfida ta' żminijietna huwa s-sekolarizmu jiġifieri li l-bniedem ta' llum jgħix qisu Alla ma jeżistix"

Għalhekk il-Papa sikwit jirrepeti l-kuntrarju:

- Liż-żgħażaġh f'Cologne qalilhom: "**IL-VERA RIVOLUZZJONI TIKKONSISTI BISS FILLI INDURU LEJN ALLA MINGHAJR KUNDIZZJONIJIET**
- L-istess qal liż-żgħażaġh qabel L-GHID: "**IRRIDU NDAĦĦLU LIL ALLA U NAGĦMLUH PREŻENTI FIS-SOĊJETÀ. MA NISTGHUX NGĦIXU BĦALLIKIEKU KONNA AWTONOMI U INDIPENDENTI**"

IL-ĦTIEĠA TAL-FIDI

Għalhekk fl-enċiklika "Alla huwa Mħabba" il-Papa qalilna xi tfigħer il-FIDI.

- IL-FIDI MHIX TEORIJA
- IL-FIDI TFISSER LAQGH TA' PERSUNA MA' ALLA.

KRISTU HU S-SINTESI (l-ġabra) TA' L-IMĦABBA T'ALLA LEJN IL-BNIEDEM U DIN L-IMĦABBA GĦANDHA TIĠI ATTWATA FIL-PRATTIKA, F'IMĦABBA LEJN IL-PROXXMU".




“IL-VITTMĠ GĦAWDXIN TAT-TIENI GWERRA”

minn Charles Bezzina

Bla dubju, isem Frank u Charles Bezzina se jibqa' marbut ma' ta' dawk li kitbu dwar it-Tieni Gwerra f' Malta li n-numru tagħhom mhuwiex li tgħidlu kbir. Frank u ibnu Charles twieldu u għexu Għawdex u allura l-interess ewlieni tagħhom hu prinċipalment fil-gżira għawdxija u kif dan u niesha ntaqtu fit-Tieni Gwerra Dinjija. Frank, li fil-gwerra kien żagħżuġh, minbarra l-gwerra kellu wkoll, bħal xi membri tal-familja Bezzina, għida għall-istorja, id-dokumenti u r-riċerki. U dan jōhroġ ċar mill-kitba tiegħu, speċjalment “Il-Qilla ta' l-Għadu fuq Għawdex” u “F'Għawdex fi Żmien il-Gwerra”. U billi, kif ngħidu, skond iz-zokk il-fergħa, Charles ħareġ bħal missieru bl-istess għidiet u doni. Infatti hu ppubblika diversi kotba fuq is-sugġetti.

L-aħħar wiehed li xandar, “Il-Vittmi Għawdxin tat-Tieni Gwerra” (pubblikazzjoni Charles Bezzina, Stamperija J. Debono Printing Press Ltd, Nadur) jiġbor fih l-ismijiet ta' dawk l-Għawdxin vittmi fit-Tieni Gwerra Dinjija. Dawn jinkludu mhux biss l-ismijiet ta' pajżana għawdxin li mietu bil-gwerra (uħud minnhom f' Malta) iżda wkoll ta' dawk li kienu qed jaqdu dmirhom bħala baħrin fuq bastimenti inglizi jew membri ta' xi riġment. Il-ktieb fih b'kollox 152 isem. Ma' kull isem (u laqam) hemm dettalji dwar età, kif u fejn mietu u meta gara l-incident li fih tilfu ħajjithom. Kif kiteb l-awtur innifsu dawn l-ismijiet u dettalji ħadu 35 sena biex ingabru; bdew minn Frank Bezzina (illum mejjet) u tkomplew minn ibnu Charles. Xogħol mhux faċli li sar permezz ta' tiftix fl-arkivju nazzjonali ta' Għawdex, fl-arkivji tal-parroċċi u fid-dokumenti ta'

dipartimenti governattivi. Ċerti dettalji li nsibu ma' l-ismijiet huma wkoll tassew interessanti. Dwar uħud li tilfu ħajjithom barra minn xtutna hemm ukoll il-post fejn huma midfuna. Hemm xi tlieta, pereżempju, li jinsabu fiċ-ċimiterju tal-gwerra f' Bologna, l-Italja. Ieħor, Ġużeppe Cauchi, li kien emigra lejn l-Awstralja u gie bħala suldat jiġġieled fl-Ewropa, inqabad minn-Nazi u safa xkubettjat meta pprova jaħrab mill-kamp ta' koncentrament. Il-ktieb fih ukoll taġħrif interessanti, għalkemm fil-qosor, dwar diversi aspetti ta' Għawdex, fi żmien il-Gwerra, fosthom dwar ir-refuġjati maltin li f'xi żmien laħħqu l-5,000, it-tħaffir tax-xeltrijiet, il-ġuħ, il-black market, il-bdiewa għawdxin u s-sehem li taw. Hemm ukoll taġħrif xejn inqas interessanti dwar il-monument tal-gwerra li hemm it-Tokk, Għawdex u li fuqu hemm minquxa l-ismijiet (mhux kollha), ta' l-Għawdxin li mietu fit-Tieni Gwerra Dinjija. Għal darb' oħra Charles Bezzina tana xogħol interessanti u siewja li għandha tappella għal dawk li jinteressaw ruħhom fil-Melitensia b'tema tal-gwerra.



Laurence Mizzi



TA' KENUNA Bar & Restaurant

Specialising in fresh fish, pasta, pizza
and local dishes at affordable prices

Triq it-Torri ta Kenuna
Nadur - Gozo.

Tel: 2156 3566
2155 1645
Mobile: 7955 1645

A Whole New Look

Sharmain's Styling Salon

57,
St. Joseph Square
Zala, Gozo
Tel: 2156 6236




Iż-żjara pastorali ta'

I-Isqof Mario Grech fi New York u Washington




L-EWWEL ŻJARA PASTORALI TA' L-ISQOF MARIO GRECH LILL-EMIGRANTI GHAWDXIN

Bejn it-23 u it-30 ta' Mejju 2006, Monsinjur Mario Grech, Isqof ta' Ghawdex, għamel l-ewwel żjara pastorali tiegħu barra minn xtutna minn meta nġhata l-hatra ta' Raghaj Spiritwali tad-Djoċesi ta' Ghawdex.



Din l-ewwel żjara tiegħu Monsinjur Isqof għamilha fuq stedina li għamlulu l-komunitajiet Maltin li hemm jghixu fid-diversi stati tal-Amerika. Barra minn hekk din l-ewwel żjara pastorali tiegħu kienet marbuta ukoll mat-tberik tan-niċċa ġdida li fiha tpoġġiet kopja tal-kwadru tal-Madonna Ta' Pinu f'Washington. Monsinjur Isqof, li matul iż-żjara tiegħu kien akkumpanjat minn Dun Eddie Zammit, assistent personali tiegħu, ġie milqugħ fl-ajruport John F. Kennedy fi New York mill-President tal-Maltese Centre Tony Curmi u Fr. Joseph Vella, saċerdot miż-Żebbuġ Ghawdex, li ilu għal diversi snin fuq hidma pastorali fid-djoċesi ta' Brooklyn. Huwa ltaqa' ma' għadd kbir ta' emigranti Ghawdxin u anke Maltin, f' Astoria u Brooklyn fi New York, Camden fi New Jersey, u postijiet oħra li żar. Iltaqa' ukoll ma' emigranti oħra li ġew apposta f'Washington mill-Kanada.





FI NEW YORK

Fl-ewwel appuntament tiegħu Monsinjur Isqof qaddes għall-komunità tal-parroċċa "Our Lady of the Cenacle" fejn Fr. Vella huwa *assistant pastor*. Żjara oħra saret fil-parroċċa ta' *St Mary* f'Manhattan fejn bħalissa hemm Fr. Charles Sultana mix-Xagħra.

L-Erbgħa, 24 ta' Mejju, Mons Isqof kien il-mistieden tal-Ambaxxatur ta' Malta għall-Ġnus Magħquda is-Sur Victor Camilleri u flimkien ma' Fr. Joseph Vella u Mr. Tony Curmi żaru il-Katidral ta' *St. Patrick's* fi New York, l-*Empire State Building*, *Ground Zero*, kif ukoll is-Sede tal-Ġnus Magħquda. Hawnhekk is-Sur Camilleri flimkien mal-Konflu is-Sur Walter Mallia żaru diversi swali fejn isiru l-laqqgħat ta' din l-organizzazzjoni, fosthom is-sala prinċipali fejn jiltaqgħu d-diversi delegazzjonijiet tal-pajjiżi fosthom dik Maltija u s-sala fejn jiltaqa' il-Kunsill tal-Sigurtà. Filgħaxija l-Isqof Grech kien il-mistieden tal-unur waqt ċena offruta mill-membri tal-Kumitat Malti ta' Astoria.

Il-Ġimgħa, 26 ta' Mejju, Monsinjur Isqof kien mistieden flimkien mas-saċerdoti għawdxin għall-ikla offruta fir-residenza tal-Isqof ta' Brooklyn Mons. Nicholas de Marzio li fid-diskors tiegħu fahhar hafna is-sehem tas-saċerdoti għawdxin f'din id-djoċesi. Filgħaxija imbagħad mexxa quddiesa fil-knisja ta' *Our Lady of Mount Carmel* f'Astoria, li għaliha attendew mijiet ta' emigranti li jghixu fl-istat ta' New York. Ikkonċelebraw ma' Mons. Isqof diversi saċerdoti Maltin u Għawdxin, fosthom Mons. Carmelo Refalo Arċipriet tax-Xagħra li tela' minn Għawdex għal din l-okkażjoni. Wara l-quddiesa Mons Isqof kien mistieden jżur iċ-Ċentru Malti f'Astoria u hemm iltaqa' ma diversi emigranti għawdxin li xtaqu jipprezentawlu l-familji tagħhom. Waqt laqgħa formali mal-membri tal-Kumitat Malti, Monsinjur Isqof irringrazzja lill-kumitat habrieki tal-istedina li għamlulu u tal-organizzazzjoni tal-programm interessanti li hejjewlu.

Minn New York, il-Ġimgħa filgħaxija Mons. Isqof telaq lejn New Jersey fil-kumpanija ta' Fr. John Muscat minn Ta' Sannat li ilu fid-djoċesi ta' Camden kważi 22 sena. Fi New Jersey Mons Isqof iltaqa' mal-parruċċani tal-knisja fejn qiegħed iservi Fr. John Muscat waqt quddiesa li ċelebra fl-istess knisja. Wara l-quddiesa Mons Isqof iltaqa' mal-parruċċani waqt *breakfast* li gie organizzat fis-sala parrokkjali, kif ukoll mas-seminaristi



mix-Xagħra Joseph Curmi, li ġie apposta mill-Perù, u ma' Joseph Bajada, li t-tnejn qeghdin jagħmlu sena pastorali intermedjarja. F'din l-okkażjoni Mons Isqof kien mistieden għall-ikel fil-parroċċa ta' *St. Joseph* fejn hemm residenti bħalissa is-seminarista Joseph Bajada. Waqt iż-żjara qasira f'Camden, Mons Grech iltaqa' mal-Isqof tal-istess djocesi Mons. Renato Galante.

F'WASHINGTON

Minn New Jersey is-Sibt 27 ta' Mejju telaq bil-karrozza lejn Washington fil-kumpanija ta' diversi saċerdoti Ghawdxin. Hemm kien allogġjat fis-Seminarju ta' *St. Supplice* quddiem il-*Basilica of the National Shrine of the Immaculate Conception* fejn tqegħdet in-niċċa l-ġdida tal-Madonna Ta' Pinu. Is-Sibt filgħaxija Monsinjur Isqof kellu laqgħa sabiha ma' mijiet ta' emigranti Maltin u Ghawdxin f'lukanda ewlenija f'Washington. Diversi emigranti ġew minn diversi stati tal-Amerika u din kienet ukoll okkażjoni għalihom biex jiltaqgħu ma' xulxin wara snin twal. Xi emigranti ġew ukoll mill-Kanada. Għal din il-laqgħa kien hemm ukoll grupp ta' 50 pellegrin minn Ghawdex, li telghu l-Amerika apposta, immexxija minn Mons Beneditt Camilleri.

Il-Hadd 28 ta' Mejju kienet ġurnata importanti fil-programm taż-żjara ta' Mons. Isqof Grech. Dak in-nhar Monsinjur Isqof flimkien mal-Kardinal ta' Washington l-E.T. Il-Kard. Macarrick, Mons. Beneditt Camilleri u Mons. Walter Rossi, Rettur tas-Santwarju tal-*Basilica of the National Shrine of the Immaculate Conception* mexxew ċelebrazzjoni Ewkaristika fl-okkażjoni tal-inawgurazzjoni u t-tberik tan-niċċa tal-Madonna Ta' Pinu. Din kienet holma li nbdiet snin ilu fuq l-inizjattiva tal-Ambaxxatur Malti għall-Istati Uniti, Dr. Albert Borg Oliviet de Puget. F'din il-Bażilka nfatti nsibu altari u niċċe iddedikati lil diversi titli tal-Madonna meqjuma f'diversi pajjiżi tad-dinja. Dan il-proġett ġie irrealizzat wara l-ħidma ta' Mons Beneditt Camilleri li kellu jgħleb diversi ostakli qabel ma ra isehh dan il-proġett li żgur ser ikabbar id-devozzjoni lejn il-Madonna Ta' Pinu fl-Istati Uniti tal-Amerika. Preżenti għall-quddiesa kien hemm l-Ambaxxatur Malti għall-Istati Uniti is-Sur John u s-Sinjura Lowell; Dr. Albert Borg Olivier de Puget Ambaxxatur Malti għall-Brazil u Messiku, kif ukoll mat-800 pellegrin. L-omelija waqt il-quddiesa saret mill-Isqof Mario Grech. Mons. Beneditt Camilleri




għamel ukoll diskors tal-okkażjoni u irringrazzja lill-benefatturi ta' dan il-proġett maħdum fil-mużajk minn ditta taljana fi Pietra Santa. Il-funzjoni ġiet fi tmiemha bit-tberik u l-inawgurazzjoni ta' din in-niċċa ġdida. Il-funzjoni kollha kienet imxandra dirett lejn Malta fuq Radio Maria.

Monsinjur Isqof fil-ġranet tat-Tnejn u t-Tlieta, 29 u 30 ta' Mejju, kien il-mistieden tal-Ambaxxatur Malti u s-sinjura tiegħu li barra li stednuh għal ċena fir-residenza tal-ambaxxata, hejjew ukoll programm ta' żjarat kulturali fil-kapitali Washington.

Din l-ewwel żjara pastorali ta' Mons. Isqof Grech uriet kemm huma kbar u profondi ir-rabtiet li għad hemm bejn il-komunitajiet Maltin u Ghawdxin residenti barra minn pajjiżna u l-ghożża għall-valuri nsara tagħna.





Għawdex 300 sena ilu



Arkivju Nazzjonali Għawdex

Pagna mill-Arkivju Nazzjonali -145


Ricerka ta'
Joseph Bezzina
g2006

Multa dwar Ġobon Frisk

Id-dokument numru mija hamsa u erbgħin li qegħdin nippublikaw f'din is-sensjela ta' pagni mill-Arkivju Nazzjonali ta' Għawdex hi nota dwar multa mogħtija lill-bejjiegh ta' ġobon frisk. Jinsab registrat fid-disa' volum ta' l-Acta ta' l-Universitas Gaudisii, il-Gvern Reġjonali ta' Għawdex fi żmien il-Kavallieri ta' San Ġwann (1530-1798), manetta (1705-1706), folju 78r (NAG, UG, Acta, 9 [1705-1706] f.78r).

Din hi traskrizzjoni tan-nota tal-multa:

Item condaniamo a Gio(vanni) Antonio Busutil bottegaio denunciato dalli attacapani nostri Gio(vanni) Antonio Gafar e Mastro Basilio Grima a pagare tarì sette e grani dieci per haverli trovati il piatto nel quale teneva i formaggi freschi senza essere permisati e senza il tieno di prezzo; da dividersi tra essi attacapani et hanc nostra Universitas.



ĠannAnton Busutil kellu hanut tal-merċa u kien, fost hwejjeġ ohra, ibiegh il-ġobon frisk. L-Universitas, imhegga mill-gvern ċentrali tal-Kavallieri ta' San Ġwann, kienet tagħti kull attenzjoni għall-bejgħ li jsir mis-suq. Dan għal diversi raġunijiet, fosthom biex thares id-drittijiet tax-xerrejja u s-sahha pubblika.

Is-sorveljanza tas-suq kienet f'idejn ufficjali msejha l-attakapani. Dawn, bħal gwardjani tat-traffiku ta' żmienna, kienu jithallsu mill-multi li jagħtu. Għaldaqstant kienu jfittxu, kif jingħad, ix-xagħra fl-għagina.

Anton Gafar u Mastro Basilju Grima, tnejn minn dawn l-attakapani, għodwa wahda għamlu żjara għall-għarrieda fil-hanut tal-merċa ta' ĠannAnton Busutil. Jidher li sabulu kollox sew, barra platt bil-ġobon frisk.

L-attakapani nnutaw żewġ nuqqasijiet. L-ewwelnett, il-ġobon frisk ma kienx tal-piż li suppost. Problema li għadha magħna, ngħidu ahna, fil-piż tal-hobż li nixtru li rari jkun kemm suppost. Dak iż-żmien kien wiehed mill-ikbar nuqqasijiet li jagħmlu r-raħħala li kienu jbiegħu l-ġobon. Biex jaqilgħu xi haġa iktar kienu jagħmluh kemmxejn inqas mill-piż li suppost. Il-ligi kienet tippermetti varjazzjoni, iżda din ma kellhiex tkun kbira hafna. F'dan il-każ, milli jidher, id-differenza fil-piż kienet mhux hażin.

It-tieni, ma kienx hemm indikat il-tieno di prezzo, il-wiri tal-prezz tal-ġobon frisk, prezz li kien ivarja skond il-piż tal-ġobon.

L-attakapani xammew qerq b'dannu għax-xerrejja. Għaldaqstant lil Busutil ċapċepulu multa ta' sebgha irbgħajja u għaxar habbiet. Kienet somma konsiderevoli għal dak iż-żmien.

Id-dokument jinnota fit-tmiem li, skond ir-regoli, nofs dik is-somma kellhom jehduha l-attakapani u nofs l-iehor kienet tiehdu l-Universitas. Il-flus tal-multi kienu jitqiegħdu f'fond għat-tiswija tas-swar.



HOME STYLE

- Ceramics
- Chandeliers
- Appliances
- Furniture
- Carpets

Gużepp Labre Str., Pjazza Kennedy, Victoria, Gozo
Tel: 21 552099 Fax: 21 561438 Mob: 9942 0520
Web Site: www.homestylegozo.tk



IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IL-HDAX-IL PARTI)

IL-PREŻENZA REALI TA' KRISTU FL-EWKARISTIJA

Żvilupp tad-duttrina dwar il-preżenza ewkaristika

Sa mill-ewwel sekli tal-Knisja, u matul l-ewwel millennju, it-twemmin kattoliku dwar il-preżenza reali ta' Kristu taht ix-xbiehat ewkaristiċi, kien miżmum bl-ikbar qima, kemm fil-Lvant kif ukoll fil-Punent. Id-duttrina kattolika dwar l-Ewkaristija kienet dejjem mibnija fuq il-fidi li Kristu huwa realment preżenti, fl-elementi kkonsagrati tal-hobż u ta' l-inbid.

Iżda fis-seklu hdax, Berengarju ta' Tours, (+1088) qanqal xi dubji dwar il-preżenza reali fl-Ewkaristija, u waqa' fl-ereżija, għaliex kien iżomm li fl-Ewkaristija hemm biss il-preżenza dinamika ta' Kristu u mhux il-preżenza reali, waqt li ċahad it-transubstanzjazzjoni. Qamu kontra tiegħu diversi teologi, bħal Durandus, Lanfranc, u Guitmund ta' Aversa, u waqqgħu t-tagħlim tiegħu, li ġie kkundannat mill-Papa San Ljun IX kif ukoll fis-Sinodu ta' Ruma, mill-Papa Girgor VII, fl-1079.

Fis-sekli tnax u tlettax, ċerti setet, bħal Katari u l-Albigiżi, ċahdu l-preżenza reali, u s-setgħa li biha s-saċerdot jikkonsagra l-hobż u l-inbid. Kontra dawn l-ereżiji, ir-Raba' Konċilju Lateran (1215), uffiċjalment iddefenda d-duttrina tal-preżenza reali ta' Kristu fl-Ewkaristija u t-transubstanzjazzjoni. Dan il-Konċilju għallem li bis-saħħa tat-transubstanzjazzjoni, l-offerti kkonsagrati jinbidu u jsiru l-istess Ġisem u Demm li kellu Kristu ta' l-istorja. Kien f'dan il-Konċilju li ssemmiet għall-ewwel darba l-kelma "transubstanzjazzjoni." Wara giet imtennija fil-Konċilji ta' Lyons II (1274), ta' Firenze (1439) ta' Trentu (1545-1563) u tal-Vatikan I (1869-1870).

Dan it-tagħlim ġie kkonfermat u mfiesser b'mod iktar preċiż fil-Konċilju ta' Kostanza (1414-1418) li kkundanna l-iżbalji ta' Wycliffe, Huss u oħrajn. John Wycliffe barra milli għallem li l-quddiesa ma kienitx imwaqqfa minn

Kristu, ċahad il-preżenza reali u qal li "l-insara, fl-Ewkaristija, jirċievu l-Ġisem u d-Demm ta' Kristu, spiritwalment biss".

Fost it-teologi tar-Riforma Protestanta, Zwingli u Kalvinu ċahdu l-preżenza reali u nnegaw it-transubstanzjazzjoni. Imbagħad, Luteru waqt li ammetta l-preżenza reali, uża l-kelma "konsubstanzjazzjoni", għaliex huwa kien jahseb li fl-Ewkaristija, flimkien mas-sostanza tal-Ġisem u d-Demm tal-Mulej, tibqa' teżisti wkoll is-sostanza tal-hobż u tal-inbid u mhux ix-xbiehat tagħhom biss.

Kontra dawn l-ereżiji, il-Konċilju ta' Trentu (1545-1563) stqarr li fil-konsagrazzjoni tal-quddiesa jkun hemm il-bidla tal-hobż u l-inbid fil-Ġisem u d-Demm ta' Kristu. Dan ifisser li wara l-konsagrazzjoni, mill-hobż u mill-inbid jifdal biss l-ispeċi jew xbiehat tagħhom, li jsejnhom ukoll aċċidenti, bħal ma huma t-toghma, il-lewn, ir-riha, l-għamla u d-daqs, u dawn jibqgħu ma' jinbidlux. L-istess Konċilju stqarr li huwa eretiku min jiċhad li "fis-Sagrament ta' l-Ewkaristija wisq Mqaddsa, huma preżenti realment u sostanzjalment il-Ġisem u d-Demm, flimkien mar-Ruh u d-Divinità tal-Mulej tagħna, Ġesù Kristu" (Sessjoni XIII, can.1).

Il-protestanti liberali u l-modernisti jiċhdu li Kristu fl-aħhar ċena kellu f'moħħu li jwaqqaf l-Ewkaristija, iżda jgħidu li dik kienet biss ikla ma' hbiebu qabel it-tluq tiegħu; u li kien San Pawl li beda jgħallem li t-tqarbin huwa t-tifkira tal-mewt tal-Mulej kif kiteb fl-ewwel ittra lill-Korintin (11,26).

Il-Papa Piju XII, fl-enċiklika "Mediator Dei" tal-1947, jgħidilna li bit-transubstanzjazzjoni kemm il-Ġisem ta' Kristu kif ukoll Demmu jsiru realment preżenti.



Il-Papa Pawlu VI, fl-enċiklika “*Mysterium Fidei*” tat-3 ta’ Settembru 1965, iddefenda t-tagħlim dwar il-preżenza reali u l-użu tal-kelma “transsubstanzjazzjoni”. Fil-Kredu, ifformulat minn dan il-Papa, fid-29 ta’ Ġunju 1968, ahna nistqarru li: “kif il-hobż u l-inbid ikkonsagrati mill-Mulej, fl-ahħar ċena, nbidlu f’Ġismu u f’Demmu, li ftit wara kellhom ikunu offerti ghalina fuq is-salib, bl-istess mod il-hobż u l-inbid ikkonsagrati mis-sacerdot jinbidlu fil-Ġisem u d-Demm ta’ Kristu, li jsaltan gloriuż fis-Sema, u ahna nemmu li l-preżenza misterjuża tal-Mulej, taht ix-xbieha ta’ dawk il-hwejjeġ li jibqgħu jidhru l-istess bħal qabel għas-sensi tagħna, hija preżenza vera, reali u sostanzjali”.

Mid-djalogu ekumeniku jidher li mill-Knejjes Protestanti, kemm il-Luterani kif ukoll il-Presbiterjani u r-Riformati waslu biex jafferu il-preżenza reali ta’ Kristu, iżda waqt li hemm qbil dwar il-fatt tal-preżenza fl-Ewkaristija, għad ma hemmx qbil dwar il-mod kif Kristu huwa preżenti. Minn naha l-oħra jidher li hemm qbil ċar u bla ekwivoċi bejn il-Kattoliċi u l-ahwa Anglikani u Ortodossi.

Il-preżenza reali

L-Ewkaristija hija s-sagrament tal-Ġisem u d-Demm ta’ Sidna Ġesù Kristu, li fih Huwa realment preżenti biex jiġi offert b’sagrifiċċju lil Alla, u sabiex l-insara jirċievuh fit-Tqarbin Imqaddes. Wara l-kelmiet tal-konsagrazzjoni fil-quddiesa, il-hobż u l-inbid ma jibqgħux iżjed preżenti imma jsiru l-Ġisem u d-Demm tal-Mulej. Kif jgħalliem il-Konċilju ta’ Trentu, fl-Ewkaristija, bhala sagrament, hemm “il-Ġisem u d-Demm ta’ Sidna Ġesù Kristu, flimkien mar-ruh u d-divinità tiegħu, u għalhekk f’dan is-sagrament jinsab Kristu shih, verament, realment u sustanzjalment preżenti”.

Dan it-tagħlim huwa mibni fuq ix-xhieda li hemm fil-kotba tar-Rabta l-Ġdida:

(i) Fl-ahħar ikla tiegħu ma’ l-Appostli, awl il-lejl qabel il-passjoni u l-mewt harxa tiegħu, waqt li kellu l-hobż f’idejh qal; “Dan hu Ġismi” u l-istess għamel meta ha f’idejh il-kalċi bl-inbid u qal; “Dan hu l-kalċi ta’ Demmi.” Dan il-kliem li lissen Kristu, f’mument hekk sollenni fi tmiem hajtu, żgur li għandu jittiehed b’sens litterali u ma jagħti lok għall-ebda ambigwi. Ma jistax ikun li Huwa ried iħalli anki wara mewtu lid-dixxipli tiegħu fl-iżball jew fid-dubju.

(ii) Kif hemm fil-kapitlu 6 tal-Vangelu ta’ San Ġwann, il-ghada ta’ meta Kristu għamel il-miraklu tal-multiplikazzjoni tal-hobż, Huwa qal lin-nies: “Jiena hu l-hobż haj li niżel mis-Sema. Jekk xi hadd jiekol minn dan il-hobż, jgħix għal dejjem. U l-hobż li jiena nagħti huwa ġismi għall-hajja tad-dinja” (Ġw.6.51). Meta xi whud ma emmnuhx u telquh, Huwa tenna b’insistenza u bla ebda tlaqliq: “Tassew, tassew, ngħidilkom, jekk ma tiklux il-ġisem ta’ Bin il-Bniedem, u ma tixorbux demmu, ma jkollkomx il-hajja fikom” (Ġw.6.53-55). F’dan il-kuntest, l-Imghallem Divin tagħna jtkellem dwar Ġismu u Demmu li Huwa wiegħed li kien ser jagħti fl-Ewkaristija kif ukoll dwar il-htieġa ta’ dak l-ikel u x-xorb, bi kliem ċar daqs dak li juża meta jtkellem dwar il-htieġa tal-Magħmudija. Kemm fi żmien l-Appostli, kif ukoll fis-sekli ta’ wara, l-insara fehmu u aċċettaw dan il-kliem ta’ Kristu bhala prova tal-preżenza reali tiegħu. Dan ngħiduh kemm dwar il-kliem li bihom għamel il-wegħda tal-Ewkaristija, kif ukoll dwar it-testi tar-Rabta l-Ġdida, fejn hemm in-narrazzjoni tat-twaqqif tagħha.

(iii) Xhieda oħra nsibuha fl-ewwel ittra ta’ San Pawl lil Korintin (I Kor.10,16), biex jikkonvinċi lill-insara ta’ Korintu li ma għandhomx jiehdu sehem fis-sagrifiċċji pagani, jiktbilhom: “Il-kalċi mbierek li fuqu ngħidu l-barka m’huwiex għaqda mad-demm ta’ Kristu? U l-hobż li naqsmu, m’huwiex għaqda mal-ġisem ta’ Kristu?” Għalix l-Appostlu jissoponi dan, bhala verità li huma diġà jafuha; u jkompli jwiddibhom: “Kull min jiekol il-hobż jew jixrob il-kalċi tal-Mulej, bla ma jixraq, ikun hati tal-ġisem u d-demm tal-Mulej... Min jiekol u jixrob, bla ma jagħzel minn ikel iehor, il-ġisem tal-Mulej, ikun jiekol u jixrob il-kundanna tiegħu stess” (I Kor.11,27-29).

It-twemmin fil-preżenza reali ta’ Kristu, barra milli huwa mibni fuq il-provi li hemm fil-kotba tar-Rabta l-Ġdida, huwa msahħah wkoll bit-tagħlim kostanti tal-Knisja matul is-sekli sa minn żminijiet l-iktar bikrin, kif jirrizulta mid-digriet tal-Konċilji, kif ukoll mill-kitbiet tas-Santi Patri u tal-kittieba ekkleżjaċi l-oħra. Ta’ min jinnota wkoll li dan it-twemmin huwa aċċettat anki mill-Knisja Ortodossa, u saħansitra minn ċerti setet orjentali, li nfirdu mill-Knisja Kattolika sa mis-seklu hamsa, bħal ma huma n-Nestorjani u l-Ewtikjani.

(jissokta)

**FOLKLOR
GĦAWDXI**

Anton F. Attard
jirrakkonta
u jfisser...

dravvjet
missirijietna

© Anton F. Attard

IL-BIEDJA F'GĦAWDEX

(Is-Sitta u Erbghin Parti)

(jaqbad mal-harga ta' qabel)

IKEL MILL-BDIEWA GĦALL-BDIEWA

Illum hafna ikel jiġi minn barra u nixtruh lest kemm nikkunsmawh. Imma dari, u l-aktar il-Għawdxin, billi l-kotra tagħhom kienu bdiewa, kienu jaħsbu biex jaħznu ikel kemm jistghu milli jkollhom fir-raba'. Fil-kampanja tagħna, u l-aktar hawn f'Għawdex, kellna għadd kbir ta' siġar tat-tin, tal-parsott u tal-ferkizzan. Kienu jagħmlu frott ta' tipi differenti, kemm abjad kif ukoll iswed, ċatt u bżengul. Dawn is-siġar kienu jagħmlu hafna frott, li kien isir għall-habta tal-festa ta' Santa Marija. Kien tin għal ġmielu mill-aqwa, isfar, kulur il-għasel, ifuh, u din it-tjieba u din il-fwieha, tikber jekk wiehed kien ikun jaf kif jiehu hsiebu sewwa.

Frott Imqadded

It-tin jista' jittiekel xhin jinqata' mis-siġra u jista' wkoll jinħażen. Iz-żejjed kienu jqadduh, jiġifieri jnixxfuh fix-xemx, fuq iċ-ċnut tar-razzett jew l-opramorta tal-bejt. It-tin, wara li jsir, kien jinqata' mis-siġra mingħajr tkagħbir. Qabel ixemmxi wiehed għandu jagħżel il-ħażin mit-tajjed. Imbagħad jitqassam fuq il-bjut jew fuq il-blat, u t-taqsim kien isir bis-sikkina għax bl-idejn ix-xemx taħkmu żzejjed u jonqos mill-għasel. Idum jixxemmex skond kemm tagħmel shana u nxufa. Kienu jqallbuh għall-habta ta' nofs in-nhar u fil-għaxija jitgeddes u jitgħatta minhabba n-nida ta' bil-lejl. 'L għada, xhin tishon ix-xemx kien jerga' jitferrex u kultant jitqalleb sakemm ikun tajjed biex jimtela fil-kaxxi. Hawn tajjed jingħad li t-tin qatt m'għandu jitqassam fuq gozz tal-hatab għax minn tahtu jgħaddi l-frisk u taqbad miegħu ż-żerriegħa tal-moffa u jithassar. Kienu jgħidu wkoll li meta jitqassam fuq is-sagħtar ikun tajjed, aktarx għax billi s-sagħtar hu mfattar ma' l-art ma tantx iġhaddi frisk minn tahtu. Jista' jkun ukoll li kienu jaħsbu li bħalma s-sagħtar itejjed il-għasel bis-sustanzi tiegħu li n-naħla terda' minn fuq il-warda tiegħu, hekk ukoll jaqbel li bir-riħa tas-siġra tas-sagħtar, it-tin jagħmel toghma tajba. Kienu jhawduh jew iqallbuh xi darbtejn, u fil-każ li xi taqsima titmidda bix-xita, kienu jxemmxiha għaliha u jimtewha f'barmil jew kaxxa għaliha. Issa t-tin ma kienx jithalla jinxef bosta, jew jimtela artab iżzejjed. Wara li jinxef, kienu jistivawh tajjed f'kaxxi apposta. Dan ix-xogħol kien isir f'riħ tajjed għax inkella jintilef. Bejn saff u iehor kienu jroxxu ftit melh u l-weraq tar-rand. Ġie li kienu wkoll inidduh, jiġifieri jxarrbuh ftit, b'xi xorb jew meraq ta' hxejjex aromatiċi, bħalma hu tar-rand stess. Biex jibqa' tajjed it-tin kien irid jintrass sewwa. Issa dan kienu jsejhulu tin taċ-ċappa.

Billi t-tin imqadded jista' jdedwed jekk ma jiġix ikkunsmat

malajr wara li jinfetah, tajjed jingħad li, biex dan jiġi evitat, hemm min idahhal it-tin imqadded għadu miftuh għal ftit minuti għewwa forn mohmi tajjed, imbagħad jagħilqu u jkompli jippreservah kif għidna hawn fuq.

Frott iehor li jista' jitqadded hu l-gheneb, li jsir żbib, passolina jew sultana u sultanina. Hemm ukoll il-berquq u n-naspli. Imma dawn illum aktarx inġibuhom mill-Greċja u mit-Turkija.

Fis-saff ikollna wkoll hafna tadam. Il-bdiewa tagħna kienu jqaddu wkoll it-tadam. It-tadam jista' jitqadded billi taqsmu tnejn, titfa' raxxa sewwa melh fuqu u thallih jinxef fix-xemx. Meta jinxef sewwa jagħilquh u jstivawh saff saff go vażett (dari kienu jużaw qannata), u bejn kull saff jerggħu jroxxu ftit melh.

Il-Harrub

Fix-xaħar ta' Awissu wkoll, il-harrub minn aħdar isir kannella. Il-bdiewa kienu jaqtgħu dan il-harrub qabel ma tagħmel ix-xita. Il-qtuġh kien jissejjah hrit il-harrub. Is-sajran tal-harrub hu marbut mal-festa ta' Santa Marija, iżda hrit il-harrub kien isir għall-festa ta' Santa Liena, u għalhekk jissejjah "il-harrub ta' Santa Liena". Mill-harrub kienu jagħmlu l-gulepp tal-harrub biex jużawh bħala medicina għas-soghla. Minnu jagħmlu wkoll il-karamelli tal-harrub. Il-harrub jista' jintrefa' għal xi żmien biex min ihobbu jiekol minnu. Għandu toghma helwa u tajba.

Il-Lewż

Meta tidhol il-harifa kien jingabar ukoll il-lewż helu u l-lewż morr. Kien hemm diversi tipi ta' lewż helu: tond, tawwali, tal-qoxra ratba, li kien jifsesdaq mill-qoxra ta' barra u jinbiegħ bil-qoxra iebsa lil tal-qubbajt.

Dari fir-raħal tal-Għarb fit-23 ta' Jannar, kienet issir il-festa tat-Tieġ tal-Madonna u l-Arcipriet tal-Għarb kien jagħti borża lewż imbierek lit-ftal tad-duttrina. L-ommijiet kienu jtaqqbu

lewża minn dawk u jgendluha m'għonq it-tifel jew tifla għad-
devozzjoni.

Basal għall-Pikles

Dari kienu jiġbru l-basal l-irriq, inehhulu l-qoxra ta' barra u
jitfghuh fil-hall halli jsir basal tal-pikles. Il-hall ikun ġewwa
vażett li jithalla għax-xemx biex il-basal isir ahjar. Fil-hall
jitfghu wkoll il-felfel, li jkun b'zar ahmar jahraq hafna, biex hekk
il-basal fil-hall ikollu toghma ahjar. Għalkemm il-basal hu l-
aktar prodott popolari biex isir pikles, hafna prodotti oħra jistgħu
jinhażnu wkoll b'dan il-mod billi jitqattgħu fil-hall: fjuri tal-
pastard, ġidra, karrotti, tadam żenguli, b'zar ahdar, u hekk, basta
dak li jkun jippreservahom tajjeb skond ir-riċetta antika u
tradizzjonali. Illum pikles bħal dan jissejjah ġardiniera.

Il-Bajtar tax-Xewk

Frott iehor li kien jinhażen għax-xitwa kien il-bajtar tax-xewk.
Bajtar tax-xewk hemm tliet kwalitajiet komuni: bajtar abjad jew
Franciż, bajtar ahmar jew Malti u l-bajtar tad-dem, li jkollu
lewn ahmar jagħti fil-vjola. Biex jinhażen il-bajtar tax-xewk
kien jinqata' b'biċċa werqa miegħu halli hekk iżomm u ma
jithassarx. Kienu jahżnu fuq xi bejt baxx fir-razzett. B'dan il-
mod jibqa' tajjeb biex jittiekel fix-xitwa. Hekk il-bidwi kien
ikollu hafna affarijiet ta' l-ikel minn tiegħu stess. Xi drabi
frottijiet merfugħa għax-xitwa jinhasu itjeb. Għalhekk fejn
jidhlu l-harrub u l-bajtar tax-xewk l-ommijiet kienu sikwit iwissu
lil uliedhom li m'għandhomx jesageraw f'dan l-ikel għax il-
konsegwenzi jistgħu jkunu ta' dwejjaq.

Il-Bettih

Frotta oħra li dari kienet tintrefa' għax-xitwa u sservi sal-Għid
il-Kbir kienet il-bettih li kien jintrefa' fuq xi bejt billi jitqiegħed
wahda tistrieħ ma' l-oħra. Il-bettih kien jitqiegħed fuq rasu,
jiġifieri bil-għerq 'il fuq biex ma jithassarx. Illum dan m'għadux
possibbli għax il-bettih tagħna ġie ppastardjat bil-bettih ta' Israel
li ma jservix.

Ikel mid-Dqiq

Fost l-akbar rigali li tatna n-natura, insibu x-xtieli taż-żara', l-
aqwa fosthom il-qamħ u x-xgħir. Iz-żerriegħa tikber fis-sbul,
is-sbul jindires, u l-qamħ u x-xgħir, imsejjah tgham, kif ukoll
mahlut, jittieħed għand it-taħhan biex jithnu u jagħmlu dqiq.
Il-kelma dqiq hija wahda verament antika, għax fiż-żminijiet l-
aktar imbiegħda, it-tgham, jiġifieri l-qamħ u x-xgħir, ma kinux
jithnuh, imma jdoqquh - jagħtuh id-daqqiet bil-lida - ġewwa
mehrież sakemm jifarrak. Il-lida tkun biċċa hadida bit-tarf
imbaċċaċ, u l-mehrież ikun bħal hawt tar-rham. Taraw, kemm
hu qadim l-ilsien Malti!

Illum id-dqiq jiġi minn barra u l-hobż nixtruh lest. Hux kemm
hu komdu? Imma dari ma kienx hekk. Il-bidwi kien ikabbar
hafna żara' fl-egħlieqi tiegħu biex jiġbor hafna tgham: qamħ,
xgħir u mahlut. Imma dan lanqas ma kien iservi għall-
popolazzjoni kollha ta' dawn il-gżejjer. Għalhekk iġidhu li
"Malta qatt ma rruftat qamħ." Hafna qamħ kien jiġi minn barra,
l-aktar minn Sqallija.

Il-bdiewa ta' dari kienu jieħdu l-qamħ għand tal-mithna biex
jithanlulhom. Kien hawn żewġ xorta ta' mtieħen: dawk tal-
miexi u l-oħrajn tar-riħ, li hafna minnhom kienu nbnaw mill-
Gvern tal-Kavaleri u oħrajn mill-privat. Meta l-bidwi kien iġib
id-dqiq mithun mingħand tal-mithna, il-mara tiegħu kien ikollha
għeriel zghar u tgharblu biex id-dqiq, is-smid, is-smida, u l-
qxura, kollox imur għalih. Imbagħad, meta jmissha, tmur il-
forn u tagħgen hi stess il-hobż b'idejha ġewwa lembi li jkun
bħal skutella kbira mibnija apposta fejn issir il-għagna. Waqt li
tkun tagħgen, mal-għagna thallat xi ftit hmira, jew għagina

qarsa, biex il-hobż ikun jista' jogħla u jiġi artab u tajjeb.
Mingħajr hmira l-hobż jibqa' azzmu, ma jitlax u jkun iebes.
B'dana kollu ġie li kienu jagħmlu hobż azzmu jew mazzot għal
żmien il-Għid il-Kbir bhala devozzjoni. Imma din kienet haġa
rari.

Il-Hobż

Meta l-għagna tkun lesta, il-għagina titqassam f'hobż u fi
hbejziet. Fuq kull hobża l-mara tagħmel sinjal bil-għagina stess
biex tagħraf il-hobż tagħha minn tan-nies. Imbagħad il-furnar
ixoqq hafif kull hobża bis-sikkina, u jdahhlu fil-forn mohmi
bil-hatab u bix-xewk. Meta jsir, il-hobż ikollu qoxra ta' lewn
safrani, tfuħ u tqarmec. Izda l-qalba tal-hobż, imsejha l-ilbieba,
kienet tkun samranija għax id-dqiq tat-taħhan ma kienx ikun
raffinat. Il-mara tad-dar kienet tagħmel hobż biżżejjed biex
iservi ġimgħa. Billi kien ikun hobż tal-qamħ u tax-xgħir,
għalkemm samrani, kien ikun sustanzjuż iżjed minn dak raffinat,
u aktar ma jeqdiem, aktar jittjeb. Minbarra l-hobż, jekk jibqa'
xi ftit dqiq zejda, il-mara tad-dar kienet tagħmel bziezen zghar
inkella xi qarmuc biex jikluhom it-ftal.

Ftajjar, sfineġ, ravjul u fdewwex

Bid-dqiq, il-mara tal-bidwi kienet tagħmel kull xorta ta' ftajjar,
sfineġ, ravjul, fdewwex, torot, pastizzi, u qassatat. Il-ftira kienet
tkun mimlija bil-gbejniet jew bl-irkotta. Tip ta' ftira oħra li ssir
fil-forn kienet tisesejjah xawwata. Sfingha kienet tkun ftira rqiqa
u ratba moqlija fit-tagen, u meta tagħmel ir-ravjul, jekk
jibqgħalha xi ftit għagina zejda, kienet tqattagħha strixxi strixxi,
imsejhin fdewwex, tghallihom mar-ravjul u jikluhom fil-halib.
It-torot jew torti u l-pastizzi kienu jkunu mimlija bil-gbejniet
jew bl-irkotta, hekk ukoll il-qassatat, imma dawn kienu jsiru fi
żmien il-Għid il-Kbir u mal-gbejniet thallat il-ful ahdar. Ikel
antik iehor kienu l-kavati li kienu jkunu bħal ftietel tal-għagina
bil-għasel fuqhom. Min din il-kelma għandna wkoll l-isem tal-
"kaghak tal-kavatteli", dari popolari f'Għawdex fi żmien il-
Milied.

Għasida tas-Smid

Wara li tgharbel id-dqiq tat-taħhan, il-mara tal-bidwi l-qxura
kienet tagħtiha lill-bhejjem. Is-smida terġa' tgharbilha, il-hoxna
tghassidha lit-tiġieġ biex jikluha, u l-irriqqa, li kienet tisesejjah
"smid", tagħmilha għasida għall-familja. Il-għasida kienet tkun
imhawra bit-tursin, bil-b'zar jew b'xi hxejjex oħra aromatiċi.

Kaghak, biskotti, biskutteli u gallett dari kien hawn ukoll fran
li jagħmlu l-kaghak jew qagħaq, - qagħqiet kemm helwin, kif
ukoll m'humieħ - il-biskotti, biskuttelli, gallett u fi żmien il-
Għid il-Kbir, il-figolli. Il-mara kienet tieħu d-dqiq għand il-
furnar u dak jahdmu skond kif tkun tixtieq hi. Dari bid-dqiq, li
jkun imhallat apposta, kienu jagħmlu kull xorta ta' pasti, imqaret
mimlija bit-tamar u moqlija fiż-żejt, u ftietel, wieħed fettul. Ix-
Xewkija kien hemm il-forn tal-gallett, ta' Rapa. Hemm iżjed
x'wieħed iġidhu dwar il-fran f'Għawdex.

Tipi ta' Għagin

Il-għagin, imqarrun, tarja (għagin irriq tal-brodu), ilsien il-
għasfur, spagetti, spagettuni, kusku jew kuskus, makkarunelli,
holoq u zibeġ, stilel u gheġeġen oħra kienu jsiru għand tal-għagin
b'magni apposta. Jien niftakar sewwa l-magna tal-għagin ta'
Ġuzepp ta' l-Isfar mix-Xewkija li kienet tinsab Triq it-Tiġrija,
ir-Rabat, quddiem il-bieb ta' fuq tal-Villa Rundle.

Hobż għad-Devozzjoni

Fl-ahħar nett kien hemm xi hobż zghir hafna li kien isir għad-
devozzjoni bħall- Hobż ta' Sant'Antnin, il-Hobż ta' San Nikola,
u l-Għażziela taż-Żebbuġ, Għawdex, jiġifieri isem il-Madonna
mahdum bil-għagina u msajra fiż-żejt. Din kienet tinzamm minn
sena għal oħra biex thares id-dar mis-sajjetti. (Jissokta)

ATTWALITÀ



Ghawdex huwa gżira ċkejna ta' madwar 28,000 ruh. Xorta iżda ta' spiss narawh fuq il-ġurnali; anzi nżid ngħid li mhux dejjem qed jinghata dak li haqqu! Ghad li żghira fid-daqs, gżiritna hija dejjem bejta hajja ta' attivitajiet li ghandha poplu biežel u intelligenti li jisthoqqlu hafna ahjar u li mhux dejjem qed jiehu dak li bi dritt jimmeritah. Każ tipiku li nnutajtu dan l-aħħar huwa l-fatt li l-gazzetta li toħroġ ta' kuljum bl-Ingliż 'The Times' m'ghadx ghandha s-suppliment ta' Ghawdex. Tgħid Ghawdex mhux relevanti f'għajnejn id-direzzjoni ta' dan il-ġurnal?! Nemmen li bi ftit tarrieda tajba, il-qarrejja ta' dal-ġurnal jerga' jibda jkollhom stampa ċara ta' dak li jkun ghaddej fil-gżira Ghawdxija. Ejja ma noqogħdux nixxahhu għal ftit reklami ma' gżira fejn din il-gazzetta ghandha wara kollox ċirkolazzjoni tajba!

Kif jaf kulhadd, Ghawdex m'ghandux ġurnal tiegħu w allura l-ġurnali li ghandna ghandhom iħossuhom fid-dmir li jiddedikaw regolarment ftit spazju għal dak li jkun ghaddej fil-gżira tagħna. Biex tagħqad, dan l-aħħar f'Ghawdex kienet bdiet toħroġ gazzetta ta' kull xahar bl-Ingliż, 'The Edge', u fil-fehma tiegħi kienet bdiet taqbad sew ir-rittmu, iżda habta u sabta, din waqfet milli tkompli toħroġ. Kienet toħroġ bl-Ingliż u dal-fatt kien jagħtini ftit fastidju. Jista' jkun li dan kien wiehed mill-fatturi li waqfet hesrem. Il-ftit edizzjonijiet li laħqu harġu, niżluli tajjeb u kont offret anke s-sehem letterarju tiegħi. Id-direzzjoni mnejn Savina ma tatna l-ebda informazzjoni ta' x'gara u ma garax. Ma nehdux gost li waqfet meta Ghawdex kien sa jkollu vuċi ohra differenti.

Bla dubju, ghandna xi ġurnali li jagħtuna paġna fil-gimgha, b'mod speċjali dawk tal-partiti. (Naturalment dawn iridu minn Ghawdex, għalkemm dan l-aħħar xi hadd ried jorbotna mal-Mellieħa!). L-istess tagħmel 'Il-Gens' u s-'Sunday Times' u bosta drabi 'It-Torċa'. 'Il-

Mument' jahseb fina kull hmistax permezz ta' ġurnalista Ghawdxi li jahdem 'full time' mal-Media.Link.

Iżda halli nfakkru li fl-10 tax-xahar ta' Ġunju, ir-rivista tagħna 'Il-Hajja f'Għawdex' għalqet 61 sena, rivista ta' kull xahar li ma waqfet qatt tagħti servizz, għalkemm ejja ngħidu li qed titfa' kontinwament piż finanzjarju fuq id-djoċesi Ghawdxija li tghinha biex tibqa' miexja 'l quddiem. Hija rivista ta' livell għoli b'għadd ta' kontributori varji. Jiddispjaċini ninnota li r-'reading public' mhux tajjeb daqskemm wiehed jixtieq u għalhekk nappella biex insaħħu l-kultura tal-qari fost il-poplu tagħna. X'hemm hażin, per eżempju, li meta tiġi biex tagħti rigal, tagħti abbonament għal sena! Intant, il-Knisja tistampa wkoll kull weekend il-Bullettin tal-Hadd li jitqassam b'xejn lil-familji kollha, mezz iehor ta' tagħrif li jiftah tieqa fuq il-parroċċa jew raħal.

Dawn huma żewġ pubblikazzjonijiet tagħna li jaslu għand il-familji ghawdxin b'mod regolari, jagħtuhom hafna tagħrif u tagħlim u għalhekk inhoss li ghandna nagħtuhom is-sapport kollu tagħna. Nistaqsi: Għaliex 'Il-Hajja f'Għawdex' għandu jkollha biss ma' l-elf abbonat fi gżira ta' madwar 28,000 ruh, fejn għandek daqshekk familji b'żgħażaġh li qed ikomplu l-edukazzjoni terzjarja tagħhom u tant impjegati fiċ-Ċivil u oqsma ohra akkademiċi!

Illum it-television sar necessarju u bżonnjuż daqs il-'fridge' u l-'cooker' u ma tidholx f'familja li ma ssibillhomx sett tat-televiżjoni meta mhux iktar minn wiehed ukoll! L-iżball huwa meta naħsbu li kull ma jinghad minn go din il-'kaxxa ż-żghira' huwa vangelu! Madankollu, programmi tajbin insibu wkoll, u ma jonqsux xi whud dwar Ghawdex li huma mimlija tagħrif interessanti fuq TVM, Super One u NET.

Fil-lista tal-mezzi tal-Komunikazzjoni Soċjali illum żdied ukoll il-computer u mill-kumdità ta' darek tista'

tniżżel hafna hwejjeġ u tagħrif ankè dwar Għawdex għal 'projects' u l-'homework' ta' uliedek. Tista' wkoll issir taf fuq artijiet imbiegħda u barranin, fuq it-temp, sa tista' thallas u tibbukkja l-ajruplan. Izda rridu noqogħdu attenti għax permezz ta' din it-teknoloġija reċenti u moderna, tista' ssib ruhek fuq 'sites' li ma jagħmlu xejn ġid u tista' tidhol f'diskursati (*chatting*) ma' nies li ma jkunu xejn jahsbuha bhalna, jew aghar u aghar ikollhom xi agenda mohbija. Hemm 'websites' u 'websites'. Hawn ta' min isemmi u jfittex l-għadd sabih ta' 'websites' Għawdxin, mimlija tagħrif dwar Għawdex, speċjalment dawk tal-Ministeru għal Għawdex, tal-Kunsilli Lokali, tal-Kurja, parroċċi u xi għaqdiet kulturali għawdxin. Prosit lil min jiehu hsiebhom u jaġġornahom!


Nahseb li l-Pluraliżmu fix-Xandir ukoll kompli jgħin biex fi djarna, kemm fuq it-*television*, kif ukoll fuq ir-*radio*, daħlu iktar stazzjonijiet lokali u l-għażla kompliet titwessa. Jiena niftakar ir-*Rediffusion* li kien mezz kif wiehed jista' joqgħod id-dar jisma' kwalunkwe tip ta' programmi, imma kien 'one way traffic', fis-sens li kellu biss semmiegħa, kollha 'at the receiving end'. Illum l-istorja nbidlet totalment u n-nies erhilha taqbad it-telefon u tiehu sehem fil-programmi 'live' f'diskussjonijiet, 'chat shows' bħalma kont nagħmel jien u ergajt qed nagħmel fuq l-istazzjon ta' parroċċa, li bħalu nibtu xi hdax f'Għawdex. Kulhadd jista' jsemma lehnu, u l-

Għawdxin ma jibqgħux lura. Sa ftit taż-żmien ilu Għawdex kellu wkoll l-uniku 'radio station' li kien jitrasmetti 24 siegħa kuljum u kien segwit hafna – *Radio Calypso*. Ma ngħidx li radjijiet oħra ma jagħtuniex xi ftit ta' l-'air-time', izda x' differenza jkollok f'Għawdex il-*Calypso Radio* bi prezentaturi u *disc jockeys* għawdxin! Id-direzzjoni ġdida f'Buġibba lanqas indenjat tagħmel kuntatt mal-prezentaturi għawdxin li għal tnax-il sena zammew lil dan ir-*radio* għaddej, u tagħtihom ċans jipprezentaw xi programm minn Għawdex...

F'Għawdex għandna l-'*Għaqda Ġurnalisti Għawdxin*' imwaqqfa fl-1960 mill-E.T. Mons Isqof Nikol Cauchi u l-Kav. Koli Apap. Ta' kull sena tlaqqa' l-ġurnalisti u kittieba fil-festa ta' San Frangisk de Sales, Isqof ta' Ginevra u Patrun tal-Ġurnalisti. Din izda teħtieġ is-sapport shih ta' l-edituri tal-ġurnali kollha biex tkun tista' timxi 'l quddiem. Xi ftit għajna li kienet tingħata wkoll mill-*Gozo Channel* biex tmexxi lil Għawdex 'l quddiem ġiet imwaqqfa xi żmien ilu!


Intant, dan hu fil-qosor Għawdex u l-Media. Kelma ta' l-ahħar fuq il-lingwaġġ li nużaw. Importanti li l-Malti li nużaw fil-Media tagħna ikun il-Malti ta' l-Akkademiġa (li minnha jien niffirma parti), Malti tajjeb, kemm fuq it-TV u r-*Radios* kif ukoll fuq il-ġurnali u l-perjodiċi tagħna, biex b'hekk il-messaġġ jasal tajjeb u jhalli l-frott mixtieġ, għall-ġid ta' Għawdex u l-Għawdxin.

"Il-*Hajja f'Għawdex*" tagħlaq 61 sena



Nhar is-Sibt fil-ghodu, 10 ta' Ġunju, Mons Isqof Mario Grech qaddes fil-knisja mperrċa fuq il-blat, iddedikata lill-Madonna, qabel tilhaq il-bajja ta' Hondoq ir-Rummien. Huwa kien akkumpanjat mill-Arcipriet tal-Qala u sacerdoti oħra fosthom Dun Anton Sultana u Fr. Reuben Micallef, it-tnejn li huma responsabbli mill-pubblikazzjoni tar-rivista "Il-*Hajja f'Għawdex*".

L-okkażjoni kienet it-tifkira tal-61 sena mill-bidu ta' din ir-rivista li fi kliem Mons Isqof Mario Grech qed tagħmel mill-aħjar li tista' biex tkompli thares l-interessi ta' Għawdex, rivista orjentata fuq il-linji pastorali tad-Djoċesi, u li għandha tkompli tgħinna ngħixu l-valuri nsara. Għadha attwali t-twiddiba ta' San Pawl lil Timotju (meħuda mill-qari ta' dik il-ghodwa): "Xandar il-Kelma!" L-isqof imbagħad radd haġr lil għadd ta' kontributori li attendew għall-quddies u heġġiġhom biex ikomplu jagħtu sehemhom biex il-"*Hajja f'Għawdex*" tissokta tagħti s-servizz tagħha lil Għawdex u l-Għawdxin. Wara, dawk kollha prezenti kienu l-mistiedna tad-Direzzjoni tar-Rivista għal Pizza u Drinks fuq iz-zuntier ta' din il-kappella msemmija lill-Madonna tal-Blat, għall-arja tal-baħar u l-kampanja.



Kav Joe M Attard

Passiġġata Biblika - 17

“Kemm sejrjn żball, għax la tafu l-iskrittura u lanqas il-qawwa ta’ Alla”.
(Mt 22:29)

MIN MA JAFX L-ISKRITTURA... MA JAFX LIL KRISTU

minn Fr. Charles Buttigieg

San Ġirolmu jippermettili llum nissellef il-frazi tiegħu: “l-injoranza ta’ l-Iskrittura hija l-injoranza ta’ Alla”, sabiex nużaha bhala titlu għal dan l-artiklu, fid-dawl ta’ hafna fantasija u injoranza li nkitbet u ntweriet dan l-aħhar dwar il-persuna ta’ Ġesù Kristu. Verament li l-immagni tal-persuna divina ta’ Kristu qegħda tiġi ttraduta, mibjugħa u mċappa għall-miljuni ta’ dollari, kif qalilna b’mod ċar Patri Raniero Cantalamessa, Predikatur tad-Dar Pontifiċja fl-intervent tiegħu tal-Ġimgħa l-Kbira ta’ din is-sena quddiem il-preżenza tal-Papa; fejn sostna li miljuni ta’ nies qed ikunu mqarrqa llum minn imhuh żbaljati li qegħdin ibagħhsu l-immagni ta’ Kristu.

Il-Mistoqsija: ‘Kristu kien miżżewweġ?’

...Injoranza u Erezija

Li wiehed jistaqsi, u iktar u iktar isostni li Ġesù kien miżżewweġ lil Marija Madalena; jirrifletti nuqqas kbir ta’ għarfien tal-vanġeli kanoniċi tal-Knisja: dak ta’ San Matthew, San Mark, San Luqa u San Ġwann, kif ukoll tal-kotba kollha ispirati tal-Bibbja. Din l-injoranza intenzjonata għandha skop ieħor, li l-għeruq tiegħu nsibuh fl-ereżija dwar Kristu, li Ġesù huwa biss bniedem u mhux Alla. Erezija li trid twarrab għal kollox il-qofol tal-misteru tal-Inkarnazzjoni: “*Hu li għad li kellu n-natura ta’ Alla, ma qağħadx iftixx tiegħu li hu daqs Alla, iżda xejjen lilu nnifsu billi ħa n-natura ta’ ilsir, sar jixbah lill-bnedmin, u deher minn barra bhala bniedem.*” (Fil 2:6-7).

Dawn il-fantasiji qarrieqa ta’ żmienna kienu minn dejjem; hekk insibu diġà fil-bidu tal-Knisja, l-ereżiji tal-ebjonisti fit-tieni seklju, tal-arjani fir-raba’ seklju u l-ereżiji kollha tal-kitbiet injostiċi, li ċaħdu għal kollox id-divinità ta’ Kristu. Din l-ereżija għet ikkundannata fil-Konċilju ta’ Nicea tas-sena 325 W.K., bl-istqarrija li l-iben ta’ Alla hu: “mnissel, mhux magħmul, natura waħda mal-Missier.” Fis-sebghinijiet, it-teologu protestant William Phipps kien ippropona li Ġesù kien miżżewweġ u fisser b’mod żbaljat il-hafna dehriet ta’ Ġesù Rxoxl lil Madalena, għax kien proprju miżżewweġ lilha. Uħud minna għandhom jiftakru tajjeb is-snin tmenin, fejn dawn il-fantasiji dwar il-hajja ta’ Kristu kienu ntwerew bhala films. Li għandu jhassibna llum, mhux biss xi ktieb jew xi film, imma pjuttost dik il-‘mewġa intenzjonata’ li trid tfarrak il-pruwa tad-‘dghajsa’ tal-Knisja. Imma huwa kliem Kristu stess li jagħmlilna kuragg: “*...u s-setgħat ta’ l-infern ma jegħelbuhix*” (Mt 16:18), għax Huwa jibqa’ dejjem magħha.

Għalhekk ser nuri f’dan l-artiklu li Ġesù ma kienx miżżewweġ lil Marija Madalena jew xi mara oħra, permezz ta’ tliet argumenti fundamentali. L-ewwelnett għaliex Ġesù huwa veru Alla u veru bniedem, it-Tieni Persuna tat-Trinità Qaddisa, l-Iben ta’ Alla, li bhala bniedem perfett iħabbar diġà is-Saltna tas-Smewwiet. It-tieni għaliex il-vera ‘gharusa’ ta’

Kristu hija l-Knisja u t-tielet għaliex il-missjoni tal-imħabba ta’ Kristu hija waħda universali u ma tistgħax tkun marbuta ma’ persuna waħda. Dan l-istudju ser isir bl-għajjnuna tal-vanġeli għax: “*... il-kelma tiegħek hi l-verità*” (Ġw 17:17) u naraw ukoll kif anke l-apokrifi stess u l-kitbiet pagani, qatt ma jsemmu li Ġesù kien miżżewweġ.

A. Ġesù Kristu: Veru Alla u Bniedem Perfett - Il-Vanġeli Kanoniċi

Fl-ebda vanġelu kanoniku ma nsibu li Ġesù kien miżżewweġ. Dan ma jfissirx li Ġesù kien kontra ż-żwieġ jew kontra n-nisa. Ġesù ma kienx miżżewweġ, għaliex il-Persuna Divina ta’ Kristu hija ‘l fuq mill-iskop u l-finijiet taz-żwieġ bejn raġel u mara fuq din l-art u għaliex l-umanità perfetta tiegħu thabbar diġà s-Saltna tas-Smewwiet: “*...fejn la jżewġu u lanqas jizzewġu*” (Mt 22:30). Dan hu argument fundamentali li ma jnaqqas xejn mil-libertà u mill-volontà ta’ Kristu.

Ġesù stess jitkellem miċ-ċelibat fejn isemmi dawk il-persuni li jiċċaħħdu li jizzewġu għas-Saltna ta’ Alla: “*...u hemm oħrajn li jsiru hekk minn rajhom minħabba s-Saltna tas-Smewwiet...*” (Mt 19:12). Iċ-ċelibat ma kienx xi haġa ta’ barra minn hawn fiż-żmien Ġesù, kien jiġi pprattikat minn xi individwi ta’ spiritwalità kbira. Għalhekk l-ideja, li fi żmien Ġesù ma kienx drawwa li raġel jibqa’ għadni imma kellu jizzewweġ bilfors, m’hix eżatta. Infatti l-profeta Ġeremija kien imsejjah proprju minn Alla biex jgħix il-hajja tiegħu ċelebi (ara Ġer 16:1). San Ġwann il-Battista ma kienx miżżewweġ kif ukoll kien l-appostlu San Ġwann l-Evangelista. San Pawl stess kien ċelebi (ara 1 Kor 7:7), fejn huwa jħares lejn iċ-ċelibat bhala don partikulari tal-grazzja fejn wiehed jingħata esklussivament għal Alla. Fiż-żmien Ġesù insibu l-komunità ta’ Qumran, l-Esseni, fejn l-irġiel kienu jiddedikaw hajjithom lil Alla fiċ-ċelibat. Anke l-kitbiet għadajċi bħal il-‘Mixna’ u t-‘Talmud’ li jitkellmu hafna mill-astinenza sesswali qabel is-servizz liturgiku, jitkellmu ukoll miċ-ċelibat. Infatti nsibu ukoll xi Rabbini li kienu ċelibati.

Minn naħa l-oħra Ġesù wera b' mod ċar il-qdusija taż-żwieġ, anzi għollih għal-livell ta' sagrament u saħaq kontra d-divorzju: "... Ma qrajtux li sa mill-bidu l-Hallieq għamilhom raġel u mara, u qal, 'Minħabba f'hekk raġel iħalli lil missieru u lil ommu u jingħaqad ma' martu u t-tnejn isiru ġisem wieħed?' Għalhekk m'humix iżjed tnejn, imma ġisem wieħed. Mela dak li għaqad Alla ma għandux jifirdu l-bniedem" (Mt 19:4-6, ara ukoll Mk 10:1-12 u Lq 16:18). Infatti, l-apostli hafna minnhom kienu mizzewġin (ara 1 Kor 9:5), bħalma kien San Pietru fejn tissemma ukoll il-kunjata tiegħu li Ġesù fejjaqha mid-deni li kellha (ara Mk 1:29-31).

Fuq kollox Ġesù juri rispett u jagħti dinjità lill-mara, f'kultura fejn il-mara kienet għadha sottomessa għar-raġel (għalkemm fil-kultura lhudija, il-mara kellha rispett kbir f'konfront ma' kulturi oħra). San Luqa jsemmi n-nisa twajba li marru wara Ġesù sabiex isegwuh ukoll: "Kellu miegħu t-Tnax; u xi nisa li kien fejjaqhom mill-ispirti ħżiena u mill-mard; Marija, li kienu jgħidulha ta' Magdala, li minnha kienu ħargu seba' xjaten; Ġwanna, mart Huza, prokuratur ta' Erodi; Susanna, u hafna oħrajn, li kienu jaqduhom minn gidhom" (Lq 8:1-3). L-ewwel xhieda tal-Qawmien ta' Kristu jkun proprju n-nisa li marru sabiex jidilku l-ġisem mejjet ta' Ġesù wara li għadda s-Sibt imma sabu l-'qabar voj't'.

Fl-ahharnett insemmu d-djalogi ta' Ġesù man-nisa, li m'humix ftit fil-vangeli; fejn l-ebda waħda minnhom ma hija magħrufa mill-evangelisti bħala l-mara tiegħu: il-mara Samaritana; Marta u Marija, l-aħwa ta' Lazzru; il-mara adultera; Marija Madalena u diversi episodji oħra. Haġa oħra ta' min isemmi f'dan l-artiklu, hija li Marija Madalena qatt ma hija msemmija li kienet preżenti fl-Aħħar Ċena; kienu preżenti l-apostli biss u dan bir-raġun, għax f'ikket bħal dawn, in-nisa kienu jkun dejjem f'kamra oħra għalihom.

- L-Apokrifi

L-apokrifi huma dawk il-kitbiet li ma ġewx meqjusin mill-Knisja bħala ispirati minħabba d-dettalji sekondarji li fihom u għalhekk ma ġewx inklużi fil-lista tal-kotba tal-Bibbja. Fihom anke xi esagerazzjonijiet bla bażi u għalhekk ġew mohbijin u npoġġija għal genb għax kellhom kontenut dubjuż, anzi żbaljat f'xi uħud minnhom.

Iżda kontra dak li sikwit jingħad, **fl-ebda vanġelu apokrifu ma niltaqgħu maż-żwieġ ta' Ġesù mal-Madalena jew isemmu lill-Madalena bħala l-mara ta' Ġesù.** Il-Madalena hija msemmija bħala waħda mid-dixxipli u habiba ta' Ġesù. Fil-vanġelu apokrifu ta' Marija Madalena, hija msemmija bħala dik l-iktar 'ippreferita' minn Ġesù. Fil-vanġelu apokrifu ta' Filippu f'63:30, insibu imbagħad li Ġesù kien ibus lil Marija Madalena. Hija din 'il-bewsa' li ġiet interpretata b' mod ħażin. B' daqshekk ma jfissirx li Ġesù kien mizzewwewġ. L-ewwel insara bħala sinjal ta' paċi kienu jagħtu l-bewsa tal-paċi lil xulxin. Irridu niftakru l-ewwelnett li l-bewsa għandha sinifikat importanti fil-kultura biblika. Hija espressjoni ta' fedeltà, ta' hbiberija, ta' rispett u tal-komunikazzjoni tal-verità bejn żewġ persuni. Hija ukoll att spiritwali fejn il-bniedem li jilqa' l-bewsa jkun jilqa' l-grazzja ta' Alla. Hawnhekk nistgħu nifhmu l-gravità tal-bewsa ta' Ġuda, bewsa ta' fedeltà li ssir sinjal ta' tradiment. Il-bewsa b'tgħanniqa mbagħad hija sinjal ta' tislisma kif naraw fl-Antik Testament, bejn l-aħwa Ġakobb u Esaw (ara Ġen 33:4) u t-tislisma ta' San Pawl lill-komunità

f'1 Kor 16:20: "insellmulkom l-aħwa kollha. Sellmu lil xulxin b'bewsa qaddisa". Għalhekk, saħansitra, il-kitbiet apokrifi stess, qatt ma jsemmu lil Marija Madalena mizzewwġa lil Ġesù.

- Kitbiet Pagani

Punt iehor li mhux ta' min iwarrbu, huwa li **lanqas dawk il-kittieba tal-ewwel sekli li haduha kontra r-religjon il-ġdida ta' Kristu, ma jsemmu li Ġesù kien mizzewwewġ.** L-awturi pagani bħal Tacitu u Svetonju qatt ma kitbu li Ġesù kien mizzewwewġ lil Marija Madalena.

B. Il-vera u l-unika għarusa ta' Kristu

L-analoġija taż-żwieġ hija storja dominanti li niltaqgħu magħha fl-Antik Testament, l-istorja ta' imħabba bejn Alla u l-poplu tiegħu: "Il-għarus tiegħek il-hallieq tiegħek, il-Mulej ta' l-eżerċi jismu; il-Feddej tiegħek, il-Qaddis ta' Israel, 'Alla ta' l-art kollha' jissejjah" (Is 54:5).


Fil-Ġdid Testament din ir-rabta ta' imħabba, issehħ fi Kristu mal-Knisja. Għalhekk l-unika 'għarusa' ta' Ġesù hija l-Knisja kif naraw tajjeb f'Ef 5:25: "Intom, l-irġiel, hobbu n-nisa tagħkom, kif Kristu ħabb il-Knisja u ta' ħajtu għaliha" u f'2 Kor 11:2: "Jiena għajjur għalikom bl-istess għira ta' Alla, għax jiena għarrastkom lil għarus wieħed, bħallikeku kontu xebba saffa biex inressaqkom quddiem Kristu". San Pawl ikompli jħares lejn iż-żwieġ nisrani bħal mera taż-żwieġ ta' Kristu u l-Knisja: "għax aħna koll membri tal-Ġisem tiegħu. Għalhekk ir-raġel iħalli lil missieru u lil ommu u jingħaqad ma' martu, u jsiru t-tnejn ġisem wieħed. Dan il-misteru qiegħed ingħid għal Kristu u għall-Knisja – huwa kbir!..." (Ef 5:30-33). Anke l-aħħar ktieb tal-Bibbja, l-Apokalissi, juri ukoll dan il-hsieb, fejn naraw il-glorja tal-għarusa, mart il-haruf (ara Apok 21:9-10).

C. It-Tgħanniqa Universali ta' Kristu

Ġesù, it-Tieni Persuna tat-Trinità Qaddisa, sar bniedem bħalma mhux biex ihobb persuna waħda u jingħaqad magħha fiż-żwieġ, imma biex ihobb lill-bnedmin kollha. Din hija l-missjoni tal-imħabba ta' Alla: "Għax Alla hekk ħabb lid-dinja li ta lil Ibnu l-waħdieni, biex kull min jemmen fih ma jintlifx, iżda jkollu l-hajja ta' dejjem" (Ġw 3:16). It-tgħanniqa tal-Imħabba ta' Kristu trid tiġbor lil kulhadd sabiex jagħmilna lkoll familja waħda, dik ta' Alla. Il-qofol ta' din l-Imħabba ta' Alla, laħqet il-qofol tagħha fil-glorja tas-salib: "U meta nintrefa' l-fuq mill-art, jiena niġbed il-bnedmin kollha lejja." (Ġw 12:32).

Sfortunament xi uħud, ma jgħarfux din l-imħabba ta' Kristu u minflok jippruvaw jinbidlu huma, jgħawgu l-verità ta' Kristu, saħansitra jċappsu l-persuna tiegħu billi taparsi jagħmluha iktar 'attrajenti' u 'romantika'. Hemm bżonn li jinbidlu huma u mhux ibiddlu lil Kristu! Kellu raġun San Pawl jgħid: "...imma aħna nxandru lil Kristu msallab, skandlu għal-Lhud u bluha għall-Griegi" (1 Kor 1:23).


Nagħmlu stedina biex inkomplu mela niffurmaw ruhna bħala insara bit-tagħlim tal-Kelma ta' Alla, fejn hemmhekk biss naslu biex nġarfux lil Kristu: "L-Iskrittura kollha hija mnebbħa minn Alla u tiswa biex wieħed jgħallem, iċanfar, iwiddeb u jrawwem fis-sewwa, biex hekk il-bniedem ta' Alla jkun perfett..." (2 Tim 3:16-17).



MILL-KUNSILLI LOKALI TA' GĦAWDEX

*Informazzjoni u Rapportji mibghuta
mis-Sindki tad-diversi Kunsilli Għawdxin*

Hidma u Proġetti b'risq ir-raħal ta' San Lawrenz



Jikteb Noel Formosa, Sindku ta' San Lawrenz

San Lawrenz: ir-raħal tal-meravilji, raħal fil-punent ta' Għawdex bi storja rikka, kultura hajja, imżejna bl-isbah siti li l-Hallieq għoġbu jżejjen bihom lil pajjiżna. Raħal b'popolazzjoni ta' ftit aktar minn hames mitt ruħ.

Il-politika tal-Kunsill Lokali San Lawrenz iddur mal-bniedem, għalhekk nemmu li kull attività, kull proġett li jiġi mwettaq ikun għall-bniedem. Ninvestu flus il-poplu li jiġu afdati f'idejn ir-rappreżentanti tal-poplu sabiex intejbu l-livell ta' għixien f'kull settur.

Il-membri eletti ta' kull leġislazzjoni jharsu lejn il-gvern lokali bħala l-aktar strument tajjeb sabiex iċ-ċittadin jinghata l-aħjar servizz b'dinjità. Hija priorità għalina li iċ-ċittadin iħossu komdu, ferhan u mohhu mistrieh li jgħix go San Lawrenz. Naħdmu ma' l-għaqdjet kollha sabiex nagħmlu mill-lokalità tagħna, lokalità attiva fejn kull ċittadin iħossu li qed jifforma parti minn komunità hajja. Qed nippruvaw insawru komunità solidali flimkien, għalhekk il-hidma tagħna naħdmuha fuq dawn il-pilastri:

• Proġetti kbar (Hidma infrastrutturali)

Bil-proġetti ta' infrastruttura li qed inwettqu fir-raħal mhux biss qed intejbu l-livell ta' l-għixien iżda wkoll nedukaw lill-poplu u nsahhu l-mentalità ta' aktar tisbieh ambjentali. Fl-istess hin qed nagħtu wkoll priorità lill-kunċett ta' aċċessibilità. Finalment niżguraw li l-poplu tagħna jkun involut fit-tehid tad-deċiżjonijiet f' diversi laqgħat pubbliċi li jsiru.

Asfaltar ta' Toroq - Toroq li ġew miksiya u hafna drabi mibnija mill-ġdid huma, Triq Nicholas Monsarrat, Triq ta' Bieb il-Għar, Triq Dun Salv Portelli, Triq it-Torri, Triq Wied Merill, Triq il-Wileg u parti minn Triq il-Ġebbla tal-Ġeneral, u Triq Ciangura. Dan ifisser li 85 fil-mija tat-toroq tar-raħal huma asfaltati mill-ġdid. It-toroq kollha msemija inbidlilhom il-main tal-ilma u f' diversi toroq ohra sar ukoll *water culvert*. F'dawn l-istess toroq il-kunsill ha hsieb li t-toqob tal-arbli tal-festa jitgħattew b'tappieri apposta.

Water Culverts - Ahna konxji mill-problema kbira ta' għargħar ta' l-ilma li kienet teżisti f' xi toroq tar-raħal. Għalhekk il-Kunsill haseb sa mill-bidu sabiex isolvi din il-

problema b'*waterculverts*. Dawn saru fi Triq il-Wileg, Triq id-Duluri, parti minn Triq San Lawrenz, fi Triq Ciangura. Sar iehor fi Triq Dun Salv Portelli, parti minn Triq Nicholas Monsarrat u Triq ta' Bieb il-Għar.

Bankini - Il-Kunsill enfazizza wkoll fuq l-aċċessibilità tal-bankini. Għalhekk il-Kunsill imbarka fuq proġett li jwassal sabiex apparti li jkollna bankini uniformi, dawn ikunu wkoll ta' użu għal kulhadd.

• Tishih ta' l-identità

Matul dawn l-aħhar snin il-Kunsill hadem ukoll sabiex isahha l-identità tal-lokalità permezz ta' monumenti. Permezz ta' dawn, il-Kunsill ried ukoll ifakkar lil dawk il-Lawrenzjani li hadmu sabiex illum qed ingawdu din il-lokalità. Dawn il-proġetti inkorporaw fihom ukoll *open spaces* li jkomplu jsebbhu l-ambjent tal-madwar, u jaqdu l-bżonn ta' rikreazzjoni. Saru Monumenti f'għieħ Dun Salv Portelli l-ewwel Kappillan


(quddiem l-iskola), Nicholas Monsarrat, kittieb famuż ingliż li għex fir-raħal tagħna (quddiem il-librerija) u fil-prezent qed isir iehor f' għieħ Dun Ġuzepp Cauchi qassis mir-raħal (fl-area magħrufa ta' Bieb il-Għar)

Facilitajiet sportivi u rikreattivi - Saru *belvedere* u *playing field* fi Triq Nicholas Monsarrat. Dan kien proġett li ntlaq ta' tajjeb hafna mir-residenti speċjalment mill-familji li għandhom it-tfal żgħar. Fl-istess sena twettaq proġett iehor importanti fil-lokalità, dak ta' *ground bit-turf* sintetiku.

• Ninvestu fl-edukazzjoni

Nemmu wkoll bis-shih li rridu ngħinu hafna lill ġenituri





taghna jaffrontaw l-isfidi li jiltaqgħu magħhom fit-trobbija ta' uliedhom. B'dan il-ħsieb f'moħħu il-Kunsill Lokali ma tul is-snin organizza b'mod professjonali diversi

korsijiet intensivi għall-ġenituri u wliedhom, fost l-oħrajn jiġu organizzati *empowerment courses* għat-tfal li ser jibdlu l-iskola bħalma huma studenti tal-*Year 6*, studenti tal-*Form 5* u studenti tas-*6th form* separatament. Il-Kunsill Lokali San Lawrenz qed jipprepara lil dawn l-istudenti jaffrontaw l-isfidi li toffrilhom il-hajja.

Bħala parti mill-politika edukattiva tiegħu l-Kunsill jagħti wkoll l-ghajjnuna u s-sapport lill-istudenti fil-mixja edukattiva tagħhom, bħalma huwa servizz ta' *photo copying*, *riċerka*, u kull assistenza oħra immaġinabbli. Il-Kunsill Lokali jiehu ħsieb li jirrikonoxxi pubblikament is-suċċess li jkunu kisbu dawn l-istudenti, billi waqt serata li tiġi mtellgħa fil-jiem tal-festa, jissejhu fuq il-palk u jinghataw dan ir-rikonoxximent. Il-Kunsill Lokali jemmen ukoll fil-*life long learning*, liema edukazzjoni tibqa' tinghata anke wara ż-żmien obligatorju ta' l-iskola. Għal dan il-ghan isiru diversi korsijiet oħra għal adulti.

Twaqqif ta' Librerija u Reference room - Il-Kunsill Lokali minn dejjem kien il-promotur ewlieni tal-qari fil-lokalità tagħna. Il-Kunsill bidel is-swali tal-librerija, għamilhom aktar qrib l-iskola, b'faċilitajiet moderni u attrezzahom bl-aktar mod professjonali u attraenti. Biex inhajru aktar il-qari fit-tfal tagħna, matul il-ġranet tas-sajf u wkoll darba fil-ġimgħa fil-ġranet ta' l-iskola l-Kunsill jorganizza sessjonijiet ta' qari għat-tfal minn persuni kwalifikati fil-qasam.

Dan l-aħħar il-Kunsill Lokali wkoll poġġa lir-raħal tagħna fid-dinja teknoloġika permezz ta' sit fuq l-internet li jagħti l-informazzjoni kollha fuq ir-raħal tagħna. Dan is-sit qed ikun aġġornat kuljum bl-aħbarijiet mir-raħal, u jagħti opportunità lil kulmin jixtieq jikkontribwixxi permezz ta' kummenti. L-indirizz tas-sit huwa <http://www.sanlawrenz.gov.mt>.

Il-Kunsill Lokali San Lawrenz iggarantixxa edukazzjoni sportiva bit-twertieq tal-proġett ta' grawnd bit-*turf* fil-*ground* ta' l-iskola, id f'id ma' *St Laurence Spurs FC* u l-iskola Primarja, liema proġett intlaqa' tajjeb hafna. Dan il-grawnd huwa wkoll mghammar b'faċilitajiet biex jiġu pprattikati sports oħra bħal *volleyball* u *basketball*. Bl-esperjenza tas-suċċess li ksibna bit-twaqqif tat-team tafajliet tal-*volleyball*, nemmnu li dan il-grawnd jista' jerga' jagħti spinta 'l quddiem lil dan l-isport fir-raħal.

• Politika soċjali

Minn dejjem zammejna lil dawk l-aktar fil-bżonn fuq quddiem ta' l-aġenda tagħna. Għalhekk il-Kunsill haseb sabiex iwaqqaf *Childcare Centre* fil-lokalità tagħna u konna l-ewwel Kunsill f'Malta u f'Ghawdex li dahal għal dan l-obbligu ta' zmienna. L-anzjani tagħna wkoll jipparteċipaw fid-*Day Care Centre* li jsir għalihom darba fil-ġimgħa.

Konxji mill-fatt li xi nies fil-lokalità tagħna, fil-festa ta' San Lawrenz u fil-Milied, l-aktar zewġ ġranet importanti fil-kalendarju soċjali, ma jkollhomx ikla tajba ta' nofs inhar, ħsiebna sabiex f'dawn il-jumejn fis-sena jitqasmu *Meals on Wheels*.

Twaqqif ta' Folkgroup - F'Ġunju 2004 il-Kunsill Lokali waqqaf *folkgroup*, l-ewwel wiehed imwaqqaf minn xi Kunsill Lokali u dan bl-iskop li apparti li nżommu d-drawwiet tagħna hajja nagħtu wkoll opportunità lin-nisa tad-dar li jkollhom żvog iehor fil-hajja. Dan il-grupp jimpenja mal-35 ruh.

Fondi mill-Unjoni Ewropea - Il-Kunsill Lokali tagħna kiseb suċċess kbir fl-akkwist ta' fondi mill-Unjoni Ewropea taħt il-proġett YOUTH liema proġett qed jagħti opportunità liż-żgħażaġh tagħna li jagħmlu esperjenza barra minn xtutna flimkien ma' żgħażaġh oħra Ewropej. Grazzi għal dan il-proġett 90 fil-mija taż-żgħażaġh tagħna kellhom din l-opportunità.

Is-sena li għaddiet il-Kunsill Lokali San Lawrenz iffirma wkoll il-ġemellaġġ ma' Colle Umberto fl-Italja. Għal dan il-proġett il-Kunsill ukoll irċieva fondi mill-Unjoni Ewropea. U f'Mejju li għadda il-ġemellaġġ tal-Kunsill Lokali San Lawrenz ġie magħżul mill-Kumissjoni Ewropea bħala l-ġemellaġġ mudell għall-Ewropa.

Proġett iehor importanti li qed jitwetteq fil-lokalità tagħna u qed jiġi ffinanzjat mill-Unjoni Ewropea huwa l-proġett ambjentali tad-Dwejra.

Il-Proġett tad-Dwejra - Matul dawn l-aħħar snin il-Kunsill Lokali kien impenjat hafna fil-hidma tal-proġett tad-Dwejra, liema proġett ser iwassal sabiex din il-bajja unika mhux biss f'Ghawdex imma fil-bqija tad-dinja, ikollha *management* aħjar. Żgur li kulhadd jaqbel ma' dan, u kien proprju għalhekk li akkwistajna l-fondi mill-UE għal dan il-ghan.


Forsi hafna jistaqsu imma eżatt x'ha jiġri? Għal dan l-iskop saru diversi laqgħat pubbliċi sabiex kulhadd ikun infurmat u jhossu parti minn dan il-proġett.

Fil-futur qarib ser jinghata bidu għal restawr tal-hitan tas-sejjeħ kif ukoll għall-irrangar tal-pjazza tad-Dwejra u parkeġġ tajjeb. Ser jiġi mibni centru interpretattiv li jkun jista' jintlaħaq minn kulhadd. Il-*boathouses* eżistenti ser isirihom intervent fuqhom sabiex jiġu kollha regolati u wkoll jinghatalhom *face lift* li jkun jaqbel ma' l-ambjent uniku tal-Qawra. Kif ukoll, wara li qed jirriżulta li qed issir ħsara fuq il-baħar b'detriment li l-hut qed kull ma jmur jispiċċa, ser jittieħdu miżuri sabiex dan jiġi mħares.

Il-Kunsill jemmen li dan il-proġett ser iħares lil dan il-patrimonju mhux biss għal-lum imma wkoll għall-futur. Ir-riżultati ser narawhom fil-futur għall-ġid ta' uliedna.

STEDINA LIS-SINDKI KOLLHA TAL-KUNSILLI LOKALI F'GHAWDIX

Nilqgħu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-aħħar tax-xaħar.

XHIEDA NISRANIJA FL-ISTORJA TAL-KNISJA GHAWDXIJA**Patri Ġużepp Portelli S.J. (1904-1986)****1. Profil fil-Qosor**

Patri Ġużepp Portelli ma ghamilx hwejjeg straordinarji izda gharaf jghix ta' missjunarju Ġizwita ghal hajtu kollha fl-Indja.

Twieled fit-28 ta' Mejju 1904 fir-rahall tal-Qala gewwa Ghawdex. Dejjem kien bil-hajra li jmur religjuż izda ma kienx jaf ma' liema ordni kellu jinghaqad. Kien ta' spiss jitlob lill-Verġni Marija sabiex turih it-triq. Bil-mod il-mod il-Mulej beda jurih li jridu mal-Ġizwiti. Huwa wasal ghal din il-konkluzjoni meta kien jistudja fis-Seminarju ta' Ghawdex, fejn il-memorja tal-Ġizwiti kienet ghadha hajja. Fl-ahhar Patri Ġużepp Meilaq S.J. u Patri Frangisk Galea S.J. rrangawlu biex ikun jista' jkellem lir-Rettur tal-Kulleġġ ta' San Alwiġi.

Beda n-novizzjat lejn l-ahhar ta' Settembru 1923 f'Bagharia, f'Palermo gewwa l-Italja. Gara li waqt in-novizzjat, P. Anton Debono S.J. li waqqaf il-missjoni tas-Santals gewwa l-Indja, telaq ghal hemmhekk minn Palermo. In-novizzi kienu prezenti ghat-tluq tieghu. U din l-esperjenza kienet fattur biex Ġużeppi, li kien dejjem bix-xewqa li jmur il-missjoni, jitlob lill-Provincjal biex ihallieh imur. Ghalhekk il-Provincjal wara n-novizzjat u sena karissimat, fis-sena 1926 tah il-permess biex imur fil-Missjoni ta' l-Indja, fejn kompli l-istudju tieghu sakemm gie ordnat sacerdot f'Kurseong fil-21 ta' Novembru 1935.

L-ewwel ghoxrin sena tal-hidma pastorali ghaddiehom jiehu hsieb l-iskejjel kif ukoll bhala kappillan. Izda f'Marzu ta' 1956 waqt li kien fi zjara fiċ-ċentri tal-missjoni, giet l-ahbar li hatruh superjur tal-missjoni, kariga ta' responsabbiltà kbira. Bhala superjur tal-Missjoni, Patri Portelli kien iqis il-hatra tieghu bhala penitenza. Dam f'din il-kariga sa 1961. Matul dan iż-żmien ta' din il-kariga l-Internunzju Mons. Knox, li wara sar Arcisqof ta' Melbourne u Kardinal, ghamel zjara fil-missjonijiet kollha biex jara jekk kienx wasal iż-żmien li titwaqqaf xi djoċesi. Patri Portelli ha sehem fid-diskussjonijiet li saru. U sahsitra kien hemm xi ghajdut li kien ser jinhatar bhala l-Isqof il-gdid. Izda f'Indja li kienet hadet l-indipendenza, saret l-ghażla ta' wiehed Indjan. Dan kien Mons. Leo Tigga, li gie kkonsagrat Isqof fil-Konkatedral ta' San Ġwann mill-Isqof Mikiel Gonzi mghejjun minn ghadd sabih ta' isqifijiet indjani.

Imbaghad reġa' ghall-hajja ta' qabel bhala missjunarju. Kien iżur l-irhula, l-iskejjel u jaghmel kuntatt ma' persuni li ma humiex insara. Kien jiehu hsieb l-katekumeni l-godda sabiex ihejju ruhhom ghall-maghmudija. Hadem hafna wkoll ghall-istampa t-tajba bl-ilsien Santali. Iz-żmien tal-missjoni ma kienx ward u zghar. Huwa stess jikteb: "Matul ix-xoghol tieghi, iltqajt ma' xi diffikultajiet minhabba l-injoranza, il-kundizzjoni soċjali u l-mentalità tas-Santali, jġigifieri li dawn in-nies kważi kollha kienu f'idejn *unscrupolous money-lenders* u li kienu jiddependu minnhom ghal kull bżonn" (minn ittra tieghu).

Fl-ahhar zjara li ghamel Malta hafna kienu tal-fehma li ma ghandux imur aktar l-Indja. Izda huwa baqa' deciz li jkompli l-missjoni tieghu. Fl-ahhar sentejn ta' hajtu, id-dawl kien naqsu sewwa u ftit li xejn kien ihalli kamartu. Halla lil din id-dinja fl-24 ta' Awissu 1986. B'kollox ghadda sittin sena fl-art tal-missjoni.

Angelo Xuereb



Ta' Vestru

Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.
Tel: 2156 4589, 2155 9090, Mob: 7970 6274




57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31



Relazzjoni bhala Knejjes Aħwa

Kif San Pietru u Sant' Andrija kienu ahwa, il-Knisja Kattolika u dik Ortodossa għandhom relazzjoni speċjali bhal knejjes ahwa, qal Benedittu XVI. Wara l-mewt u l-qawmien ta' Kristu, San Pietru mar Ruma biex iwettaq il-missjoni universali li f'dalu Ġesù, qal il-Papa waqt l-udjenza ġenerali tal-14 ta' Ġunju 2006. Sant' Andrija, mar fid-dinja griega u sar "apostlu tal-Griegi". Il-vangeli juru li f'hajjithom u f'mewthom, San Pietru u Sant' Andrija kienu "ahwa veri" u l-fraternità tagħhom hi espressa "simbolikament fir-rapport speċjali bejn is-sedi ta' Ruma u Kostantinopji, knejjes (li huma) tassew ahwa", qal il-Papa. Quddiem folla ta' aktar minn 35,000 pellegrini fi Pjazza San Pietru, Benedittu XVI kompli serje ta' diskorsi fuq l-apostli billi dar fuq Sant' Andrija, qaddis patrun tal-Patrijarkat Ortodoss Ekumeniku ta' Kostantinopli.

"Boom" ta' vokazzjonijiet fl-Indja

Il-vokazzjonijiet fl-Indja qed jiżdienu bhal qatt qabel waqt li numru li qed jikber ta' żgħażaġh qed jithejjew għas-sacerdozju. F'intervista li ta Fr. Ignatius Prasad, Rettur tas-Seminarju Maġġuri tal-Qalb ta' Ġesù f'Chennai (ex Madras, fl-Istat Indjan ta' Tamil Nadu), huwa pprezenta din il-valutazzjoni pożittiva tal-Knisja. Is-sacerdot spjega minhabba n-nuqqas ta' spazju fis-seminarju tiegħu, 23 kandidat ma gewx aċċettati u kienu kostretti jkomplu l-preparazzjoni tagħhom xi mkien iehor.

"Gara online" għal 'star' nistrani tal-futboll

Kelliem ta' l-Isqfijiet Olandiżi laqa' tajjeb l-inizjattiva ta' kuntest online biex jintagħzel nistrani star tal-futboll matul il-FIFA World Cup ta' din is-sena 2006. "Hemm hafna rezistenza għall-idea li footballer jista' wkoll ikun nistrani", qal l-imsemmi kelliemi Pieter

Kohen. "Tajjeb turi li players li se jsiru superstars tul it-turnament huma wkoll nies spiritwali li jemmu fi Kristu. Hu mod kbir li tevangeliżza fejn normalment ma tistennihix. Gristlijk, grupp ta' għalliema u lecturers kattoċi u protestanti Olandiżi, ippubblika lista ta' hdax-il star tal-futboll nsara, fuq il-website tagħhom www.gristelijk.nl.

Il-Knisja ttrattat "Da Vinci Code" bi prudenza

La kien hemm skomuniki u anqas boycotts mxerrda mal-Knisja biex jopponu l-film "The Da Vinci Code" li hafna nsara jemmu li jgħawweġ il-wirt li hallielna Kristu. B'udjenza diġà lesta minhabba l-bejgħ kbir tan-novella li ġġib l-istess isem, biex ma nsemmux il-pubblicità kbira, il-film kien popolari. Imma skond Michael Bernacchi, professur tal-marketing fil-University of Detroit Mercy, it-tweġiba kalma mill-Knisja Kattolika kienet eżattament dak li kien mehtieg mis-sitwazzjoni. "Il-Knisja bhala body formali, istituzzjonali ma setgħetx tittrattaha ahjar", qal Bernacchi wara l-ewwel ġimghat tal-film fit-teatri. Il-film, li ġie kklassifikat bhala "moralment offensiv" mill-Uffiċċju għall-Film u x-Xandir tal-Konferenza ta' l-Isqfijiet Kattoċi ta' l-Istati Uniti, għamel aktar minn 77 miljun dollaru fl-ewwel weekend tiegħu, skond il-website BoxOfficeMojo.com.

Kontra l-korruzzjoni fil-Kamerun

L-iskejjel kattoċi fil-Kamerun, pajjiż magħruf għall-korruzzjoni li fih, niedew programm biex jgħallmu l-istudenti jagħrfu u jaġixxu kontra d-dizonestà fl-iskejjel tagħhom u fil-bqija tas-soċjetà. "Il-post naturali biex tiġġieled kontra l-korruzzjoni hi fl-iskejjel" qalet Suor Josephien Julie Ntsama, kap ta' skola sekondarja kattolika f'Yaounde, il-kapitali tal-Kamerun. Imma l-programm pilota jindirizza wkoll il-ġenituri. Il-bičča l-kbira tal-haddiema taċ-ċivil fil-pajjiż, inklużi għalliema, jaqilgħu salarji baxxi u jistrieħu fuq it-tixhim biex jitimghu l-familji tagħhom.

**GHANDEK IL-BEJT
QED JOQTOR?**

**TKOMPLIX TONFOQ FLUS
F'TISWIJA LI MA SSERVIKX!**


...HALLI F'IDEJN

GREZZU BONELLO

Jigi jaghtik stima b'xejn

"GrezJos", Triq Filfla, Ghajnsielem.

Tel: 2155 7694 Mob: 9946 9102

ATTWALITÀ

IŻ-ŻJARA F'GHAWDEX TAL-KUMMISSARJU EWROPEW GHALL-POLITIKA REĠJONALI

Rapport minn Joe Grech

L-Eċċellenza taghha, Prof. Danuta Hubner tokkupa il-post tant importanti ta' Kummissarju ta' l-Unjoni Ewropea, u hi responsabbli għall-Politika Reġjonali ta' 254 reġjun li jagħmlu parti mill-Unjoni Ewropea. Hi ta' nazzjonalità pollakka, miżżewġa u għandha żewġ itfal. Fost postijiet għoljin ohra fil-karriera professjonali taghha, hi kellha l-karigu ta' Ministru ta' l-Affarijiet Barranin fil-Polonja u anke kienet Sottu Segretarju ta' l-Istat fil-Ministeru ta' l-Industrija u Kummerċ fil-Polonja. Hi membru ta' diversi bordijiet ta' Fundazzjonijiet f'Berlin, f'Londra u f'Warsaw, kif ukoll hi membru f'diversi Instituzzjonijiet Edukattivi u Kunsilli ta' Xjenza f'diversi lokalitajiet.

Il-Kummissarju Danuta Hubner giet Malta fuq l-istedina personali tal-Prim Ministru ta' Malta, l-Onorevoli Dr Lawrence Gonzi. L-iskop taż-żjara taghha gie deskritt bhala l-akkwist ta' esperjenza personali li twassal lill-Unjoni Ewropea biex thoss aktar mill-qrib il-polz taċ-ċittadin Malti u Ghawdxi.

Nhar it-Tnejn, 24 ta' April, 2006, il-Kummissarju għamlet żjara uffiċjali f'Ghawdex. Din kienet l-ewwel darba li Danuta Hubner żaret 'l Ghawdex. F'Ghawdex, il-Kummissarju kienet akkumpanjata minn diversi uffiċjali ta' l-UE, kif ukoll minn Dr Joanna Drake, li hi ir-Rappreżentanta tal-Kummissjoni Ewropea f'Malta. Mal-wasla taghha f'Ghawdex, il-Kummissarju giet

milquga minn diversi personalitajiet, fosthom is-Segretarju permanenti, is-sur J. Micallef, u l-Ministru għal Ghawdex, l-Onorevoli Giovanna Debono. Preżenti ukoll kien hemm is-sur Richard Cachia Caruana, kif ukoll personalitajiet distinti minn diversi dipartimenti tal-Gvern Malti.

Wara li nġatad il-merhba fl-Mgarr, il-Kummissarju ittiehdet tara d-diversi proġetti li qed jitwettqu bl-għajjnuna tal-Fondi Ewropej. Dan sar bl-iskop li tara l-progress ta' l-implementazzjoni tal-proġetti li qed jiġu iffinanzjati minn fondi ewropej għall-perjodu ta' programmar ta' bejn l-2004 u l-2006. Fost l-ohrajn, hi għamlet żjara lill-Mużew ta' l-Arkeologija fiċ-Ċittadella, ir-Rabat, fejn hemm vetrini speċjalizzati, mixtrija bl-għajjnuna finanzjarja ta' l-UE, li joffru sigurtà kbira għat-teżori arkeoloġiċi uniċi misjuba waqt skavi fiċ-Ċirku tax-Xagħra, Ghawdex. Marret, ukoll, tara x-xogħol ta' infrastruttura li qed isir fi triqat Għarb/San Lawrence, u anke żaret is-sit fejn qed jitwettaq il-proġett ta' Wied il-Mielah, l-Għarb.

Iżda, il-qofol taż-żjara taghha f'Ghawdex kienet id-diskussjoni pubblika, li nżammet fil-lukanda Kempinski, San Lawrence, bit-titolu ta': "L-Ewropa qed tisma' lil Ghawdex"? Fost il-partecipanti, kien hemm ukoll rappreżentanza minn għaqdiet mhux governattivi, fosthom il-'Gozo Business Chamber' u l-'Gozo Tourist Association'.



Fil-ftuh tad-djalogu, Dr Joanna Drake spjegat li l-iskop tal-miġja tal-Kummissarju Hubner f'Għawdex kien, mhux biss biex tisma', iżda ukoll biex tesperjenza u tifhem aktar mil-qrib il-bżonnijiet speċifiċi tal-gżira ta' Għawdex, kif ukoll il-problemi u l-iżvantaggi li jinholqu kaġun ta' l-insularità doppja tal-gżira. Għalhekk stiednet interventi mill-preżenti, hekk kif il-Kummissarju Hubner tispiċċa d-diskors tagħha.

Fid-diskors tagħha, il-Kummissarju Hubner spjegat li matul il-kariga tagħha bhalha Kummissarju, diġà żaret 'il fuq minn 70 reġjun fid-diversi pajjiżi tal-UE. Semmiet ir-riżultati tangibbli li ġa twettqu minn finanzjament ta' l-UE f'Għawdex, kif ukoll irreferiet għax-xogħol li beda jitwettaq fl-infrastruttura għawdxija. Spjegat li bhalissa qed jiżviluppa l-kuncett li kull reġjun, anke dak fost l-iżgħar reġjuni bhalma hu Għawdex, għandu javanza u jimxi l-quddiem.

Irreferiet għall-laqgħa li kellha mal-Ministru għal Għawdex fejn ġew diskussi l-bżonnijiet u l-isfidi biex il-kwalità tal-hajja taċ-ċittadin għawdxu tkompli titjieb. Temmet id-diskors tagħha billi semmiet il-fatt li Għawdex se jgawdi minn mhux inqas minn għaxra fil-mija tal-fondi ta' l-UE għas-snin 2007-2013, li huma fondi allokatu għal Malta fi proġetti li ser ikomplu jkattu aktar ġid u aktar xogħol.

Waqt il-hin tad-diskussjoni, kien hemm diversi interventi minn nies preżenti. L-interventi li l-aktar spikkaw u li tagħhom intalbet twegiba, indirizzaw il-qafas li jeżisti dwar kif l-Ewropa tista' tisma' liċ-ċittadin; il-possibbiltà li tiġi estiża d-deroga dwar sussidju fuq it-traġitt ta' prodotti agrikoli bejn Malta u Għawdex; l-

approvazzjoni mill-UE dwar għajjuna mill-Gvern Ċentrali biex jittaffa t-traġitt bejn Malta u Għawdex; proposti mill-UE biex id-differenzi ekonomiċi bejn Malta u Għawdex jiġu mnaqqsa; użu mill-“Globalisation Adjustment Fund” tal-UE minn haddiema għawdxin li jispiċċaw bla xogħol, u fondi mill-UE biex tiżied l-aċċessibbiltà bejn Malta u Għawdex.


Ġie ssuġġerit li kwalunkwe għajjuna mill-Gvern Ċentrali dwar it-traġitt bejn Malta u Għawdex ma għandhiex titqies li qed tohloq xi diżgwid fil-kompetittività, peress li din tghin biss biex l-industrija għawdxija taħdem fuq l-istess bazi kummerċjali bħall-fabbriki oħra li jaħdmu f'Malta. Sar diskors dwar il-htieġa mmedjata fir-restawrar taċ-Ċittadella, u anke saret riferenza għas-suċċessi li għamlu diversi industrijalisti għawdxin sforz l-għajjuna finanzjarja mill-UE, kif ukoll bħala riżultat tas-Suq Hieles ta' l-UE.

Il-Kummissarju Hubner tkellmet dwar l-interventi li saru u weghdet li ser tiddiskutihom fi Brussels. Hi stiednet ukoll lir-rappreżentanti tal-għaqdiet u organizzazzjonijiet biex jissuġġerixxu proġetti u inizjattivi li bil-finanzjament tal-Fondi Reġjonali ta' l-UE jgħinu biex ikattu x-xogħol u l-ġid għal Għawdex. Sehqet li żjarat ta' dan it-tip jgħinu hafna sabiex l-aspirazzjonijiet u l-bżonnijiet taċ-ċittadin għawdxu jiġu ikkunsidrati fid-deċiżjonijiet li jittiehdu fi Brussels. Ikkonkludiet id-djalogu billi nkoraggjiet lill-partecipanti sabiex jidentifikaw il-prijoritajiet ta' Għawdex, sabiex b'għajjuna finanzjarja mill-UE, Għawdex jimxi 'l quddiem f'kull qasam u b'mod partikolari fil-holqien ta' aktar xogħol u b'ekonomija iktar kompetittiva.



Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
“Villa Loreto” Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

FRENĊ TA' L-GĦARB

Meta smajt bih l-ewwel darba, dan Frenċ, kont ghadni student żgħir is-seminarju. Bilkemm kelli għaxar snin.

Darba, fl-iskampanjata ta' San Martin – kont fis-sekonda niftakar – Karmenu Pace ta' Rozanna hadni l-ġnien tagħhom Taċ-Ċawla. Magħna kien hemm ukoll Toni tagħna. Kellhom ġnien kbir u stajna niġru u nilagħbu kemm irridu. Imma, kif wasalna u Karmenu fetah il-kamra li tagħti għall-ġnien, f'rokna lemaħ xkubetta. Kien donnu skopra xi haġa li kien qed ifittex! U kemm kemm jinstama' tenna minn taht l-ilsien: *'Iwa, hoj, haw kede ċisk!'*

Imbagħad refagħha u qalli: *'Dejn tof, to Frenċ tas-sojfl!'*

Imbagħad, qisu kaċċatur żgħir, libes il-beritta li kien hemm imdendla hdejha, dendel il-barżakka u poġġa l-ixkubetta fuq spalltu. Ippassiġġa tnejn tul il-kamra, imbagħad, qalilna: *'Trejċ immurru al lalwett?'*

Jien qatt ma kont sparajt u m'għedtlux le. U, biex jurini kemm mhix xi haġa diffiċli tispara, tella' l-ixkubetta ma' għajnejh u ha l-mira lejn bieb li kien jagħti għall-ġnien.

Jien, biex nurih li ma kontx inqas gwapp minnu, għedtlu: *'Okot, stenne, ħalli nura! Andik il-kanna mejx dritte!'*

U kont sa mmur nittawwal fiha. Imma kif iġġebbid fuq ponot subgħajja, għotort u kont kważi waqajt. Hsibtu kien fixkilni Toni tagħna. U dort biex nimbuttaħ b'minkbi. Ma lhaqtx, imma, dawwart wiċċi li l-ixkubetta ma sparatx. U ma' l-isparatura skiet. Il-kamra mtliet bid-duhhan. Kien qisna ġo xi shaba kbira. Lanqas lil xulxin ma bqajna naraw. Issummajna t-tlieta. Karmenu telaq l-ixkubetta fl-art. U jien u Toni baxx baxx hrigħna 'l barra. Lanqas kelli saħħa ngħid kelma. Tassew tbikkimt. Bilkemm ridt nemmen li kont għadni haj.

'Frenċ ħelsik!' qalli Karmenu aħna u sejrin lejn id-dar.

Ngħid is-sewwa ma kellix mohħu dak il-hin. Kont għadni mmutat. U bqajt għal bosta snin wara ma ridt lanqas nisma' bl-istorja. L-iċken hoss kien jaħsadni. L-iktar tisbita ta' bieb! Kont donni nerġa' nara l-leħha ta' l-isparatura u t-tir jidwi f'widnejja. U ċ-ċomb ivenven fil-veru sens tal-kelma minn taht imniehri.

U iktar ma kbirt iktar bdejt nossessjona ruhi b'dak li kien qalli Karmenu. *'Frenċ ħelsik!'*


U sirt *teacher* u l-istorja ta' l-ixkubetta, minkejja x-xettiċizmu tiegħi, baqgħet tberren ġo mohħi. Min kien Frenċ li helisni?

Darba, meta kont għadni kemm bdejt ngħallem l-iskola ta' Raħal Ġdid, ġiet għandi mara tibki kemm tiflaħ.

'Jien omm Leli Vassallo,' qaltli. 'Ser. Issa ilni ġimġha ma nibgħatu l-iskola. Qabdu d-deni u ma jridx jinżillu!'

U kompliet tibki. 'Hudni għand Frenċ,' qaltli. 'Dak żgur jagħtih jixrob xi haħixa u jfejqu! Hudni għandu jaħasra!'

Ma kontx naf x'naqbad ngħidilha. Lil Frenċ jien ma



kontx nafu.

'U kif jista' jkun?' qaltli. 'Malta kollha kienet qed issemmiħ!'

U rakkontatli kif anke t-tifla t'ohtha kien fejjaq. Lanqas biss kien raha. U kompliet tirakkontali u tibki.

Minn mohħi, dak il-hin, għaddiet xmara ta' hsibijiet. Tgħid veru l-istejjer li kienu jgħidu fuq dan Frenċ? Kien hu Frenċ ta' l-ixkubetta? Dak li helisni minn tir f'rasi?

Lil omm Leli Vassallo, għalhekk, ma stajtx ngħidilha le. Jien ukoll xtaqt niltaqa' ma' dan Frenċ li kien qed jagħmel il-mirakli. U kif wasalna Għawdex bqajna sejrin l-Għarb.

Habbatt u minn wara bieb imbexxaq feġġ raġel twil xipli. Bqajt inħares lejħ. Wiċċu impressjonani. L-iktar it-tbissima li kellu tilqgħek. U stennejtu jkellimni.

Qalli li nħar ta' Ġimġha ma kienx jara nies. Il-mara, kif semgħetu, infexxet tibki. 'Jaħasra qed imut Leli tiegħi,' qaltli. Frenċ ma tkellimx. Poġġa idu fuq spallejħa u ċaqlaq rasu.

'Imm anki l-Bambin fejjaq is-Sibt!' qaltu. 'Għaliex sa tibghatni Malta hekk? Anki fuq streċer ingibulek!'

Frenc baqa' fuq l-ghatba bla ma qal kelma. Imbagħad b'harstu lejn l-art qallha: 'Oħtoj, nof! Jin, imme, ma nusta namillew xej. Laqqas 'k naroh!'

U hekk kien. Ghax l-ghada, meta waslet lura d-dar Leli Vassallo kien diġa halliena.

Esperjenza li ma nsejtha qatt! Ninxef niftakar. Ix-xettiċizmu li kelli fuq il-mirakli għal ftit habat sa jgħib. Imma, id-dubju baqa'. U ergajt mort għandu. Iktar, imma, biex nitkixxef milli biex nitfejjaq.

Il-kamra tiegħu kienet mimlija bis-santi. Tal-Madonna ta' Pinu kbira prominenti fin-nofs. U madwarha ta' Padre Piju, ta' Karmni Grima, ta' Frangisk Portelli, u ta' Fra Baskal. U meta n-nies telqu u bqajna wehidna, thaddidna għal ftit qisna ilna nafu 'l xulxin minn żmien żemżem. Imbagħad, għamilli salib fuq għbini u hriġt.

Kemm tfejjaqt b'dak is-salib fuq għbini ma nafx. Żgur, imma, li hriġt iktar imħawwad minn għandu. Hassejtni naqbad it-tjubija. Għaraft li kien qaddis. Li kellu tassew is-setgħat ta' bilokazzjoni li kellhom il-qaddisin tal-medju evu. Imma ridt inkun naf iktar fuqu.

Fi tfulitu Frenc ried isir qassis. Bżonnu, imma, kien fil-familja u kif għalaq it-tlettax-il sena halla l-iskola u ntafa' jahdem ġor-raba.

Sa ma għalaq l-40 sena, il-mard ma tbiegħed qatt minn daru. Ta' 22 sena tilef lil missieru u ftit wara mietu ukoll tlieta minn hutu l-bniet. Imbagħad siefer huh. U ftit wara miet ukoll ir-raġel t'ohtu. U warajh halla żewġ itfal żgħar iltiema. Qalbu, għalhekk, intgħaġnet fil-mard u lill-marid kien jagħdru u jipprova jgħinu b'kulma kien jaf u jista'.

Darba wieħed mit-tfal ta' hutu waqa' u kiser l-għaksa ta' siequ. Allavolja ma kienx infermier, medd idu u għamel kulma seta' biex ma jhallihx ibati. U fejq.

Dakinhar stess ir-rahall kollu sar jaf. U hafna bdew imorru għandu. Anke minn barra r-rahall. Min għax hass uġiegh f'dahru u min biex jagħtih parir fuq xi tilwima li tkun inqalghet id-dar. Ma kien ihabbat hadd il-bieb li ma kienx jiftaflu. U għal kulhadd kellu xi tip ta' fejqan. Jew permezz ta' xi haxixa, denb-iż-żiemel jew il-boqoxrom, jew permezz ta' xi kelma ta' faraġ.

Fl-1938 ittella' l-Qorti mixli mill-pulizija li qed jahdem ta' tabib bla patenti. Il-maġistrat Parnis sabu hati, imma, tah biss l-artiklu 23 għax kellu kondotta tajba u żgur li b'li kien qed jagħmel kien qed jagħmel ġid mhux hsara.

Minkejja din is-sentenza, iżda, il-bieb ta' Frenc ma ngħalaqx. Uhud mit-tobba stess kienu jibagħtu għandu pazjenti tagħhom. 'Frenc', stqarr fil-Qorti t-tabib Tabone, 'jagħti mhux jiehu. Jekk il-hxejjex li jagħti ma jagħmlux ġid, qatt ma smajt li għamlu hsara.'

Kienu jimpressjonaw lil kulhadd l-istejjer li kienu jgħidu fuqu. Darba fil-bidu tal-hamsinijiet, waqt li kont qed niehu drink id-*Duke of Edinburgh Hotel*, kittieb ingliz Christopher Keninmonth, impressjona ruhu jisma' l-istejjer fuqu. Kien dak iż-żmien li kien qed jiġbor tagħrif għal *travel book* fuq Malta. 'Trid tmur għandu biex tifhem x'sens kbir ta' intuizzjoni kellu,' għidtu.

Kont insejtha l-istorja. Xi tliet snin wara, f'Lulju ta' l-1956 ergajt mort għandu. Bilkemm lahaq rani. 'Usma,' qalli, 'dawk il-ħbip tajak, l-Engliżej, kinew ġew tof!' Imbagħad x'hin rani m'ommi u hass li jien ma kontx qed inkompli miegħu, induna għalfejn konna morna għandu.

Kien l-ghada li hija Ġorġ kien intlaqat b'daqqa ta' trakk u thalla għal mejjet fl-art hu u ġej lura d-dar mill-festa ta' Santa Margerita f'Ta' Sannat. Kellu biss 22 sena. U bħal m'għamilt m'omm Leli Vassallo għamilt ukoll m'ommi u ġrejna għand Frenc. Ridnih ukoll jagħmel miraklu. Imma, it-tobba qalu li Ġorġ kellu l-*cranium* miksura u li ftit kien hemm tama li sata' jehlisa.

'Memx x' tamil' qalilna. 'Ir-ros, imme, mejx meksure! Nitulbow aleh, memx xtamil iżjit!' U hareġ santa ta' San Ġorġ minn hobbu u qalli biex inpoġġihelu taht l-imhadda.

Jien xtaqt nagħmel dak li qalli. Imma, ma kontx konvint li b'dik is-santa setgħu jsiru mirakli. Kont bla fidi. U, minflok, mort f'rokna nibki. U bkejt, u bkejt u bkejt. Sa tlajt mat-tabernaklu, inħabbat fuqu u nistaqsi: 'Imma, għaliex, għaliex?'

Ġorġ miet l-ghada. U iktar ma għadda ż-żmien iktar hassejtni hati li m'għamiltx iżjed għalih. Tnax-il sena wara ridt nara jekk dak li qalli Frenc kienx minnu jew le. U qlajtu minn qabru u nehhejtlu l-faxxa li kienet għadha marbuta ma' rasu. Il-*cranium* kien shih. Lanqas kellu girfa! Binti Annamaria, li dakinhar kellha biss għaxar snin, ma qalitx kelma. Jien xtaqt ninsa. L-ispettru ta' Frenc, imma, kien issammar f'kull rokna ta' ruhi u ma hallienix.

Kull storja dwaru kienet tgħidli l-istess. Frenc kien fenomenu. Il-bniedem t'Alla. Kellu messaġġ għal min kien tassew jemmen fih. Lin-neputija ta' l-isqof Pace fejjaqha minn ponot f'rasha. U lill-Kummissarju tal-Pulizija, is-sur Joseph Axisa, fejq ukoll. Kienu, imma, nies ta' fidi.

Frenc kien jorbot fuq il-fidi f'Alla u l-qaddisin tiegħu. Għalih il-fiduċja fil-Madonna ta' Pinu kienet kollox. U hafna kienu jfieuqu bl-interċessjoni tagħha. Għalhekk kienu jqisuh b'qaddis. U n-nies kienet tmur għandu ma' l-iċken uġiegh li kienet thoss!

Kien hemm, imma, min kien imur biss għall-kurżità. Mhux l-ewwel darba li Frenc kien jagħraf l-ghan tagħhom. Imma ma kienx iċanfarhom, anke jekk ġie li wissihom. Darba marru għandu xi studenti tal-medicina, fosthom żagħżuġha li fl-eżamijiet kienet tibza' u, billi kienet tistudja u qatt ma tmur tajjeb, talbitu jitlob għaliha.

'Mux ent andik bżunn et-tolb, emme,' qalilha. 'Loħrojn, dowk shabik! Dowk! Trejt tutoj bix el-Bambojn jatojk!'

U r-riżultat ġie. U hi għaddiet u shabha kellhom jirripetu l-kors.

Darba oħra tfajla minn dawk li kont naf jien kienet tbatu minn taqlib menstrwali. It-tabib tagħha wahhal li kienet il-marrara. Frenc, imma, qallha li dak ma kienx hlief skerz fin-natura u li meta tiżzewweg jgħaddilha. U t-tabib għazel li jagħmlilha operazzjoni. Waqt l-operazzjoni, imma, sabu li l-gwaj ma kienx ġej mill-marrara u biex jelimina kull dubju li l-uġiegh seta' kien ġej minn band'ohra, nehhielha l-appendiks. Wara l-operazzjoni u għal iktar minn sena wara t-taqlib baqa' ma marx. Mar biss wara li żzewget kif

kien qalilha Frenċ. U sallum li għaddew iktar minn hamsin sena t-taqlib ma tfaċċa qatt.

Il-Fariżej, imma, ma naqsux. Kien hemm min ma hamilx jara 'l Frenċ jagħmel tant gid. U pprova jhammgu anke b'għemilu. Xlewh li kien jithallas. U minkejja li Frenċ ċahad li qatt ha xi flus, sofra tigrub anke min-nies tal-Knisja.

'Naċċertak,' qalli darba l-pittur Joseph Briffa, 'li kull sold li kultant kienu jagħtuh għamlu opri fil-knisja Ta' Pinu jew qassam minnu lill-foqra. Nixhed għalih jien!'

'Veru li f'xi stejjer kien hemm min jeżagera,' qalli l-ispiżjar Bondi, 'din li sa ngħidlek, imma, hi verissima.'

'Darba kien gie għandi bughaddas ingliz. Wiehed minn ta' l-ammiraljat. Kien milwi bl-uġiegh f'dahru. Hadd ma fejq. Lanqas il-professuri ta' Londra. Mar għand Frenċ, allavolja kien Protestant. U wara ftit messagġi biż-zejt u t-terra, fejq. Jekk kienx jemmen bil-Madonna ta' Pinu ma nafx. Naf, imma, li kuldarba li kien jarani kien jghidli: 'Joe, that miracle man! He is a miracle man!'

Stejjer bħal dawn kienu jikkonfonduni. L-iktar wara l-episodju ta' hija. Fil-bidu tas-sittinijiet kienet bdiet tigrub x-xniegħa li fuq l-gholja ta' Għammar Frenċ kien qed jara 'l Madonna. U kif jigrub f'pajjiż żgħir l-aħbar kienet qajmet hafna hafna għagħa. U kulmeta kien jitle' Frenċ fuq l-gholja miegħu kienet titla', jghidu r-Rużarju, folla shiha. Fosthom anke l-Kummissarju Fiteni.

Nghid is-sewwa x-xetticiżmu li kelli, b'dawn l-istejjer kiber flok naqas. Kont inhoss fija xi haġa li ma taqbilx ma' twemmini. L-istejjer donnhom kienu iktar folklor, riżultat ta' emozzjoni, milli turija ġenwina ta' fidi fil-Madonna. Meta għaddejt l-istorja lin-news room tat-Times of Malta u għeditilhom kif kont naħsibha, insistew li għandi mmur nintervista lil Frenċ. U mort.

Sibtu ġej mill-ghalqa. U, kif rani, qalli: 'Don, x'għibik aw Pawl, f'dot trub?'

Tbissem. Kien donnu diġa jaf l-għaliex. U, kif ersajt iktar lej, għedtlu: 'Smajt li qed tidhirlek il-Madonna!'

Wiċċu xegħel u ċ-ċiera dahkanija fuqu żdiedet. Ġibed xuftejh 'il ġewwa, imma, ma lissen l-ebda kelma.

'Veru?' erġajt staqsejtu.

Kompla jtbissem. U, bla ma qagħad jaħsibha, bħal kieku ġietu x-xoqqa f'moxtha, weġibni kważi b'ironija: 'Mele l-Madonna trejt tura krewħ bħalej!'

Tweġiba ta' avukat. La 'iva' u lanqas 'le'. Imma tweġiba ċajtiera. Waqqagħli l-argument kollu u ma staqsejtu xejn iktar fuqu. Hassejtni qed nindahal fejn ma jasagħnix. U ma kelli l-ebda dritt. Lanqas bħala ġurnalista.

U dawwart malajr il-kliem u semmejtlu t-tijatrin ta' Dun Alwiġ Mizzi. U qalli kemm kien jiehu gost fuq il-palk jagħmilha tal-buffu. U tkellimna fuq il-politika u l-politikanti. U kemm minnhom marru għandu biex ihajruh johroġ magħhom. U fuq l-Isqof Pace. U fuq il-hxejjex mediċinali li bihom kien fejjaq tant nies.

'Min għallmek fuqhom?' staqsejtu.

Ma weġibnix. Imma, dar lura u b'subgħajh urieni l-knisja ta' Pinu. 'Dejk! Hemm!' qalli. 'Dejk almitnej!'

Ma għedtli kelma ohra. Imbagħad, wara ftit reġa' qalli: 'Ejj! Ejj almitnej killix! Kint inhissa tejdlej x'sa nejt u x'sa namil. U ma kint niżbalja qett!'

Kultant kien jieqaf u jiskot. U konna nibqgħu mexjin bla ma ngħidu kelma. F'dak is-skiet, imma, it-thaxwix ta' saqajna fuq iż-żarġha kien itarraxni u kull kelma li kien ikun qalli kont inhossna niezla fil-fond ta' ruhi tnigges qisha l-labra tal-professur waqt operazzjoni.

'Anki mite kint immur nispora kint inhissa fejnej,' qalli, 'lix-xbubette kint inhissa taqbis f'idejje u ma kintx nulqut wahde.'

Kliemu hassejtu jcaqlaqli l-pedamenti tas-subkonxju tiegħi. Fakkarni f'ta' Rożanna. U demmi kesah ġo fija. Ergajt donni qed nara l-lehha tat-tir ta' l-ixkubetta u nisma' t-tvenvina taċ-ċomb għaddej sbrixx minn ma' rasi.

U 'l Karmenu ta' Rożanna jghidli: 'Frenċ ħelsik!'

Bqajt mehdi naħseb. Mitluf qisni f'holma.

Wasalna f'tarf il-passagġ ta' l-ghalqa bla ma lanqas naf kif. Imbagħad, Frenċ poġġa idu fuq spallti. U donnu biex iserrahli mohħi li dik ma kienet xejn holma, qalli:

'Nof, nof, ent thebbe ukill el Madunna!'

Ma kellix sahha nwiegħbu. U lanqas sahha nikteb l-istorja għat-Times of Malta. Dik il-mixja, imma, ma nsejthiex. Bidlitli hajti. U poġġietni fuq rotta ġdida.

Elf darba ġietni x-xewqa li nerga' mmur narah. Kont inhossni midjun lej. Bqajt, imma, insegwieh mill-bogħod. Anke fuq it-television kont għamilt programm fuqu. Meta smajt l-aħbar ta' mewtu fid-19 ta' Mejju 1967 hassejtni tlift lil xi hadd minn ta' ġewwa. U, wara, fuq il-Heritage dahhalt il-bijografija bir-ritratt tiegħu fil-Portrait Gallery fost l-oghla personalitajiet tal-gzejjer tagħna.

Ma stajt ninsih lil Frenċ. L-ixkubetta. Omm Leli Vassallo tibki. Hija Ġorġ. It-tbassir tiegħu.

Imma l-iktar dawk l-aħħar kelmiet li qalli: 'Nof, nof, ent thebbe ukill el Madunna!'

Kemm għadhom jidwu f'widnejja dawk kliemu! U t-taptip t'idu fuq spallti!

Niftakar fihom ingib quddiem għajnejja lil Christopher Keninmonth meta kont bghattu għandu u l-emozzjoni li hass, wara li mar rah, kif jiddiskrivihha f'*The Brass Dolphins* :


'... I felt easy after leaving him. I wondered whether the tap he had given me on my shoulder in parting had been in forgiveness for I have never felt that I was more completely understood by anyone; but then I thought it had been in encouragement. Frenċ is not the kind of man to take it on himself to judge, to condemn or to forgive ...'

Għax għaliġa dan ukoll kien Frenċ ta' l-Għarb. Il-bniedem sempliċi, bla pretenzjoni, mimli tjubija. Il-bidwi bla skola li kien jaf jagħder u ma jikkundannax. Li, kif qaltli dik li għallmitu, kien jghin, iħobb u bi kliemu jfarrag il-qlob!

Pawlu Mizzi

APPREZZAMENT

Patri Ġigi Camilleri S.J.



Tard bil-lejl, l-Erbgħa 10 ta' Mejju 2006, miet fl-Isptar Ġenerali t'Għawdex Patri Ġigi Camilleri S.J. Imwieled ix-Xagħra fis-16 ta' Mejju 1929 minn Ċensu u Ġenesja nee Sultana. Ġigi kien l-ewwel minn seba' wlied. Ta' 19-il sena qata' xewqta li jmur jahdem fil-missjoni l-Indja billi f'Novembru 1946 dahal Novizz mal-Ġizwiti u wara erba' snin Novizzjat, f'Ottubru 1950 halla xtut art twelidu u salpa lejn l-Indja. Hemmhekk reġa' ltaqa ma' Patri Anton Debono S.J., missjunarju pjunier Għawdexi u li kien hu li gibdu għal warajh waqt zjara f'Għawdex meta Ġigi kien il-Liċeo.

Wara sena jistudja l-Hindi u sena jgħallem fil-Kulleġġ ta' St Joseph ġewwa Guhijori studja l-Filosofija f'De Nobili College, Poona u wara beda kors fit-Teologija f'Kurseeong, fuq il-muntanji Himalayas, fejn fit-18 ta' Marzu 1959 gie ordnat Sacerdot mill-Arcisqof Ferdinand Perier. Hekk ingħata bidu għall-appostolat sacerdotali tiegħu, erbgħa u erbgħin sena ta' hidma ġewwa l-Indja, fost il-foqra tas-Santal Parganas. Lura Guhijori, f'St Joseph High School serva kemm bħala Assistent Kap, u kemm Kap tal-Kulleġġ.

Mill-1968 sa l-1991 serva bħala kappillan fil-Parroċċa ta' Tinpahar u ta' Dudhani. Kemm dam Dudhani serva bħala Vigarju Ġenerali ta' żewġ Isqofijiet, Kunsillier tas-Superjur tal-Missjoni tal-Ġizwiti l-Indja; wiehed mill-kunsilliera ta' l-Isqof; Vigarju Foranju u anke s-Superjur tal-Ġizwiti fid-distrett. L-Isqof anke kien hatru l-ewwel Direttur tas-Social Development Centre. Patri Ġigi wettaq hidma missjunarja bla heda; bil-mutur tiegħu kien jilhaq l-iktar partijiet imbegħda u iżolati. Kien imur jassisti għal żwiġijiet, jgħammed, jassisti moribondi u jmexxi funerali. Bena diversi kappelli uhud minnhom imsemmija għall-Madonna Ta' Pinu. Waħda mill-hafna parroċċi li waqqaf hija l-Parroċċa ta' Shikari-para, illum monument ħaj lilu bi knisja kbira u sabiħa, kunvent tas-sorijiet, kulleġġ kbir għall-bniet u hostel għas-subien li jistudjaw fl-iskola primarja.

Izda Patri Ġigi ma kienx biss missier spiritwali. Fil-qalb kbira tiegħu stkennu l-foqra, il-morda, l-iltiema, dawk bla xogħol. Hadem bla heda biex itejjeb il-hajja ta' dawk kollha madwaru. Mhux biss ipprovdlihom għall-għixien iżda għallimhom jipprovd u għalihom infushom u l-familji tagħhom. Għenhom iħaffru bjar biex fl-istaġun qalil tas-shana jkollhom x'jixorbu u jsaqqu l-għelieqi. Patri Ġigi kien jigbed lil kulhadd warajh bil-ġenerozita' kbira tiegħu dejjem lest jgħin fejn kien hemm bżonn. Mons. S.M. Tiru, Isqof ta' Khunti, l-Indja, li miegħu Patri Ġigi hadem mill-qrib, f'messaġġ wara mewtu iddeskrivieh bħala l-id il-lemnija tiegħu dinamika, semma t-tjubija tiegħu, qal li Patri Ġigi ta servizz kbir lill-Knisja u li l-post li halla vojta ma seta' jimtela qatt.

Minhabba li saħħtu marret lura, is-superjuri talbuh jiġi lura Malta fl-1994. Patri Ġigi dejjem obda dak kollu mitlub minnu iżda din ta' l-aħħar kienet ordni diffiċli wisq għalih li jaccetta. Obda bil-ħsieb li wara f'it xhur Għawdex jerga' lura qalb is-Santali ġewwa l-Indja. Izda l-ansjetà iktar ħaditu lura u kien biss wara li għalqitlu l-visa u li ma setax imur lura l-Indja li accetta s-sitwazzjoni. L-aħħar tmax-il sena għaddihom fid-Dar ta' l-Irtiri Manresa, ir-Rabat u ntefa' jagħmel missjoni oħra fost l-Għawdexin.

Diversi parroċċi, fosthom il-parroċċa tax-Xagħra, gawdew mis-servizzi tiegħu; kien Direttur Spiritwali ta' żewġ Praesidia fix-Xewkija u kien jgħaddi siegħat twal fil-konfessjonarju. Dan għanlu wkoll ġewwa l-Ingilterra u Fatima fejn kull sajjf kien iħossu fid-dover li jmur jgħin. Kien magħruf bħala l-Patri tal-kuruni billi kellu sengħa kbira jdomm kuruni tar-Rużarju l-gmiel tagħhom. Kien ukoll magħruf bħala l-Patri tattikwisa, taħlita ta' hxejjex u ħwawar li kull min rifes Dar Manresa daq minnha.

Il-funeral tiegħu f'raħal twelidu fit-13 ta' Mejju, it-tifkira ta' l-Ewwel Dehra tal-Madonna ġewwa Fatima li lejha kellu devozzjoni u mhabba kbira, kien xhieda ta' kemm Patri Ġigi kien rispettat. L-Isqof ta' Għawdex Mons. Mario Grech kien il-Konċelebrant prinċipali f'quddiesha li fiha ħadu sehem 'l fuq minn sebgħin sacerdot u bl-attendenza distinta ta' l-għola dinjitarju tal-pajjiż, l-E.T. il-President ta' Malta, Dr Edward Fenech Adami.

Patri Ġigi m'għadux magħna, qiegħed jieħu l-premjura tat-tgawdija eterna li jisthoqqlu, iżda l-memorja tiegħu tibqa' hajja għal żmien twil u mnaqqxa fl-istorja ta' gżiritna. Lil ħutu, speċjalment Patri George S.J., missjunarju l-Indja, noffru l-kondoljanzi tagħna.

R. Sultana



L-Istorja Soċjali tal-Mediċina

miġbura minn Dr. Mario Saliba

(IL-~~H~~AMES PARTI)

Għalhekk insibu li l-allat eġizzjani kienu jfejqu l-mard kif ukoll iġibu l-mard. Skond “Il-Ktieb tal-Mewt” ġisimna huwa maqsum f’36 parti u kull parti hija kkontrollata minn alla speċifiku li għandu x’jaqsam ma’ marda partikulari. Hekk alla Tot kien jispeċjalizza fil-mard tal-ġhajnejn, Nejt kienet l-alla tal-ħlas tat-trabi.


Il-mediċina kienet għadha tikkonsisti minn allat, maġija u ritwali tas-sħaħar. Minkejja dan nafu li fiż-żmien l-Eġizzjani ġa kienu jafu b’250 marda fosthom l-enemija, aźma, angina, u numru ta’ mard tal-ġilda. Infezzjonijiet fil-ġilda, infezzjonijiet minn dud u diversi mard tal-ġhajnejn.

Il-Mediċina fil-Greċja tal-Qedem

Fi żmien il-Greċja tal-qedem kellhom diversi allat li għandhom x’jaqsmu mas-saħħa u l-mard. L-aqwa wieħed kien Asklepios li huwa meqjus bħala l-alla tal-mediċina u tal-fejqa. Asklepios dejjem kien iffigurat bil-bastun f’idej u mdawwar mal-bastun hemm serp. Dan huwa s-simbolu tal-professjoni medika u għadu jintuża sallum. Asklepios kellu qawwa speċjali biex ifejaq il-feriti. Skond Omeru, Asklepios kien l-iben favorit ta’ Apollo, l-alla tax-xemx. It-tifla ta’ Asklepios, Hygieia kienet l-alla mara tas-saħħa u l-kelma iġjene ġejja propju mill-isem ta’ din alla mara. Tifla oħra ta’ Asklepios kienet Panacea, li tfisser kura ta’ kollox! Asklepios tant ħalla impatt fuq is-soċjetà griega li f’kull belt (polis) bnew tempju għal dan l-alla tas-saħħa. L-iktar wieħed famuż

minn dawn it-tempji kien dak tal-gżira ta’ Cos li hija 30 mil bogħod minn Ateni u li hija l-post fejn twieled Ippokrate (460 – 377 qK).

Il-Greċja tal-Qedem bħal Ruma l-Antika u l-Eġittu tal-Farahuna, lagħbet parti importanti fl-istorja tal-mediċina. Kif ser naraw l-aqwa tabib li kellha kien Ippokrate. Sas-sena 1200 qK il-Greċja kienet qed tiżviluppa f’kull qasam – kummerċ, biedja, gwerer, tbaħħir, snajja’, eċċ. Il-għerf tagħhom fil-mediċina żviluppa ma’ dawn l-oqsma. Għalhekk il-Griegi ġa kienu jipprattikaw xi tip ta’ mediċina sa minn dawn iż-żminijiet bikrin.



Fil-Lliad ta’ Omeru insibu li s-suldati li kienu milquta bil-vleġeġ kienu jkunu kkurati minn tabib preżenti fuq il-kamp tal-ġlied.

Huma bnew ukoll postijiet imsejha *asklepeia* għal dawk li kellhom saħħithom batuta. Dawn ma kienux xi sptarijiet imma tempji lil allat biex il-morda jfiequ.

Il-Ġurament ta’ Ippokrate



- Nahlef fil-preżenza ta’ l-Aktar Qawwi, Appollo u quddiem il-familja tiegħi, l-għalliema u shabi, li nżomm dan il-ġurament u l-fehma tiegħi skond il-kapaċità u l-ġudizzju tiegħi.
- Inżomm lil kull min għallimni din l-arti, b’għożża daqs il-ġenituri tiegħi u bl-istess spirtu u dedikazzjoni ngħaddi l-għerf u l-arti tal-mediċina lill-oħrajn.
- Nimxi fuq dak il-metodu ta’ kura li skond, il-ġudizzju u l-kapaċità tiegħi, inhoss li jkun għall-ahjar tal-pazjent u nwarra dak il-metodu li hu ta’ hsara jew li ma jagħmilx ġid.
- Qatt ma nippreskrivi u anqas namministra doża ta’ mediċina li ġġib il-mewt lil xi hadd u lanqas intemm il-

hajja umana fil-ġuf ta’ l-omm.

- Ngħaddi hajti fis-safa, fil-qdusija u fil-benefiċenza waqt li nħaddem l-arti tiegħi.
- Meta nkun f’xi dar ta’ pazjent nara li ngħin lil dak li jkun mingħajr ma nabbuża mill-pożizzjoni tiegħi billi jkollu x’naqsam sesswalment ma’ xi mara jew raġel f’dik id-dar, kemm jekk il-pazjent ikun ħieles jew skjav.
- F’dak kollu li għandu x’jaqsam mal-pazjent inżomm sigriet dawk il-hwejjeġ li minn qaddishom għandhom jinżammu mistura.
- Fil-waqt li nżomm dan il-ġurament bla miksur, jalla ngawdi l-hajja u l-prattika tas-sengħa bil-barka ta’ l-Aktar Gholi u jalla nkun rispettatt minn shabi u mis-soċjetà, imma jekk nikser dan il-ġurament, jiġrili l-kuntrarju.

Ippokrate huwa meqjus bħala l-fundatur tal-medicina. Dan minhabba li huwa beda sistema ta' tagħlim li komplewha tobbja oħrajn li ġew warajh. Huwa kien jemmen li l-mard mhux ġej minhabba spirti fżiena jew dñubiet tal-bnedmin. Huwa ħoloq it-teorija tal-kawża naturali tal-mard u l-metodu naturali kif tittratta l-mard. Skond din it-teorija l-kawża tal-mard huma l-erba' materji: id-demem, il-bili, il-materja safra u l-materja sewda li ma' xulxin jiddeterminaw jekk il-bniedem ikunx f'saħħtu jew marid. Huwa, bil-għajnuna ta' xi segwaċi tiegħu, kiteb madwar 60 trattat dwar il-medicina li jissejñu l-Kollezzjoni ta' Ippokrate. Huwa pprattika ta' tabib madwar il-Greċja kollha. Waqqaf skola medika fuq il-gżira ta' Cos u jibqa' magħruf l-iktar għall-ġurament ta' Ippokrate.

Kif taraw din hija bħal kodiċi ta' etika li fuqhom għandu jimxi kull tabib meta jipprattika l-professjoni tiegħu. Jidher ċar li fi żmien Ippokrate it-tobba kienu kollha irġiel! Għalkemm għaddew eluf ta' snin dan il-ġurament ta' Ippokrate għadu validu sallum. Ippokrate miet fis-sena 377qK u illum huwa meqjus bħala "Missier il-Medicina". Il-medicina ta' żmien Ippokrate kienet ferm differenti minn dik tallum. Dak iż-żmien ma kienux jistudjaw fuq il-ġisem tal-bniedem għalhekk kienet medicina dgħajfa ħafna u ma kellhiex kura effettiva. L-iktar preġju li kellha kien li l-pazjent kien smat ta' bniedem bid-dinjità tiegħu u kien hemm ċertu rapport ta' stima lejn it-tabib u rispetta lejn il-pazjent.

Xjentist ieħor ta' żmien il-Greċja tal-Qedem huwa Aristotile (384-322 qK) li kien iben ta' tabib u student ta' Pluto. Aristotile kien l-ewwel filosofu-xjentist. Huwa beda jistudja l-mard billi jeżamina l-intern ta' l-animali.



Il-Medicina fi żmien Ruma l-Antika (146 qK – 476 wK)

Celius u Galen (129 – c. 216 wK) inqatgħu mit-tagħlim grieg u bnew is-sisien tal-medicina tallum. Għalhekk il-medicina ta' Galen kienet f'saħħitha u l-awtorità tiegħu baqgħet tiddomina sa kważi millenju u nofs wara. Galen kien iben perit sinjur imwieled Pergamon (illum Bergama) fit-Turkija. Il-leġġenda tgħid li meta Galen kellu sittax-il sena missieru kellu vizjoni ta' Asklepios. Wara huwa baqgħat lill-ibnu jistudja l-medicina f'Ruma fejn kellu ħafna suċċessi. Galen ma kienx wisq umli, anzi kien bniedem jippretendiha u kien anke jwaqqa' għaċ-ċajt lil sħabu u kien jikkonsidrahom bħala buffi injoranti! Minkejja din l-arroganza, kellu kapaċitajiet kbar u saħansitra kien jistudja fuq l-animali biex ikun jista' jifhem iktar il-mard. Huwa kien jiftaħar b'dan il-kliem: "Jiena għamilt hwejjeg kbar għall-medicina! Jiena biss urejt it-triq tal-medicina. Għalkemm Ippokrate kien fetaħ din it-triq, jiena biss għamiltha passabbli!". Minn hawn naraw l-umiltà ta' Galen!

Meta daħal il-Kristjaneżmu fl-Imperu Ruman il-medicina u r-religjon bdew jidhlu fuq xulxin u mhux dejjem kien hemm atmosfera felici. Xi padri ewlenin tal-Knisja kienu jikkunsidraw lill-medicina bħala qasam

pagan u b'ċajta jew bis-serjetà kienu jgħidu: "ubi tre physici, due athei" (fejn hemm tlett tobbja, tnejn huma ateji). Bil-wasla tal-Kristjaneżmu ma naqsux il-qaddisin li ħafna minnhom kienu jassoċjawhom ma' mard u fejqan. Għalhekk insibu l-ħruq ta' Sant'Antnin, iż-żifna ta' San Vitus, eċċ. Il-morda kienu jitolbu lil dawn il-qaddisin biex ifiequ mill-mard tagħhom. San Kosma u San Damjan saru l-qaddisin protetturi tal-medicina. Hemm diversi qaddisin oħrajn li jisirulhom wegħdi biex ifiequ minn ċertu mard. Dawn kollha huma użanzi u drawwiet li daħlu fil-kultura religjuża tal-Punent.

Il-Medicina fiż-Żminijiet Bikrin - 499wK

Fis-Seklu 5 fl-Indja, Susruta kien jemmen li hemm diversi kawżi tal-mard fosthom l-eredità, il-korrimment, l-ambjent, il-ġuħ u l-età. Tobbja ħindu sa mill-qedem kienu ġa jafu li l-malarja tiġi minn gidma ta' nemusa u l-pesta jikkawżawha l-ġrieden mejta. Sa anke kienu kapaċi jagħmlu ċerti operazzjonijiet bħal tat-tonsilli, inehħu l-ġebbla mill-bużzieqa ta' l-urina, inehħu ċerti tumuri, u saħansitra jagħmlu operazzjonijiet fl-għajnejn bħal katarretti. F'dak iż-żmien wiehed mill-kastigi meta persuna tinqabad f'adulterju kien li jaqtgħulha saqajja barra. Għalhekk il-kirurgi ta' dak iż-żmien kellhom ħafna xogħol.

Il-Medicina fiż-Żminijiet Medjevali (500 – 1450 wK)

Fiż-żminijiet medjevali l-medicina kienet iddominata mill-Għarab. Fost l-aqwa tobbja li kellhom jibqgħu jissemmew kienu Avicenna u Razes. Id-dinja islamika kienet ferm iktar avvanzata minn dik tal-Punent. It-tobba fil-pajjiżi bħal Iraq, Iran u l-Eġittu komplew estendew ix-xogħol ta' Galen bi studji iktar profondi u iktar sistemizzati. L-Ewropa dak iż-żmien kienet għadha fiż-żminijiet mudlama u ma kien hemm l-ebda ħjiel ta' progress.

(jissokta)



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Futbol f'Għawdex



L-istaġun tal-futbol f'Għawdex 2005/2006 li ġie fi tmiemu fl-aħhar ta' Mejju, kellu bhala protagonisti ewlenin it-timijiet ta' *Nadur Youngsters* u *Kerċem Ajax*. Nadur rebhu l-kampjonat *OnVol* tal-ewwel diviżjoni għat-tmien darba fl-istorja tagħhom, filwaqt li *Kerċem Ajax* pattew għad-dizappunt tal-kampjonat billi rebhu għall-ewwel darba l-kompetizzjonijiet tat-Tazza GFA u l-'*BOV Super Cup*'.

L-istaġun li għadu kif spiċċa kien wiehed ta' transizzjoni, fejn wara li fl-istaġun li għadda rajna nfluss qawwi ta' plejers barranin u maltin, fl-istaġun 2005/2006 nbidlu xi regolamenti sabiex in-numru ta' plejers barranin ġie limitat. Finalment nistgħu nġid li dan il-bdil fir-regolamenti gab aktar livellament bejn it-timijiet filwaqt li bosta plejers għawdxin kellhom aktar opportunità sabiex jesprimu t-talenti tagħhom.

Kampjonat *OnVol* tal-ewwel diviżjoni

Il-kampjonat għalhekk kien wiehed kumbattut, fejn matul l-ewwel fażi hames timijiet prattikament issieltu sabiex

izommu l-postijiet l-aktar għolja fil-klassifika, sakemm mbagħad fl-aħhar fażi l-ġlieda spiċċat bejn Nadur u Kerċem. Interessanti huwa l-fatt illi Nadur u Kerċem spiċċaw il-kampjonat b'partita ta' gowls skurjati u gowls li sofrew, 40 u 17 rispettivament. Dan ifisser li ż-żewġ protagonisti kellhom l-aħjar attack u difiża tal-kampjonat. Id-dwell bejn Nadur u Kerċem kien wiehed intensiv u eċitanti sabiex il-kampjonat ġie deċiż fl-aħhar logħba, li kienet konfront dirett. Il-logħba spiċċat fi draw ta' 2-2, li kien biżżejjed sabiex Nadur żammew punt vantaġġ fuq Kerċem u għalhekk kisbu r-rebh tal-aktar kompetizzjoni importanti f'Għawdex għat-tmien darba fl-istorja tagħhom.

Madanakollu r-rebh tal-kampjonat *OnVol* tal-ewwel diviżjoni għan-Nadur kien wiehed meritat. Bla dubju ta' xejn ir-rebh tal-kampjonat kien frott tax-xogħol li Nadur għamli l-istaġun ta' qabel. It-tim kien immexxi mill-plejer kowċ Alex Simoncic. Simoncic kien mhux biss il-protagonista tat-tim fil-grownd iżda ukoll fil-preparazzjoni tat-tim matul l-istaġun. Protagonisti għan-Nadur kienu l-ex-plejer internazzjonali Joe Camilleri, li bla dubju kien kolonna fid-difiża u Alex Ribic. Ribic flimkien mal-attakkanti Anthony Portelli u Joseph Portelli kienu ta' theddida għal kull difiża. Il-gowlkiper Jonathan Xuereb, Matthew Portelli u Michael Vella kienu tlitt plejers li ġew akkwistati minghand timijiet ohra u kellhom sehem kbir fis-suċċess tan-Nadur. Ta' sodisfazzjon għan-Nadur kien il-fatt li kien hemm sehem ukoll ta' diversi plejers li bdew minn '*nursery*' ta' Nadur, bhal Frank Paul Azzopardi, Jeffrey Meilak u Peter Buttigieg fost l-ohrajn.

DIVISION I

	P	W	D	L	F	A	Pts
NADUR Y	18	13	3	2	40	17	42
KERĊEM A	18	13	2	3	40	17	41
SANNAT L	18	9	2	7	42	27	29
XEWKIJA T	18	6	3	9	24	34	21
XAGHRA U	18	6	2	10	24	44	20
GHAJNSIELEM	18	3	4	11	16	32	13
SK VICTORIA W	18	2	6	10	22	37	12

Division II

	P	W	D	L	F	A	Pts
QALA SJ	15	12	3	0	36	10	39
VICTORIA H	15	7	6	2	22	13	27
ST LAWRENCE S	15	8	3	4	21	15	27
ORATORY Y	15	5	4	6	30	24	19
ŻEBBUĠ R	15	3	1	11	16	36	10
GHARB R	15	1	1	13	11	39	4





Kerċem kienu sfidanti denji. Huma sahhew mhux f'it-tim mill-istaġun ta' qabel fejn akkwistaw plejers importanti bhal Mario Azzopardi, Brian Portelli, Charles Hili, Jason Portelli u Sabri Rais fost l-ohrajn, filwaqt li kellhom staġun tajjeb ukoll il-gowkiper Inim Aktpan, l-attakkant Alfred Effiong u l-plejer ta' nofs il-grownd Elton Vella. Kerċem pattew qares għaż-żewġ telfiet kontra Nadur fl-ewwel u fit-tieni rownd, sabiex imbagħad riedu bilfors rebha fl-aħhar logħba sabiex setghu jirbhu l-kampjonat wara għoxrin sena.

Sannat Lions flimkien ma' Xewkija Tigers u Xagħra United kienu fost il-kontendenti għar-rebh tal-kampjonat fl-ewwel fażi tal-istaġun. Sannat, għalkemm kellhom diversi akkwisti wara li kisbu l-promozzjoni, l-istaġun ta' qabel kienu l-aktar sfidanti qawwija. Madanakollu huma naqsu li jkunu konsistenti u tilfu l-pass ma' Nadur u Kerċem biex spicċaw fit-tielet post fil-klassifika. Xewkija Tigers naqsu li jsibu forma tajba matul l-istaġun u qatt ma' rnexxielhom jagħmlu l-qabza fil-kwalità li setghet iżżommhom mat-timijiet ta' quddiem. Xagħra United kienu diżappuntati. Kellhom potenzjal qawwi b'taħlita tajba ta' plejers żgħażaġh mill-klub stess u plejers barranin ta' esperjenza, iżda dan baqa' ma' giex espress b'wirjiet tajba biżżejjed fil-grownd. L-akbar diżappunt tal-kampjonat kienu bla dubju l-ex-champions Ghajnsielem. Huma għaddew staġun jiġġieldu kontra r-relegazzjoni u kienu żammew posthom fl-ewwel diviżjoni wara li rebhu l-'play-off' kontra r-relegation ma' Victoria Hotspurs. SK Victoria Wanderers, li lagħbu fl-ewwel diviżjoni wara li Żebbuġ Rovers ċedew posthom u lagħbu fit-tieni diviżjoni, qatt ma' rnexxielhom jkunu kompetittivi biżżejjed u spicċaw gew relegati.

Kampjonat "Sprite" tat-Tieni Diviżjoni

Il-kampjonat Sprite tat-tieni diviżjoni kien dominat għal kollox minn Qala St Joseph. Huma baqghu mhux meġhluha u aċċertaw mir-rebh tal-promozzjoni tlitt


logħbiet qabel tmiem il-kampjonat. L-akbar sfidanti għal-Qala kienu Victoria Hotspurs u St Lawrence Spurs. Madanakollu dawn iż-żewġ timijiet ma' rnexxielhom jirbhu l-ebda konfront dirett, filwaqt li tilfu l-punti bejniethom sabiex b'hekk kollox spicċa favur Qala. Victoria kellhom is-sodisfazzjon li jspicċaw fit-tieni post b'differenza ta' gowls ahjar minn St Lawrence u għalhekk lagħbu 'play-off' kontra Ghajnsielem. Oratory Youths nqatghu kmieni mill-ġlieda għar-rebh tal-kampjonat iżda baqghu jittamaw li setghu jirbhu t-tieni post fil-klassifika. Żebbuġ Rovers ma' kellhom l-ebda pretenzjoni u kisbu xi riżultati nkoraggjanti filwaqt li Għarb Rangers spicċaw fl-aħhar post u kisbu rebha waħda fl-aħhar logħba tal-kampjonat.

Kompetizzjonijiet oħra

Kerċem Ajax spicċaw l-istaġun fuq nota eċċellenti billi rebhu l-kompetizzjonijiet tat-Tazza GFA u l-Bank of Valletta Super Cup. Fil-finali taż-żewġ kompetizzjonijiet Kerċem għelbu lil Ghajnsielem (3-1) u Xewkija Tigers (2-0) rispettivament. Nadur Youngsters rebhu t-Tazza Indipendenza filwaqt li Ghajnsielem rebhu t-Tazza Jum il-Helsien. Qala St Joseph kisbu 'd-double' fit-tieni diviżjoni billi rebhu ukoll il-kompetizzjoni FXB KO.

Unuri ndividwali

Fi tmiem l-istaġun thabbru l-unuri ndividwali f'diversi kategoriji. L-plejer tas-sena ntrebāh mill-plejer kowċ ta' Nadur Youngsters Alex Simoncic, filwaqt li l-'captain' ta' Nadur, Anthony Portelli rebāh l-unur ta' l-ahjar plejer għawdexi. Joe Xerri ta' Qala St Joseph rebāh l-unur tal-ahjar plejer tat-tieni diviżjoni. L-attakkant ta' Sannat Lions Ricardo Saverino spicċa 'top-scorer' tal-kampjonat OnVol tal-ewwel diviżjoni b'19-il gowl, filwaqt li Ishaku Umoru ta' Qala u Dione Lautier ta' Oratory Youths spicċaw 'top-scorers' tat-tieni diviżjoni b'14-il gowl. L-aktar żaġhżuġh promettenti tal-kampjonat OnVol gie vvutat il-plejer ta' Nadur, Frank Paul Azzopardi.




SMUGGLER'S CAVE BAR® RESTAURANT® PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



L-Irhula Għawdxin

*Versi ta' Fr. Geoffrey G. Attard
Ritratti ta' Joseph P. Zammit*

5. Ta' Kerċem

*Fl-gholi mperreċ bil-blat taħtek
tal-madwar qisek sultan,
Kerċem raħal kwiet u mkabbar
b'tas-Sokkors, omm is-Setghan.*




*San Girgor ir-raħeb Papa
rabat mieghek ismu sħih,
ma ssibx dar mingħajr xi Gori,
tas-Sokkors kwadru sabih.*


*Knisja mżejna minn fuq s'isfel
titular tal-Busuttil,
Briffa temm is-saqaf kollu,
xogħol sabih u tassew prim.*

*F'minn ta' Lulju t-tieni ġimgha
festa kbira mill-Kerċmin
li fl-armor u fit-thejjija
thabbatha ma' l-ewlenin.*

*B'banda wkoll jista' jiftaħar,
tat-talent in-nies Kerċmin,
għall-parroċċa jagħmlu kollox
u bejniethom imxerkin.*

*Minn tarf s'iehor raħal hlejju
hdejn Sar Raflu sebħ għalih,
tal-Lunzjata l-wied u r-raba'
iservuh għal ftit mistrieħ.*






Djamanti ta' Għawdex

Ritratti mill-kollezzjoni ta' Joe Zammit

Id-Dwejra minn Ras il-Wardija




Ix-Xlendi minn Ras il-Wardija



APS Bank Home Loans

- ◆ **Best Rates**
- ◆ **Savings of a maximum of Lm500 in Bank fees**
- ◆ **No processing fees**
- ◆ **No Bank legal fees**
- ◆ **No early repayment fees**
- ◆ **Flexible repayment solutions**



APS bank

ATTARD • FLORIANA • MOSTA • PAOLA • VALLETTA • GOZO

The Bank You Want Us To Be

www.apsbank.com.mt